



# आनन्दाश्रमसंस्कृतग्रन्थावलिः ।

ग्रन्थाङ्कः १२

कृष्णयजुर्वेदीया

## तैत्तिरीयोपनिषत्

आनन्दगिरिकृतटीकासंवलितशांकरभाष्योपेता ।

“पण्डित वामनशास्त्री इसलामपुरकर” इत्येतैः  
संशोधिता ।

तथा च

शंकरानन्दकृता तैत्तिरीयोपनिषद्दीपिका ।

एतत्पुस्तकमानन्दाश्रमस्थपण्डितैः संशोधितम् ।

तच्च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।


तृतीयेयमङ्कनावृत्तिः ।

शालिवाहनशकाब्दाः १८३१

ख्रिस्ताब्दाः १९०९

( अस्य सर्वेऽधिकारा राजशासनानुसारेण स्वायत्तीकृताः )

मूल्यं पादोनरूपकद्वयम् ।



RMIC LIBRARY	
Acc.No.	74787
Class No:	202.1223 1111
Date	21.3.95
Cl. Carr.	59
Class;	MR
Unit.	✓
Ext. Card;	✓
Checked	MR

## आदर्शपुस्तकोल्लेखपत्रिका ।

—:~\*~:—

तैत्तिरीयोपनिषद् आदर्शपुस्तकानि येषां मिलितानि तेषां  
नामानि पुस्तकानां संज्ञाश्चाधोदेशे प्रदर्शयन्ते—

- क. इति संज्ञितम्—तैत्तिरीयोपनिषद्भाष्यम् । वैराजक्षेत्रनिवासिनां वे. शा. सं “शिवराम वीरेश्वर शास्त्री भट्ट” इत्येतेषाम् ।
- ख. इति संज्ञितम्—मूलं सटीकं काश्यां शिलामुद्रितम् । रा. रा. “महादेव चिमणार्जी आपटे” इत्येतेषाम् । मुद्रणकालः संवत् १९४१
- ग. इति संज्ञितम्—मूलं सटीकम् । इन्दूरपुरनिवासिनां किचे इत्युपाह्वानां श्री. रा. रा. “भाउसाहेब बाळासाहेब” इत्येतेषाम् ।
- घ. इति संज्ञितम्—मूलं सभाष्यम् । पुण्यपत्तननिवासिनां ‘खाजगीवाले’ इत्युपाह्वानां श्री. रा. “तात्यासाहेब” इत्येतेषाम् ।
- ङ. इति संज्ञितम्—मूलं सभाष्यम् । पुण्यपत्तननिवासिनां ‘खाजगीवाले’ इत्युपाह्वानां श्री. रा. रा. “तात्यासाहेब” इत्येतेषाम् ।
- च. इति संज्ञितम्—तैत्तिरीयोपनिषद्भाष्यं शिक्षाभृगुवह्नीद्वयात्मकं समूलं सटीकम् । खेडकरोपाह्वानां श्री. रा. रा. “आन्दरावलक्ष्मण (भाउसाहेब)” इत्येतेषाम् ।
- छ. इति संज्ञितम्—तैत्तिरीयोपनिषद्भाष्यम् । विंचूरपुरनिवासिनां श्री. रा. रा. “रावसाहेब अण्णासाहेब” इत्येतेषाम् ।
- ज. इति संज्ञितम्—मूलं सटीकम् । विंचूरपुरनिवासिनां श्री. रा. रा. “रावसाहेब अण्णासाहेब” इत्येतेषाम् ।
- झ. इति संज्ञितम्—मूलं सटीकम् । विंचूरपुरनिवासिनां श्री. रा. रा. “रावसाहेब अण्णासाहेब” इत्येतेषाम् । लेखनकालः शके १६३२
- ञ. इति संज्ञितम्—मूलं सटीकभाष्योपेतम् । करवीरपुरनिवासिनां श्रीयुतानां वे.शा.सं. गुरुमहाराजानाम् । लेखनकालः संवत् १८६६
- ट. इति संज्ञितम्—तैत्तिरीयोपनिषद्भाष्यम् । करवीरपुरनिवासिनां द्रविडोपाह्वानां वे. शा. सं. रा. रा. नानाशास्त्रिणाम् ।

- ठ. इति संज्ञितम्—तैत्तिरीयोपनिषद्भाष्यम् । समूलं सटीकम् । कालिकाता-  
नगरे मुद्रितं पुण्यपत्तननिवासिनां कै. वे. शा. सं. देवो-  
पाह्वबालशास्त्रिणाम् ।
- ड. इति संज्ञितम्—तैत्तिरीयोपनिषद्भाष्यं सटीकम् । नागपुरनिवासिनां श्री.  
रा. रा. “आप्पासाहेब बुटी” इत्येतेषाम् ।

अथ शंकरानन्दविरचितदीपिकायाः सूचीपत्रम् ।

- क. इति संज्ञिता—तैत्तिरीयोपनिषद्दीपिका । पुण्यपत्तननिवासिनां श्री.  
रा. रा. “भाऊसाहेब नगरकर” इत्येतेषाम् ।
- ख. इति संज्ञिता—तैत्तिरीयोपनिषद्दीपिका । वटोदरनिवानां पटवर्धन इत्यु-  
पाह्वानां रा. रा. “कृष्णराव भीमाशंकर” इत्येतेषाम् ।
- ग. इति संज्ञिता—तैत्तिरीयोपनिषद्दीपिका शिक्षाध्यायमात्रा । प्रान्तिजस-  
काशादागता\* ।
- घ. इति संज्ञिता—तैत्तिरीयोपनिषद्दीपिका । रा. रा. “महादेव चिमणाजी  
आपटे” इत्येतैः प्रेषिता+ ।

समाप्तमिदं सूचीपत्रकम् ।

ॐ तत्सद्ब्रह्मणे नमः ।

## ऋण्यजुर्वेदीयतैत्तिरीयारण्यकान्तर्गता तैत्तिरीयोपनिषत्

आनन्दगिरिकृतटीकासंवलितशांकरभाष्यसमेता ।

यत्प्रकाशसुखाभिन्नं येन्मन्त्रेण प्रकाशितम् ।

विवृतं ब्राह्मणे तत्स्यामदृश्यं ब्रह्म निर्भयम् ॥ १ ॥

यजुर्वेदशाखाभेदं तैत्तिरीयकोपनिषदं व्याचिख्यासुर्भगवान्भाष्यकारस्तत्प्रतिपाद्यं ब्रह्म जग-  
न्मादिकारणत्वेन तदस्थलक्षणेन मन्दमतीन्द्रप्रति सामान्येनोपलक्षितं, सत्यज्ञानादिना च  
रूपलक्षणेन विशेषतो विनिश्चितं नमस्कारैच्छलेन संक्षेपतो दर्शयति—

यस्माज्जातं जगत्सर्वं यस्मिन्नेव प्रलीयते ।

येनेदं धार्यते चैव तस्मै ज्ञानात्मने नमः ॥ १ ॥

यस्माज्जातमिति । निमित्तोपादानत्वयोः पञ्चम्याः साधारण्यादुभयविधमपि हेतुत्वं-  
विवक्षितम् । कार्यविलयस्य प्रकृतावेव नियतत्वाद्विशेषतः प्रकृतिस्वमाह—यस्मिन्निति ।  
तर्कसाधारणस्य निमित्ते धर्मादावपि प्रसिद्धत्वात्साधारणकारणत्वमाह—येनेति । ज्ञाना-  
त्मन इति स्वरूपलक्षणसूचनम् ॥ १ ॥

गुरुभक्तेर्विद्याप्राप्तावन्तरङ्गसाधनत्वं स्यापयितुं गुरुन्प्रणमति—

यैरिमे गुरुभिः पूर्वं पदवाक्यप्रमाणतः ।

व्याख्याताः सर्ववेदान्तास्तान्नित्यं प्रणतोऽस्म्यहम् ॥ २ ॥

यैरिति । पदानि च वाक्यानि च प्रमाणं चानुमानादि तद्विवेचनेन व्याख्याता  
इति ॥ २ ॥

चिकीर्षितं निर्दिशेति—

तैत्तिरीयक्रसारस्य मयाऽऽचार्यप्रसादतः ।

विस्पष्टार्थरुचीनां हि व्याख्येयं संप्रणीयते ॥ ३ ॥

१ ख. ग. च. ज. झ. ट. यन्मात्रेण । २ ख. ग. च. °रबले° । ३ क. घ. च. छ. ज. झ.  
उ विधीय° । अ. °त्र विली° । ४ क. ख. ग. ज. ट. °पि कारणत्वं° । ५ क. ख. ग. च. ज. झ.  
ः. °त्वमिहावि° । ६ क. ख. ग. च. ज. ट. °त्तेऽपि ध° । ७ क. ख. ग. च. ज. ट. °मादौ प्र° ।  
८ ख. ग. झ. °रणं का° । ९ अ. °णमाम्यदु° । १० क. ख. ग. घ. ज. ट. °इत्यर्थः ॥ २ ॥  
११ ख. ग. च. दर्शयति ।

२ आनन्दगिरिकृतटीकासंवलितशांकरभाष्यसमेता— [शीक्षाध्याये—

**तैत्तिरीयकेति ।** व्युत्पन्नस्य पदेभ्य एव पदार्थस्मृतिसंभवात्पदस्मारितपदैर्धानां संसर्ग-  
स्यैव वाक्यार्थत्वात्सूत्रकारेणोपनिषत्तात्पर्यस्य निरूपितत्वाच्च व्यर्थः पृथग्व्याख्यारम्भ इत्या-  
शङ्क्याऽऽह—**विस्पष्टार्थेति ।** मन्दमतीनां स्वत एव निःशेषपदार्थस्मरणासंभवादुपनिष-  
द्व्रतनिःशेषपदार्थानां विशिष्य निःसंशयं ज्ञानं ये रोचयन्ते तेषामुपकारायेत्यर्थः ॥ ३ ॥

**नित्यान्यधिगतानि कर्माण्युपात्तदुरितक्षयार्थानि, काम्यानि च फला-  
र्थानां पूर्वस्मिन्नग्रन्थे ।**

कर्मविचारेणैवोपनिषदो गतार्थत्वादुपनिषत्प्रयोजनस्य निःश्रेयसस्य कर्मभ्य एव संभवात्पृ-  
थग्व्याख्यारम्भो न युक्त इत्याशङ्कामपनेतुं कर्मकाण्डार्थमाह—**नित्यानीति ।** “अथातो  
धर्माजिज्ञासा ” इति जैमिनिना धर्मग्रहणेन सिद्धवस्तुविचारस्य पर्युदस्तत्वान्नोपनिषदो  
गतार्थत्वमित्यर्थः । तानि च कर्माणि संचितदुरितक्षयार्थानि “ धर्मेण पापमपरुदति ” इति  
श्रुतेर्न निःश्रेयसार्थानि । न केवलं जीवतोऽवश्यकर्तव्यान्यधिगतानि फलार्थानां काम्यानि च ।  
न तान्यपि निःश्रेयसार्थानि । “ स्वर्गकामः ” “ पशुकामः ” इत्यादिवन्मोक्षकामोऽव-  
कुर्यादित्यश्रवणात् । अतः संसार एव कर्मणां फलमित्यर्थः ।

**इदानीं कर्मोपादानहेतुं परिहाराय ब्रह्मविद्या प्रस्तूयते । कर्महेतुः कामः**  
स्यात् । प्रवर्तकत्वात् । आप्तकामानां हि कामाभावे स्वात्मन्यवस्था-  
नात्प्रवृत्त्यनुपपत्तिः । आत्मकामत्वे चाऽऽप्तकामता । आत्मा हि ब्रह्म ।  
तद्विदो हि परप्राप्तिं वक्ष्यति । अतोऽविद्यानिवृत्तौ स्वात्मन्यवस्थानं  
परप्राप्तिः । “ अभयं प्रतिष्ठां विन्दते ” “ एतस्मानन्दमयमात्मानमुपसं-  
क्रामति ” इत्यादिश्रुतेः ।

कर्मकाण्डार्थमुक्त्वा तत्राविचारितमुपनिषदर्थमाह—**इदानीमिति ।** कर्मणामुपादा-  
नेऽनुष्ठाने यो हेतुस्तन्निवृत्त्यर्थं ब्रह्मविद्याऽस्मिन्नग्रन्थे औरभ्यते । अतः सनिदानकर्मोन्मू-  
लनार्थत्वादुपनिषदः कर्मकाण्डविरुद्धत्वान्न गतार्थत्वमित्यर्थः । कर्मानुष्ठाने हेतुनियोगस्तस्य  
प्रमाणसिद्धत्वान्न विद्यया विरोध इत्याशङ्क्याऽऽह—**कर्महेतुरिति ।** अस्येदं साधनमि-  
त्येतावच्छास्त्रेण बोध्यते । यस्य यत्राभिलाषः स तत्र प्रवर्तते कामत एव । अतो न  
नियोगस्य प्रवर्तकत्वसंभावनाऽपीत्यभिप्रायः । सति कामे प्रवृत्तिरित्यन्वय उक्तः ।  
कामाभावे न प्रवृत्तिरिति व्यतिरेकमाह—**आप्तेति ।** अभिलषितविषयप्राप्तिः कामनिवृत्तौ

१ ज. °र्थसंस्मृ° । २ क. ट. त्पदेः संस्मा° । ख. ज. °त्वदैः स्मा° । ३ झ. °दार्थसं° ।  
४ झ. °रैणैप° । ५ ख. ग. च. ज. झ. ट. °नां निर्दिशि° । ६ ट. °इतिव° । ७ घ. छ. ज. तु वि-  
वृत्त्यर्थे । ८ ग. च. °त्वेनाऽऽह° । ९ ड. °तिः । जुनु क्रा° । १० कः ख. ग. च. ज. झ. ट.  
°भेण उपा° । ११ झ. प्रारभ्यते ।

हेतुः । न विद्या । अतः कथं कर्महेतुपरिहाराय विद्यारम्भ इत्याशङ्क्याऽऽह—आत्मकामृत्वे चेति । कामितविषयप्रोप्या कामस्य तात्कालिकोपशममात्रं नतूच्छेदः । पुनर्विषयाकाङ्क्षादिदर्शनात् । आत्मकामेनाऽपि निरङ्कुशाऽऽत्मैव वस्तु नान्यत्ततोऽस्तीत्येवंरूपाऽऽत्मकामत्वे सति भवति । कामितेच्छाभावात् । आत्मनो ह्यद्वयानन्दरूपमजानश्लेष व्यतिरिक्तं विषयं पश्यन्कामयते । ततः कामस्याऽऽत्माविद्यामूलत्वादात्मविद्यैव तन्निवृत्तिहेतुरित्यर्थः । भवत्वात्मविद्या कामविरोधिनी कर्महेतुपरिहाराय ब्रह्मविद्या प्रस्तूयत इति कथमुक्तं तत्राऽऽह—आत्मेति । आनन्दमयं परमात्मानमादाय श्रुतिरुदाहृता ।

काश्यप्रतिषिद्धयोरनारम्भविरोधस्य त्रयोपभोगेन क्षयान्नित्यानुष्ठानेन प्रत्यवायाभावादप्युत्तत एव स्वात्मन्यवस्थानं मोक्षः । अथवा निरतिशयायाः प्रीतिः स्वर्गशब्दवाच्यायाः कर्महेतुत्वात्कर्मण्य एव मोक्ष इति चेन्न । कर्मानेकत्वात् । अत्रेकानि ह्यारब्धफलान्यनारब्धफलानि चानेकजन्मान्तरकृतानि विरुद्धफलानि कर्माणि संभवन्ति । अतस्तेष्वनारब्धफलानामेकस्मिन्जन्मन्युपभोगक्षयासंभ्रमच्छेषकर्मनिमित्तशरीरारम्भोपपत्तिः कर्मशेषसद्भावसिद्धिश्च । “ तर्हि इह रमणीयचरणाः ” “ ततः शेषेण ” इत्यादिश्रुतिस्मृतिशतेभ्यः । इष्टानिष्टफलानामनारब्धानां क्षयार्थानि नित्यानीति चेन्न । अकरणे प्रत्यवायश्रवणात् । प्रत्यवायशब्दो ह्यनिष्टविषयः । नित्याकरणनिमित्तस्य प्रत्यवायस्य दुःखरूपस्याऽऽगामिनः परिहारार्थानि नित्यानीत्यभ्युपगमात्तानारब्धफलकर्षक्षयार्थानि । यदि नामानारब्धकर्मक्षयार्थानि नित्यानि कर्माणि तथाऽप्यर्शुद्धमेव क्षपयेयुर्न शुद्धम् । विरोधाभावात् । न हीष्टफलस्य कर्मणः शुद्धरूपत्वान्नित्यैर्विरोध उपपद्यते । शुद्धाशुद्धयोर्हि विरोधो युक्तः ।

एवं तावत्कर्मकाण्डेनागतार्थत्वात्कर्मभ्योऽसंभाव्यमाननिःश्रेयसप्रयोजनत्वाच्चोपनिषदो व्याख्यारम्भं संभाव्य पुनरनारम्भवादिनोऽभिप्रायमुद्गावयति—काश्यप्रतिषिद्धयोरिति । आत्यन्तिकागामिशरीरानुत्पादे स्वरूपावस्थानं निःश्रेयसं, शरीरानुत्पादश्च हेत्वभावादेव

१ ग. च. °वेनेति । २ ख. ग. च. ज. °प्राप्तौ का° । ३ क. ख. ग. च. ज. ट. °इक्षाद° । ४ क. ख. झ. ट. °मताऽपि । ५ क. ख. ज. ट. कामयितव्याभावादेवाऽऽत्मानं ह्य° । ६ ड. °स्मरप्रार्° । ७ ड. °न्ययोश्चोप° । ८ ख. ग. घ. च. छ. ज. झ. °भोगक्ष° । ९ ड. °त्र ज्ञ प्र° । १० क. झ. °स्वात्मात्° । ११ ड. च. °श्रयप्रि° । १२ अ. °द्विकर्मफ° । १३ घ. °पुसंभव° । १४ क. °श्रदिह । १५ क. ड. अ. °तः कर्मशे° । १६ अ. °दिस्मृति° । १७ ड. °यस्यास्यवर्क° । १८ ख. ग. च. °शुभमे° । १९ घ. °पुनः शु° । २० ख. ग. घ. ड. च. छ. अ. ट. °शुद्धि° । २१ घ. ड. छ. ट. °शुद्धशुद्धयोर्हि । २२ घ. छ. °नरार° ।



सेत्स्यति किं ज्ञानार्थोपनिषदारम्भेणेत्यर्थः । मतान्तरमाह—अथवेति । यदेव स्वर्गसाधनं ज्योतिष्टोमादि तदेव मोक्षसाधनं निरतिशयप्रीतिः । स्वर्गपदार्थस्य मोक्षादन्यत्रासंभवात्सति शरीरे क्लेशावश्यंभावादित्यर्थः । ऐकभक्तिपक्षमाद्यं मतं प्रत्याख्याति—नेत्यादिना । यद्यपि वर्तमाने देहे काम्यं प्रतिषिद्धं च नाऽऽरभेत मुमुक्षुस्तथाऽपि संचितस्यानेकस्य संभवाद्धेस्वभावोऽसिद्ध इत्यर्थः । प्रायेणानभिव्यक्तानि सर्वाण्येव कर्माणि संभूयैकं शरीरमारभन्ते, तत्र सर्वेषामुपभोगेन क्षयि(पि)तत्वात्संचितं कर्मैव नास्तीतिशङ्कानिराकरणाद्योक्तम्—**विरुद्धफलानीति** । स्वर्गनरकफलानां ज्योतिष्टोमब्रह्महत्यादीनामेकस्मिन्देहे भोगेन क्षयासंभवात्प्रायेणास्य सर्वाभिव्यञ्जकत्वे प्रमाणाभावाद्बलवता प्रतिबद्धस्य दुर्बलस्यावस्थानं संभवतीत्यर्थः । संभावनामात्रमेतन्नात्र प्रमाणमस्तीत्याशङ्क्याऽऽह—**कर्मशेषेति** । प्रेत्य स्वकं कर्मानुभूय ततः शेषेण जन्म प्रतिपद्यन्त इति स्वर्गादवरोहतां कर्मशेष(ष)सद्भावं दर्शयतीत्यर्थः । संचितकर्मसद्भावमङ्गीकृत्य देहान्तरारम्भो न भविष्यतीत्याह—**इष्टेति** । एतद्ब्रह्म(द्वा)द्वानां सिद्धान्तविरुद्धमित्याह—**नेति** । मुमुक्षुणाऽनुष्ठितस्य नित्यादेः संचितकर्मक्षयार्थस्वाम्युपगमेऽपि नाभिमतसिद्धिरित्याह—**यदि नामेति** ।

**न च कर्महेतुनां कामानां ज्ञानाभावे निवृत्त्यसंभवादशेषकर्मक्षयोपपत्तिः । अनात्मविदो हि कामोऽनात्मफलविषयत्वात्स्वात्मनि च कामानुपपत्तिर्नित्यप्राप्तत्वात्स्वयं चाऽऽत्मा परं ब्रह्मेत्युक्तम् । नित्यानां चाकरणमभावस्ततः प्रत्यवायानुपपत्तिरिति । अतः पूर्वोपचितदुरितेभ्यः प्राप्यमाणायाः प्रत्यवायक्रियाया नित्याकरणं लक्षणमिति “अकुर्वन्विहितं कर्म” इति हि शतुर्नानुपपत्तिः ।**

यच्चोक्तं “मुमुक्षुः काम्यानि वर्जयेत्” इति तदप्यसति विवेकबले दुर्घटम् । सति मूलाज्ञाने कामोद्भवस्य दुर्निवारस्वादित्याह—**न च कर्महेतुनामिति** । ननु कामो नाज्ञानमूलः । आत्मविदामपि कामदर्शनादित्यत आह—**स्वात्मनि चेति** । सर्व आत्मेति पश्यतां तत्त्वतो विषयाभावादेव कामानुपपत्तिः । अज्ञानादिप्रवृत्तिनिमित्तं तु कामाभास एव । वास्तवाभिनवेशाभावादित्यर्थः । तेषामप्यर्चिंरादिमार्गेण ब्रह्मप्राप्तेः कामनाऽस्तीति नाऽऽशङ्कनीयमित्याह—**स्वयं चेति** । यच्चोक्तमकरणनिमित्तप्रत्यवायपरिहारार्थानि निरयानीति तत्राऽऽह—**नित्यानां चेति** । आगामि दुःखं प्रत्यवाय उच्यते । तस्य भावरूपस्य नाभावो निमित्तम् । “पापः पापेन” इति श्रुतेः । निषिद्धाचरणनिमित्तत्वाद्दुःखस्येत्यर्थः ।

१ ख. 'धः । एक० । २ क. ख. ग. च. ज. झ. ट. स्वकर्षफलमनु० । ३ ज. झ. 'यत इ० ।

४ ज. झ. 'दृणं कुर्य० । ५ घ. ड. छ. 'तद्भाविनां ।

“अकुर्वन्विहितं कर्म निन्दितं च समाचरन् ।

प्रसज्जंश्चेन्द्रियार्थेषु नरः पतनमृच्छति” ॥

इति शतृप्रत्ययादकरणस्यापि प्रत्यवायनिमित्तत्वमवगतमित्याशङ्क्याऽऽह—अतः पूर्व्वेति । यदि यथावन्नित्यनैमित्तिकानुष्ठानमभविष्यत्तदा संचितदुरितक्षयोऽभविष्यत् । न चायं विहितमकार्षीदित्यतः प्रत्यवायो भविष्यतीति शिष्टैर्लक्ष्यते । यथो विचिकित्सन्श्रोत्रिय इति । ततः शतृप्रत्ययस्यान्यथा व्युत्पन्नत्वान्न तद्वलादकरणे हेतुत्वमवगन्तुं शक्यत इत्यर्थः ।

अन्यथाऽभावाद्भावोत्पत्तिरिति सर्वप्रमाणव्याकोप इति । अतोऽयत्नतः स्वात्मन्यवस्थानमित्यनुपपन्नम् ।

ननु—लक्षणहेत्वोः क्रियाया इति शतृप्रत्ययस्योभयत्र विधाने सति किमिति हेतुत्वमेव न गृह्यते तत्राऽऽह—अन्यथेति । भावरूपस्य कार्यस्य भावरूपमेव कारणमिति प्रत्यक्षादिभिरवगतं, शतृप्रत्ययादभावस्य हेतुत्वाभिधाने सर्वप्रमाणविरोधः स्यादित्यर्थः । ननु स्वयाऽप्यकरणस्य प्रत्यवायलक्षणत्वमिष्टम् । भाट्टैश्चानुपलम्भस्याभावप्रमितिहेतुत्वमिष्यते । तार्किकैश्च प्रतिबन्धकाभावस्य तत्तत्प्रागभावस्य च तत्तत्कार्यव्यवस्थापकत्वमिष्यते । तत्कथं भावस्यैव कारणत्वम् । तदुक्तम्—“भाट्टो यथा तथाऽभावः कारणं कार्यवन्मतम्” इति । उच्यते । अस्माभिस्तावदभावस्य स्वरूपेण कारणत्वं नेष्टम् । किंतु तज्ज्ञानस्य प्रत्यवायगमकत्वमिष्टम् । तेन च रूपेण न प्रत्यवायजनकत्वमिष्यते । नित्याकरणज्ञाने प्रत्यवायैर्भावप्रसङ्गात् । भाट्टानामपि च केषांचिज्ज्ञानस्य योग्यानुपलम्भस्याभावप्रमितिहेतुत्वं सतया तु प्रमितिहेतुत्वेऽभावप्रमायाः प्रत्यक्षत्वापातः । तार्किकाणामपि प्रतिबन्धकाभावस्य कारणत्वेऽन्योन्याश्रयत्वप्रसङ्गान्न प्रामाणिकत्वम् । प्रागभावस्यापि ज्ञातरूपेण जन्यज्ञापकत्वमेव । यस्मादिदं प्राङ्नाऽऽसीत्तस्मादिदानीं जातमिति । न तु अनकत्वं प्रागभावस्य नियतप्रागभावित्वेन कारणत्वे प्राकालस्य स्ववृत्ततापातः । प्रागभावित्वमपि चान्यथासिद्धमित्युक्तं तत्त्वालोके । यस्मादकरणनिमित्तप्रत्यवायपरिहारार्थं न नित्यं कर्म किंतु “कर्मणा पितृलोकः । सर्व एते पुण्यल्लोका भवन्ति” इति श्रुतेः पितृलोकप्राप्तिफलम्, तस्मान्न यथोक्तचरितस्य शरीरानुत्पाद इत्याह—अयत्नत इति ।

यच्चोक्तं निरतिशयप्रीतेः स्वर्गशब्दवाच्यायाः कुर्मनिमित्तत्वात्कर्मा-

१ क. झ. ग. च. ज. झ. ट. °पि न प्र° । २ क. ख. ग. च. ट. °धांदतः । ३ क. झ. ग. च. झ. ट. °वार्था भ° । ४ ख. ग. च. ज. °थाऽवि° । ५ क. ख. ग. ज. ट. °थाऽप्युपपन्न° । ६ झ. ग. घ. ङ. च. छ. झ. °णुक्ते° । ७ क. ख. ग. च. ज. ट. °वधारितं । ८ क. °णत्वं कथमि° । ९ घ. ङ. छ. °रणं ने° । १० झ. °यसंभव° । ११ क. ख. ग. च. ज. झ. ट. °तुवसत्तया । १२ क. ख. ग. घ. च. ज. झ. ट. °जन्मज्ञा° । १३ झ. °पि नान्य° ।

रंभ एव मोक्ष इति । तन्न । नित्यत्वान्मोक्षस्य । न हि नित्यं किञ्चि-  
द्वारभ्यते । लोके यदारब्धं तदस्तिव्यमिति । अतो न कर्मरंभो मोक्षः ।  
विद्यासहितानां कर्मणां नित्यारम्भसामर्थ्यमिति चेत् । न । विरोधात् ।  
नित्यं चाऽऽरभ्यत इति विरुद्धम् । यद्विनष्टं तदेवं नोत्पद्यत इति । प्रध्वं-  
साभाववन्नित्योऽपि मोक्ष आरभ्य एवेति चेन्न । मोक्षस्य भावरूपत्वात् ।  
प्रध्वंसाभावोऽप्यारभ्यत इत्यभावस्य विशेषाभावाद्विकल्पमात्रमेतत् ।  
भावप्रतियोगी ह्यभावः ।

द्वितीयमतमनूद्य दूषयति—यञ्चोक्तमित्यादिना । विद्यासहितेनापि कर्मणाऽऽर-  
भ्यश्चेन्मोक्षस्तर्ह्यनित्य एव । यत्कृतकं तदनित्यमिति व्याप्तिदर्शनादित्युक्तं तत्र व्याप्तिभङ्गं  
मन्वानः शङ्कते—यद्विनष्टमिति । भावरूपत्वादिति । यद्भावरूपं कार्यं तदनित्यमिति  
व्याप्तेर्त्वं च मोक्षस्य निरतिशयप्रतीभावत्वादनित्यत्वं स्यादेषेत्यर्थः । प्रध्वंसाभावस्य कार्यत्व-  
मभ्युपगम्य यत्प्रध्वंसातिरिक्तकार्यं तदनित्यमिति व्याप्तिव्याख्यातैवं । वस्तुतस्तु प्रध्वंसस्य  
कार्यत्वमपि नास्तीत्याह—प्रध्वंसेति । जन्याश्रयत्वं तावत्प्रध्वंसस्य । न कार्यत्वम् । जनेनै-  
रुक्तेर्भा( के भा )विकारत्वाम्युपगमात् । नापि प्रागसतः सत्तासमवायादिलक्षणम् । तद-  
नभ्युपगमात् । नाप्युत्तरकालयोगः । कालेन संबन्धाभावात् । अवच्छेदावच्छेदकभावस्यै समवा-  
यमूलत्वासंबन्धान्तरमूलकत्वदर्शनादुत्तरकालस्य प्रध्वंसावच्छेदकत्वं स्वभावश्चेदन्यावच्छेदकत्वं  
स्वभावो न स्यात् । तस्मादभावस्य निर्विशेषकत्वात्कार्यत्वं कल्पनामात्रपरमिति भावः । किञ्च,  
अभावस्याभावविशेषमात्रस्वभावत्वाद्भावविरोधित्वाच्च न भावरूपो धर्मः संबन्धीत्याह—भावेति ।

यथा ह्यभिज्ञोऽपि भावो घटपटादिभिर्विशेष्यते । अभिन्न एव घट-  
भावः पटभाव इत्येवं निर्विशेषो भावाभावः क्रियागुणयोगाद्द्रव्यादिव-  
द्विकल्प्यते । न ह्यभाव उत्पलादिवैद्विशेषणसहभावी । विशेषणवत्त्वे भाव  
एव स्यात् । विद्याकर्मकर्तृनित्यत्वाद्विद्याकर्मसंतानजनितमोक्षनित्यत्व-  
मिति चेन्न । गङ्गास्रोतोवत्कर्तृत्वस्य दुःखरूपत्वात् । कर्तृत्वोपरमे च  
मोक्षविच्छेदात् । तस्मादविद्याकामकर्मोपादानहेतुनिवृत्तौ स्वात्मन्यव-

१ ड. छ. न. ट. 'रभ्य ए' । २ क. ख. ग. घ. ङ. च. छ. न. ट. 'रभ्यो मो' । ३ क.  
ख. ग. घ. ङ. च. न. 'ति च वि' । ४ क. ख. ग. च. 'यद्वि न' । ५ क. 'व च नो' । ६ घ.  
ङ. ज. झ. एव 'े' । ७ क. ख. च. ज. झ. 'यद्वि न' । ८ ख. ग. च. ज. 'स्तद्वन्मोक्ष' । ९ क.  
ख. ग. च. झ. ट. ख्याता । व' । १० क. ख. ग. च. ज. ट. 'व । परमार्थतस्तु प्र' । ११ क.  
ख. ग. च. ज. झ. ट. 'च्छेद्याव' । १२ क. ख. ग. च. ज. झ. ट. 'स्य संबन्धस' । १३ क. ख.  
ग. घ. च. न. ट. 'प्रोऽपि भा' । १४ क. 'प्रोऽप्यभा' । १५ क. 'त्र सहभावी विशेषणं वि' । १६ क.  
'णसहवर्तित्वे भा' ।

स्थानं मोक्ष इति । स्वयं चाऽऽत्मा ब्रह्म तद्विज्ञानादविद्यानिवृत्तिर्भोक्ष इति ब्रह्मविद्यार्थोपनिषदारभ्यते ।

ननु—अभावश्चतुर्विधः । तत्रानित्यः प्रागभावः । प्रध्वंसादयस्तु नित्याः । ततः कथं निर्विशेषत्वमित्याङ्क्याऽऽह—यथा द्वीति' । भावप्रत्ययस्यैकाकारत्वादेक एव भावाभाव(बोऽव)च्छेदकभेदाद्भिन्न इव प्रकाशते । तथा निषेधप्रत्ययस्यैकाकारत्वादेक एवाभावोऽवच्छेदकभेदाद्भिन्न इव प्रकाशते । जायते नश्यति चेति क्रियायोगात्संख्यागुणयोगाद्ब्रह्मवदभावो विकल्प्यते । न तु तत्त्वतः सविशेष इत्यर्थः । इतश्च न तत्त्वतः सविशेष इत्याह—न द्वीति । विशेषणं हि विशेष्यान्वयि प्रसिद्धम् । प्रतियोगिना च विशेषणेन नाभावस्य सहभावोऽस्ति । घटप्रध्वंसस्य नित्यत्वे घटस्यापि नित्यत्वप्रसङ्गात् । घटसहभावित्वे च तदभावत्वव्याघाताद्भावाभावयोः सहानवस्थानरूपविरोधाभ्युपगमात् । ततः प्रतियोगिविशेषादभावः सविशेषः कार्यत्वादिधर्मवानिति विभ्रममात्रमित्यर्थः । एवं प्रध्वंससहान्तेन शङ्कितं नित्यत्वं परिहृत्य प्रकारान्तरेणाऽऽशङ्कां निषेधति—विद्याकर्मत्यादिना । विद्याकर्मणोः कर्ता नित्य इति साधनसांतत्यात्साध्यसांतत्यं न वाच्यम् । कर्तृत्वस्यानुपरमेऽनिर्भोक्षप्रसङ्गादुपरमे च साधनसांतत्याभावान्मोक्षस्य विच्छित्तिः स्यादित्यर्थः । यस्मान्निःश्रेयसं ब्रह्मज्ञानं विना दुष्प्रापं तस्मादित्युपसंहारः ।

उपनिषदिति विद्योच्यते । तच्छीलिनं गर्भजन्मजरादिनिशातनात्तद्व्यसादनाद्वा ब्रह्मणो बोपनिगमयितृत्वादुपनिषणं वाऽस्यां परं श्रेय इति । तदर्थत्वादग्रन्थोऽप्युपनिषत् ।

ब्रह्मविद्यायामुपनिषच्छब्दप्रसिद्धिरपि विद्याया एव निःश्रेयससाधनत्वे प्रमाणमित्याह—उपनिषदिति । निशातनाच्छिथिलीकरणादित्यर्थः । अस्यां विद्यायां निमित्तभूतायां परं श्रेयो ब्रह्म जीवस्योपनिषणमात्मतथोपस्थितं भवतीत्यर्थः ।

हरिःॐ ।

शं नो मित्रः शं वरुणः । शं नो भवत्वर्यमा ।

शं न इन्द्रो बृहस्पतिः । शं नो विष्णुरुक्रमः ।

शं सुखं प्राणवृत्तेरहश्चाभिमानी देवतात्मा मित्रो नोऽस्माकं भवतु ।

१ क. ख. ग. घ. ज. ट. °ति । विधिप्र° । २ क. ख. ग. ज. झ. ट. °व भावो यथा भा° । ३ ग. घ. झ °मेदाभिन्न° । ४ ख. ग. च. ट. °हाव° । ५ क. ख. ग. च. झ ट. °शङ्कय नि° । ६ क. घ. ट. °न सातत्या° ।

तथैवापानवृत्ते रत्रिश्चाभिमानी देवतात्मा वरुणः । चक्षुष्यादित्ये चाभि-  
मान्यर्यमा । बल इन्द्रः । वाचि बुद्धौ च बृहस्पतिः । विष्णुरुक्रुमो  
विस्तीर्णक्रमः पादयोरभिमानी । एवंमध्यात्मदेवताः । शं नो भवत्विति  
सर्वत्रानुषङ्गः । तासु हि सुखकृत्सु विद्याश्रवणधारणोपयोगा अप्र-  
तिबन्धेन भविष्यन्तीति तत्सुखकर्तृत्वं प्रार्थ्यते—शं नो भवत्विति ।

एवमुपनिषदां व्याख्यारम्भं संभाव्य प्रतिषेधव्याख्यामारभते—शं सुखमित्यादिना ।  
शं नो भवत्विति । सुखकृद्भवत्वित्यर्थः । अध्यात्मप्राणकरणाभिमानिनीनां देवतानां  
सुखकृत्यत्वं किमिति प्रार्थ्यते तत्राऽऽह—तासु हीति । श्रवणं गुरुपादोपसर्पणपूर्वकं  
वेदान्तानां तात्पर्यावधारणम् । धारणं श्रुतस्याप्यविस्मरणम् । उपयोगः शिष्येभ्यो  
निषेधनम् ।

नमो ब्रह्मणे । नमस्ते वायो । त्वमेव

प्रत्यक्षं ब्रह्मासि । त्वमेव प्रत्यक्षं ब्रह्म

वदिष्यामि । ऋतं वदिष्यामि । सत्यं

वदिष्यामि । तन्मामेवतु । तद्वक्तारं-

मवतु । अर्धतु माम् । अर्धतु वक्तारम् ।

ॐ शान्तिः शान्तिः शान्तिः ॥

सत्यं वदिष्यामि पञ्चं च ॥

इति कृष्णयजुर्वेदीयतैत्तिरीयोपनिषदि श्रीक्षाध्याये

प्रथमोऽनुवाकः ॥ १ ॥

ब्रह्मं विविदिषुणा नमस्कारवन्दनक्रिये वायुविषये ब्रह्मविद्योपसर्ग-  
शान्त्यर्थं क्रियेते । सर्वक्रियाफलानां तदधीनत्वाद्ब्रह्म वायुस्तस्मै ब्रह्मणे  
नमः । प्रह्वीमावं करोमीति वाक्यशेषः । नमस्ते तुभ्यं हे वायो । नमस्क-  
रोमीति परोक्षप्रत्यक्षाभ्यां वायुरेवाभिधीयते । किंच त्वमेव चक्षुराद्यपेक्ष्य  
बाह्यं संनिकृष्टमव्यवहितं प्रत्यक्षं ब्रह्मासि यस्मात्तस्मात्त्वामेव प्रत्यक्षं  
ब्रह्म वदिष्यामि । ऋतं यथाशास्त्रं यथाकर्तव्यं बुद्धौ सुपरिनिश्चितमर्थं

१ घ. 'त्रैरभि' । २ ख. ग. घ. 'वभायाध्या' । ३ ख. ग. च. म. 'षदो व्या' । ४ क.  
ख. ग. च. म. 'पदं व्या' । ५ क. ख. ग. च. ज. ट. 'कुरव कि' । ६ क. ख. ज. म. 'इविधावि-  
विदि' ।

तदपि त्वदधीनत्वात्त्वामेव वद्विष्यामि । सत्यमिति वाक्कायाभ्यां संपाद्य-  
मानः सोऽपि त्वदधीन एव संपाद्य इति त्वामेव सत्यं वद्विष्यामि ।  
तत्सर्वात्मकं वाच्वाख्यं ब्रह्म मयैव स्तुतं सन्मां विद्याथिनमुवतु विद्या-  
संयोजनेन । तदेव ब्रह्म वक्तारमाचार्यं वक्तृत्वसामर्थ्यसंयोजनेनावतु ।  
मामवतु वक्तारमिति पुनर्वचनमादरार्थम् । ॐ शान्तिः शान्तिः शान्ति-  
रिति त्रिवचनमाध्यात्मिकाधिभौतिकाधिदैविकानां विद्याप्राप्त्युपस-  
र्गाणां प्रशमार्थम् ॥

इति श्रीमत्परमहंसपरिव्राजकाचार्यगोविन्दभगवत्पूज्यपादाशिष्यश्रीमच्छंकरभगवतः कृतौ  
तैत्तिरीयोपनिषच्छ्रीक्षाध्यायभाष्ये प्रथमोऽनुवाकः ॥ १ ॥

अन्यद्ब्रह्म वायुश्चान्य इति नाऽऽशङ्कनीयमित्याह—परोक्षेति । ब्रह्मेति परोक्षेण  
स ब्रह्मेत्याचक्षत इति श्रुतेः । वायुशब्देन च प्रत्यक्षतया निर्देशः । प्राणस्य प्रत्यक्ष-  
त्वादिस्वार्थः । यद्यपि सूत्रात्मरूपेण वायुः परोक्षस्तथाऽप्याध्यात्मिकप्राणैवायुरूपेण ब्रह्मश-  
ब्दवाच्यत्वेऽप्यपरोक्षत्वमित्याह—किञ्चेति । ब्राह्मं चक्षुरादि रूपदर्शनाद्यनुमेयत्वाद्य-  
वहितम् । प्राणस्त्वव्यवधानेन साक्षिवेद्यः संनिहितश्च भोक्तुरिति चक्षुराद्यपेक्षया प्रत्यक्ष  
इत्यर्थः । बृंहणाद्ब्रह्म । प्राणकृतेन श्वसनादिना शरीरादेर्बृंहणं प्रसिद्धमित्यर्थः । यथा  
राज्ञो दौवारिकं कश्चिद्राजदिहक्षुराह त्वमेव राजेति तथा हार्दस्य ब्रह्मणो द्वारपं प्राणं हार्दं  
ब्रह्म दिहक्षुर्मुमुक्षुराह—त्वामेव प्रत्यक्षं ब्रह्म वद्विष्यामीति । ब्रह्मवदनक्रिया प्राण-  
देवतास्तुत्यर्था । स्तुत्यन्तरमाह—ऋतमित्यादिना ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितयां तैत्ति-  
रीयोपनिषच्छंकरभाष्यटीकायां श्रीक्षाध्याये प्रथमोऽनुवाकः ॥ १ ॥

अथ श्रीक्षाध्याये द्वितीयोऽनुवाकः ।

ॐ शीक्षां व्याख्यास्यामः । वर्णः

स्वरः । मात्रा बलम् । साम्रं

संताजः । इत्युक्तः शीक्षाध्यायः (१) ॥

शीक्षां पञ्च ॥

इति कृष्णयजुर्वेदीयतैत्तिरीयोपनिषदि शीक्षाध्याये

द्वितीयोऽनुवाकः ॥ २ ॥

अर्थज्ञानप्रधानस्वाहुपनिषदो ग्रन्थपाठे यत्नोपरमो मा भूदिति शिक्षाध्याय आरभ्यते—शिक्षा शिक्षयतेऽनयेति वर्णाद्युच्चारणलक्षणम् । शिक्षयन्त इति वा शिक्षा वर्णादयः । शिक्षैव शिक्षा । वैर्ध्यं छान्दसम् । तां शिक्षां व्याख्यास्यामो विस्पष्टमा समन्तात्कथयिष्यामः । चक्षिणो वा ख्याजादिष्टस्य व्याङ्गपूर्वस्य व्यक्तत्वात्क(वाक्)र्मण एतद्रूपम् । तत्र वर्णाऽकारादिः । स्वर उदात्तादिः । मात्रा ह्रस्वाद्याः । बलं प्रयत्न-विशेषः । साम वर्णानां मध्यमवृत्त्योच्चारणं समता । संतानः संततिः । संहितेत्यर्थः । एष हि शिक्षितव्योऽर्थः । शिक्षा यस्मिन्नध्याये सोऽर्थं शिक्षाध्याय इत्येवमुक्त उदित उक्त इत्युपसंहार उत्तरार्थः ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
रभगवतः कृतौ तैत्तिरीयोपनिषच्छीक्षाध्यायभाष्ये  
द्वितीयोऽनुवाकः ॥ २ ॥

यत्नोपरम इति । स्वरोष्मन्वयञ्जनप्रमादो मा भूदित्यर्थः । अन्यथा विवक्षितार्थासि-  
द्धिरेव न स्यात् ।

तदुक्तम्—

“मन्त्रो हीनः स्वरतो वर्णतो वा मिथ्याप्रयुक्तो न तैर्मर्षमाह ।

स ब्राह्मणो यजमानं हिनस्ति यथेन्द्रशत्रुः स्वरतोऽपराधात् ” इति ॥

लक्षणमिति । लक्षणं शास्त्रम् । ऋदुरषाणां मूर्धा, इचुयशानां ताल्वित्यादि ।  
तस्यान्यत्रैव सिद्धत्वादिह कर्मव्युत्पत्तिरेव शिक्षाशब्दस्य ग्राह्या । [रूपमिति] “चक्षिणः  
ख्याञ्” “वा लिटि” इति सूत्रेण ख्याजादिष्टो यस्तस्येदं रूपं न “ख्या प्रकर्षने” इत्यस्य  
सोपसर्गस्य, प्रयोगानभिधानादित्यर्थः ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरी-  
योपनिषच्छंकरभाष्यटीकायां शिक्षाध्याये द्वितीयोऽनुवाकः ॥ २ ॥

अथ शिक्षाध्याये तृतीयोऽनुवाकः ।

सह नौ यशः । सह नौ ब्रह्मवर्चसम् ।

अधुना संहितोपनिषदुच्यते । तत्र संहिताद्युपनिषत्परिज्ञाननिमित्तं

१ क. °न्तात्प्रकृत्यधि° । २ क. ख. ग. ङ. च. छ. ट. °त्वाद्वाकर्म° । ३ ख. ग. च. ज.  
°अनादिप्र° । ४ क. ग. च. ज. झ. ट. °भूत् । भ° । ५ ग. च. ञ्दर्थ° । ६ क. ख. ग. च. ज.  
ट. °थन एतस्य सो ।

यद्युग्रः प्रार्थयते तस्माद्वावयोः शिष्याचार्ययोः सहैवास्तु । तन्निमित्तं च यद्ब्रह्मवर्चसं तेजस्तच्च सहैवास्त्विति शिष्यवचनमाशीः । शिष्यस्य ह्यकृतार्थत्वात्प्रार्थनोपपद्यते नाऽऽचार्यस्य । कृतार्थत्वात् । कृतार्थो-  
ह्याचार्यो नाम भवति ।

संहिता वर्णानां संनिकर्षस्ताद्विषयमुपासनं प्रथमं कैश्यत इत्याह—अधुनेति । संनि-  
धानाच्च स्वशाखीसंहितैव प्राच्या । शुं नो मित्र इत्याशीर्वादाः कृत्स्नोपनिषच्छेषः । संहितो-  
पनिषच्छेषमाशीर्वादान्तरमाह—तत्रेति ।

अथातः संहिताया उपनिषदं व्याख्यास्यामः ।

पञ्चस्वधिकरणेषु । अधिलोकमधिज्यौतिषम-

धिविद्यमधिप्रजमध्यात्मम् । ता महासंहिता

इत्याचक्षते । अथाधिलोकम् । पृथिवी पूर्वरू-

पम् । योरुत्तररूपम् । आकाशः संधिः ( १ ) ।

अथानन्तरमध्ययनलक्षणविधानस्य यतोऽत्यर्थं ग्रन्थभाविता बुद्धिर्न  
शक्यते सहसाऽर्थज्ञानविषयेऽवतारयितुमित्यतः संहिताया उपनिषदं  
संहिताविषयं दर्शनमित्येतद्ग्रन्थसंनिकृष्टामेव व्याख्यास्यामः । पञ्च-  
स्वधिकरणेषु प्राश्रयेषु ज्ञानविषयेष्वित्यर्थः । कानि तानीत्याह—अधि-  
लोकं लोकेष्वधि यद्दर्शनं तदधिलोकम् । तथाऽधिज्यौतिषमधिब्रह्म-  
धिप्रजमध्यात्ममिति । ता एताः पञ्चविषया उपनिषदो लोकादिमहा-  
वस्तुविषयत्वासंहिताविषयत्वाच्च महत्यश्च ताः संहिताश्च महासंहिता  
इत्याचक्षते कथयन्ति वेदविदः । अथ तासां यथोपन्यस्तानामधिलोकं  
दर्शनमुच्यते । दर्शनक्रमविवक्षार्थोऽथुशब्दः सर्वत्र । पृथिवी पूर्वरूपं पूर्वा  
वर्णः पूर्वरूपम् । संहितायाः पूर्वं वर्णं पृथिवीदृष्टिः कर्तव्येत्युक्तं भवति ।  
तथा चोत्तररूपमाकाशोऽन्तरिक्षलोकः । संधिर्मध्यं पूर्वोत्तररूपयोः संधी-  
येते अस्मिन्पूर्वोत्तररूपे इति ॥

१ क. ख. ग. च. छ. न. ट. ड. प्राप्यते । २ च. कल्प्यत । ३ ख. ग. च. ज. °क्षासं-  
निहिते° । ४ क. ख. ग. च. ज. ट. °त्याया आशीर्वादाः कृ° । ५ क. ख. ग. घ. ङ. च. छ.  
ज. ट. °ष ता म° । ६ घ. °न्ति वेदब्रह्मवि° । छ. ट. °न्ति ब्रह्मवि° । ७ ङ. °दः । दर्शनक्रमविषय-  
अथशब्दः । अ° ।



१२ आनन्दगिरिकृतटीकासंवलितशांकरभाष्यसमेता— [शिक्षाध्याये—

वस्तुपासनं हित्वा प्रथमतः शब्दोपासनविधाने हेतुरतःशब्देनोक्त इत्याह—  
 यतोऽत्यर्थमिति । पञ्चस्त्रिति सप्तमी तृतीयार्थे विपरिणये । अष्टिकरणशब्दश्च विषयपर्यायः । पञ्चभिः पदार्थैर्विशेषितं ज्ञानं वर्णेषु वक्तव्यम् । यथा विष्णुदर्शन(नं!)प्रतिमायामित्यर्थः । लोकेष्वधीति । लोकानधिकृत्योपादाय ध्येयत्वमित्यर्थः । विद्याशब्देन विद्याप्रतिबद्ध आचार्यादिविवक्षितः । तथैव प्रजाशब्देन प्रजाप्रतिबद्धः पित्रादिविवक्षितः । अध्यात्ममिति । आत्मानं भोक्तारमधिकृत्यै यद्वर्तते जिह्वादि तद्विवक्षितम् । सर्वत्र तत्तदभिमानिनी देवैतैव ग्राह्या । अन्यस्योपास्यत्वासंभवादिति । विधिशेषमर्थवादमाह—ता एता इति । संहितोपनिषदः कर्तव्या इत्युत्पत्तिविधिरुक्तः । कथं कर्तव्या इत्याकाङ्क्षायां विनियोगविधिमाह—अथ तासामित्यादिना । कर्तुरेकत्वादनुष्ठेयानां बहुत्वादवश्यंभाविनि क्रमे विशेषनियमौर्थाऽथशब्दः ।

व्रायुः संधानम् । इत्यधिलोकम् । अथाधि-  
 ज्यौतिषम् । अग्निः पूर्वरूपम् । आदित्य उत्तर-  
 रूपम् । आपः संधिः । वैद्युतः संधानम् ।  
 इत्यधिज्यौतिषम् । अथाधिविद्यम् । आचार्यः  
 पूर्वरूपम् ( २ ) । अन्तेवास्युत्तररूपम् । विद्या  
 संधिः । प्रवचनं संधानम् । इत्यधिविद्यम् ।  
 अथाधिप्रजम् । माता पूर्वरूपम् । पितोत्तररूप-  
 पम् । प्रजा संधिः । प्रजननं संधानम् । इत्य-  
 धिप्रजम् ( ३ ) अथाध्यात्मम् । अधरा  
 हनुः पूर्वरूपम् । उत्तरा हनुरुत्तररूपम् ।  
 वाक्संधिः । जिह्वा संधानम् । इत्यध्यात्मम् ।

१ क. ख. ग. च. च ट. °षु कर्तव्यम् । २ क. ख. ग. च. ज. ट. °यत्वं नेत्य° । ३ घ. छ. म. °स्य यो वर्तते जिह्वादिः स विवक्षितः । स° । ४ ख. ग. च. ट. क्रमवि° । ५ क. ख. ग. च. ज. ट. °मार्था अधशब्दाः । द्व° ।

ब्राह्मणः संधानम् । संधीयतेऽनेनेति संधानम् । इत्यधिलोकं दर्शनमुक्तम् । अथाधिज्यौतिषमित्यादि समानम् ।

इतीमा महासंहिताः । य एवमेता महासंहिता  
व्याख्याता वेद । संधीयते प्रजया पशुभिः ।  
ब्रह्मवर्चसेनात्रायेन सुवर्गेण लोकेन ( ४ ) ॥

संधिराचार्यः पूर्वरूपमित्याधिप्रजं लोकेन ॥

इति कृष्णयजुर्वेदीयतैत्तिरीयोपनिषदि शिक्षाध्याये  
तृतीयोऽनुवाकः ॥ ३ ॥

इतीमा इत्युक्ता उपप्रदर्श्यन्ते । यः कश्चिदेवमेता महासंहिता  
व्याख्याता वेदोपास्ते । वेदेत्युपासनं स्याद्विज्ञानाधिकारात् “ इति  
माचीनयोग्योपास्व ” इति च वचनात् । उपासनं च यथाशास्त्रं  
तुल्यप्रत्ययसंततिरसंकीर्णां चातत्प्रत्ययैः शास्त्रोक्तालम्बनविषया च ।  
मसिन्द्रश्रोपासनशब्दार्थो लोके गुरुमुपासते(स्ते), राजानमुपास्त इति,  
यो हि गुर्वादीन्संततमुपचरति स उपारत इत्युच्यते । स च फलमाप्नो-  
त्युपासनस्य । अतोऽत्रापि च य एवं वेद संधीयते प्रजादिभिः स्वर्गान्तैः  
प्रजादिफलान्याप्नोतीत्यर्थः ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभग-

वतः कृतौ तैत्तिरीयोपनिषच्छीक्षाध्यायभाष्ये

तृतीयोऽनुवाकः ॥ ३ ॥

“ हृदयस्याग्नेऽव्यंत्यथ जिह्वाया अथ वक्षसः ” इतिवदुपप्रदर्श्यन्ते परामृश्यन्ते ।  
अधिकारविधिप्रदर्शनाय यथा दर्शादयः पद्यागाः समुचिताः फलसाधनमाधिका-  
रिणोभेदात्, तथा पञ्चोपनिषदः समुचिताः प्रजादिफलकामस्यानुष्ठेया इत्याह—  
यः कश्चिदित्यादिना । फलकामिनाऽनुष्ठेयमानं संहितोपासनं कामितफलाय भवति ।  
तलानभिसंधिना त्वनुष्ठेयमानं ब्रह्मविद्यार्थं भवति । मेधाहीनेन ब्रह्मणोऽवगन्तुमशक्य-  
वान्मेधाकामस्य जपोऽपि ब्रह्मविद्यार्थं भवति । श्रीविहानेन सत्त्वशुद्धयर्थं यागाद्यनु-

१४ आनन्दगिरिकृतटीकासंवलितशांकरभाष्यसमेता— [शीक्षाध्याये—

छातुं न शक्यत इति श्रीकामस्य होमोऽपि परम्परया ब्रह्मविद्योपयोगीति महत्तात्पर्यं  
विद्यासंनिधिसमाज्ञातानां सर्वत्र द्रष्टव्यम् ॥

इति श्रीमत्परमहंसपरिव्रजकाश्यायश्रीमच्छंकरभगवच्छिष्यामृदन्धानविरचित्यां त्रैतिरीयोपनि-  
षच्छांकरभाष्यटीकायां शीक्षाध्याये तृतीयोऽनुवाकः । ३ ॥

अथ शीक्षाध्याये त्रुप्रमोऽनुवाकः ।

यश्छन्दसामृषभो विश्वरूपः । छन्दो-  
भ्योऽध्यमृतात्संबभूव । स मेन्द्रो  
मेधया स्पृणोतु । अमृतस्य देव धारणो  
भूयासम् । शरीरं मे विचर्षणम् ।

यश्छन्दसामिति । मेधाकामस्य श्रीकामस्य च तत्प्राप्तिसाधनं  
जपहोमाद्युच्येते । “ स मेन्द्रो मेधया स्पृणोतु ” “ ततो मे श्रियमावह ”  
इति च लिङ्गदर्शनात् । यश्छन्दसां वेदानामृषभ इवर्षभः प्राधान्यात् ।  
विश्वरूपः सर्वरूपः सर्ववाग्व्यासेः, “ तद्यथा शङ्कुना ” इत्यादिश्रुत्य-  
न्तरात् । अत एवर्षभत्वमोकारस्य । ओंकारो ह्यत्रोपास्य इति ऋषभा-  
दिशब्दैः स्तुतिर्न्याय्यैवोकारस्य । छन्दोभ्यो वेदोभ्यो वेदा ह्यमृतं तस्मा-  
दमृताद्भिः संबभूव । लोकदेववेदव्याहृतिभ्यः सारिष्ठं जिघृक्षोः प्रजापते-  
स्तपस्यत ओंकारः सारिष्ठत्वेन प्रत्यभादित्यर्थः । न हि नित्यस्योकार-  
स्याञ्जसैवोत्पत्तिरेव कल्प्यते । स एवंभूत ओंकार इन्द्रः सर्वकामेशः  
परमेश्वरो मा मां मेधया प्रज्ञया स्पृणोतु प्रीणयतु बलयतु वा । प्रज्ञाबलं  
हि प्रार्थयते । अमृतस्यामृतत्वहेतुभूतस्य ब्रह्मज्ञानस्य तदधिकारात्, हे  
देव धारणो धारयिता भूयासं भवेयम् । किंच शरीरं मे मम विचर्षणं  
विचक्षणं योग्यमित्येतत् । भूयादिति प्रथमपुरुषव्यपिणामः ।

अवान्तरतात्पर्यमभिप्रेत्याऽऽह— यश्छन्दसामित्यादिना । संबभूवेति जन्मवाचके  
पदे श्रूयमाणे किमिति “ प्रजापतिलोकान्मन्यतप्रज्ञ ” इत्यादिश्रुत्यन्तरानुसारेणाऽऽत्मज्ञा-

१ क. छ. ग. च ज. ठ. छातुमशक्यत्वादिति । २ छ. ज. झ. घ. °तिरिव । ३ ज. झ.  
प्रार्थयते । ४ क. छ. ग. च. °रेण कार्यश्रेष्ठत्वेनाऽऽत्म° ।

नयोग्यकार्यश्रेष्ठत्वेन प्रतिभानं व्याख्यायते तत्राऽऽह—न ह्रीति । पुरुषविपरिणाम  
इति । भूयासमित्युत्तमपुरुषस्य प्रकृतस्य प्रथमपुरुषत्वेन विपरिणामः कर्तव्य इत्यर्थः ।

जिह्वा मे मधुमत्तमा । कर्णाभ्यां भूरि  
विश्रुवम् । ब्रह्मणः कोशोऽसि मेधया  
पिहितः । श्रुतं मे गोप्राय । आवहन्ती  
वितन्वाना (१) । कुर्वाणाऽचीरमात्मनः ।

जिह्वा मे मधुमत्तमा मधुमत्यतिशयेन मधुरभाषिणीत्यर्थः । कर्णाभ्यां  
श्रोत्राभ्यां भूरि बहु विश्रुवं व्यश्रवं(?) श्रोता भूयासमित्यर्थः । आत्मज्ञान  
नयोग्यः कार्यकारणसंघातोऽस्त्विति वाक्यार्थः । मेधा च तदर्थमेव हि  
प्रार्थ्यते । ब्रह्मणः परमात्मनः कोशोऽसि । असेरिवोपलब्ध्यधिष्ठानत्वात् ।  
त्वं हि ब्रह्मणः प्रतीकं त्वयि ब्रह्मोपलभ्यते । मेधया लौकिकप्रज्ञया  
पिहित आच्छादितः स त्वं सामान्यप्रज्ञैरविदितैतत्त्व इत्यर्थः । श्रुतं  
श्रवणपूर्वकमात्मज्ञानादिकं मे गोप्राय रक्ष । तत्प्राप्त्यविस्मरणादिं  
कुर्वित्यर्थः । जपार्था एते मन्त्रा मेधाकामस्ये । होमार्थास्त्वधुना श्रीका-  
मस्य मन्त्रा उच्यन्ते । आवहन्त्यानयन्ती । वितन्वाना विस्तारयन्ती ।  
तनोतेस्तत्कर्मत्वात् । कुर्वाणा निर्वर्तयन्ती । अञ्जीरमचिरं क्षिप्रमेवं ।  
छान्दसो दीर्घः । चिरं वा कुर्वाणा ।

अचेतनशब्दं प्रति प्रार्थना कथं? कथं चेन्द्रशब्देनाभिधानमित्याशङ्क्य ब्रह्माभेदविवक्ष-  
येत्यभिप्रेत्याऽऽह—ब्रह्मण इति । ब्रह्माभेदेन प्रार्थितदाने समर्थश्चेदोकारः किमिति  
सर्वैर्नोपास्यत इत्याशङ्क्याऽऽह—मेधयेति । लौकिकप्रज्ञयेति । शालग्रामादीन्वपि  
देवताबुद्धिरित्यर्थः । नैतेष्वापंचादि मृग्यम् । ब्राह्मणोत्पन्नत्वात् ।

वासांश्च मम गावश्च । अन्नपाने च सर्वदा ।  
ततो मे श्रियमावह । लोमशां पशुभिः सह

१ ख. ग. च. छ. ट. °वं व्यश्रवमित्यत्राहभावश्छान्दसः । झटिति श्रो° । २ ख. ग. घ. ङ.  
°तसत्त्व । ३ ङ. °मविज्ञानं मे । ४ ङ. °दिना कु° । ५ क. ख. ग. घ. च. छ. ज. ट. °ह्य । होमार्थास्त्व  
धुनोच्यन्ते मन्त्राः । झ° । ६ ङ. °ना म° । ७ छ. °यन्त्यात्मनः । झ° । ८ क. ग. घ. च. छ. ज. ट.  
व° । चि° । ९ क. ग. घ. ट. °दिष्विव । १० क. ख. ग. °बुद्धेय° । ११ ग. च. ट. ठ. °म् । प्रथ ।

स्वाहा । आ मां यन्तु ब्रह्मचारिणः स्वाहा । वि  
मांऽऽयन्तु ब्रह्मचारिणः स्वाहा । प्र मांऽऽयन्तु  
ब्रह्मचारिणः स्वाहा । दमायन्तु ब्रह्मचारिणः  
स्वाहा । शमायन्तु ब्रह्मचारिणः स्वाहा ( २ )

आत्मनो मम, किमित्याह—वासांसि वस्त्राणि मम गावश्च गाश्चेति  
यावत् । अन्नपाने च सर्वदैवमादीनि कुर्वाणा श्रीर्यां तां ततो मेधानि-  
र्वर्तनात्परमावद्वाऽऽनय । अमेधसो हि श्रीरनर्थायैवेति । किंविशिष्टाम् ।  
लोमशामजाव्यादियुक्तामन्यैश्च पशुभिः संयुक्तामावहेत्यधिकारादौ-  
कार एवामिसंबध्यते । स्वाहा, स्वाहाकारो होमार्थमन्त्रान्तज्ञापनार्थः ।  
आयन्तु मामिति व्यवहितेन संबन्धः । ब्रह्मचारिणो विमाऽऽयन्तु प्र  
माऽऽयन्तु दमायन्तु शमायन्त्वित्यादि ।

यशो जनेऽसानि स्वाहा । श्रेयान्वस्यसोऽ-  
सानि स्वाहा । तं त्वां भग प्रविशानि स्वाहा ।  
सु मां भग प्रविश स्वाहा । तस्मिन्त्सहस्र-  
शाखे । नि भगाहं त्वरिं मृजे स्वाहा ।  
यथाऽऽपः प्रवताऽऽयन्ति । यथा मासां  
अहर्जरम् । एवं मां ब्रह्मचारिणः ।  
धातरायन्तु सर्वतः स्वाहा । प्रतिवेशोऽसि  
प्र मां भाहि प्र मां पद्यस्व ( ३ ) ॥

वितन्वाना शमायन्तु ब्रह्मचारिणः स्वाहा धातरा-  
यन्तु सर्वतः स्वाहाकं च ॥

इति कृष्णयजुर्वेदीयतैत्तिरीयोपनिषदि शिक्षाध्याये  
चतुर्थोऽनुवाकः ॥ ४ ॥

१ क. छ. ठ. °शिष्टां च श्रियं लो° । ख. च. °शिष्टां च लोमशां श्रियम्° । २ क. ख. घ.  
च. छ. ट. °नार्थ इत्यर्थः । इ. °नार्थः स्वाहाकार आ° । ३ इ. आमायन्त्विति ।

यशो यशस्वी जज्ञे जनसमूहेऽस्मानि भवानि । श्रेयान्प्रशस्यतरो वस्यस्यो वसीयसो वसुतराद्वसुमत्तराद्वाऽस्मात्प्रैत्यन्वयः । किञ्च त्रं ब्रह्मणः कोशभूतं त्वा त्वां हे भग भगवन्पूजावन्प्रविशानि प्रविश्य चानन्यस्त्वदात्मैव भवानीत्यर्थः । स त्वमपि मा मां भग भगवन्पूजावन्प्रविशाऽऽवयोरेकत्वमेवास्तु । तस्मिंस्त्वयि सहस्रशास्त्रे बहुभेदे निमृजे श्लोधयाम्यहं पापकृत्याम् । यथा लोक आपः प्रवता प्रवणवता निम्नवता देशेन यन्ति गच्छन्ति । यथा च मासा अहर्जरं संवत्सरोऽहर्जरः । अहोभिः परिवर्तमानो लोकाश्चरयतीत्यहानि वाऽस्मिञ्जीर्यन्त्यन्तर्भवन्तीत्यहर्जरः । तं च यथा मासा यन्त्येवं मां ब्रह्मचारिणो हे धातः सर्वस्य विधातः, मामायन्त्रागच्छन्तु सर्वतः सर्वादिग्भ्यः । प्रतिवेशः श्रमापनयनस्थानमासन्नगृहमित्यर्थः । एवं त्वं प्रतिवेश इव प्रतिवेशस्त्वच्छीलिनां सर्वपापदुःखापनयनस्थानमस्मि, अतो मा मां प्रति प्रभाहि प्रकाशयाऽऽत्मानं प्रपद्यस्व च । मां रसविद्धमिव लोहं त्वन्मयं त्वदात्मानं कुर्वित्यर्थः । श्रीकामोऽस्मिन्विद्याप्रकरणेऽभिधीयमानो धनार्थः । धनं च कर्मार्थम् । कर्म चोपात्तदुरितक्षयौय । तत्क्षये हि विद्या प्रकाशते ।

तथा च स्मृतिः—

“ ज्ञानमुत्पद्यते पुंसां क्षयात्पापस्य कर्मणः ।

यथाऽऽर्दृशतले प्रह्वये पश्यन्त्यात्मानमात्मनि” इति ॥

इति श्रीमत्परमहंसपरिव्राजकार्यगोविन्दभगवत्पूज्यपादशिष्यश्रीमच्छंकर-

रभगवतः कृतौ तैत्तिरीयोपनिषच्छीक्षाध्यायभाष्ये

चतुर्थोऽनुवाकः ॥ ४ ॥

‘ वस निवासे, ‘ वस आच्छादने ’ इति धातुद्वयादुप्रत्ययः शीलेऽर्थः । वसुर्वसनशीलैः पराच्छादनशीलो वा वसुः । अतिशयेन वसुर्वसीयांस्तस्माद्वसीयसः । ईलोपश्चान्दसः । वसु मान्वसुशब्देन लक्ष्यत इत्यभिप्रेत्याऽऽह— वसुमत्तराद्वेति । पूर्वोक्तस्य प्रयोजनमाह— किञ्चेति । यदुक्तं ‘ ब्रह्मचारिणो मामायन्तु ’ इति तत्र दृष्टान्तमाह—यथेति ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां शीक्षाध्याये चतुर्थोऽनुवाकः ॥ ४ ॥

१ व. °द्वा । अनेकार्थत्वाद्वातूनां तुल्यजातीयानां विशेषवान्धनवत्स्वजातीयपुरुषाद्विशेषवान्मा २ क. ख. घ. च. छ. ट. °प्रैत्यर्थः । किं । ३ क. मासाः संवत्सरमूह° । ४ क. °रो ह्यहर्जरं । ५ °यार्थम् । त° । ६ घ. °दर्शं त्रनुप्र° । ७ छ. प्रश्ने । ८ ख. ग. व. °र्थे । स्ववेशमसु वस° । ९ । लः । वसुः ५° ।

अथ शिक्षाध्याये पञ्चमोऽनुवाकः ।

भूर्भुवः सुवरिति वा एतास्त्रिञ्चो व्याहृतयः ।  
तासामु ह स्मैतां चतुर्थीम् । माहाचमस्यः प्रवे-  
दयते । मह इति । तद्ब्रह्म । स आत्मा ।  
अङ्गान्यन्या देवताः । भूरिति वा अयं लोकः ।  
भुव इत्यन्तरिक्षम् । सुवरित्यसौ लोकः ( १ ) ।  
मह इत्यादित्यः । आदित्येन वाव सर्वे लोका  
महीयन्ते । भूरिति वा अग्निः । भुव इति  
वायुः । सुवरित्यादित्यः । मह इति चन्द्रमाः ।  
चन्द्रमसा वाव सर्वाणि ज्योतींश्चि मही-  
यन्ते । भूरिति वा ऋचः । भुव इति  
सामानि । सुवरिति यजूंश्चि ( २ ) ।

संहिताविषयमुपासनमुक्तं तदनु मेधाकामस्य श्रीकामस्य मन्त्रा अनु-  
क्रान्तास्ते च पारम्पर्येण विद्योपयोगार्था एव । अनन्तरं व्याहृत्यात्मनो  
ब्रह्मणोऽन्तरुपासनं स्वाराज्यफलं प्रस्तूयते । भूर्भुवः सुवरित्युक्तोपप्रद-  
र्शनार्थः । एतास्त्रिञ्च इति प्रदर्शितानां परामर्शार्थः । परामृष्टाः स्मार्यन्ते  
वोत्यनेन । तिस्र एताः प्रसिद्धा व्याहृतयः स्मार्यन्ते तावत् । तासा-  
मियं चतुर्थी व्याहृतिर्मह इति । तामेतां चतुर्थीं महाचमसस्यापत्यं  
माहाचमस्यः प्रवेदयते । उ ह स्म, इत्येतेषां वृत्तानुक्तनार्थत्वाद्विदित-  
वान्दर्शेत्यर्थः । माहाचमस्यग्रहर्णमार्षानुस्मरणार्थम् । ऋषिस्मरणम-  
प्युपासनाङ्गमिति गम्यत इहोपदेशात् । येयं माहाचमस्येन दृष्टा व्याह-  
ृतिर्मह इति ब्रह्म महद्भि ब्रह्म । महश्च व्याहृतिः । किं पुनस्तत् । स

१ घ. इ. °ष्टाः स्मर्ये° । २ ख. ग. च. ज. °णमार्षयानु° । ३ क. ख. ग. घ. ङ. च. छ. म.  
ट. ऋष्यनुस्म° ।

आत्मा । आप्नोतेऽर्थात्तिकर्मणः । आत्मेतराश्च व्याहृतयो लोका देवा वेदाः प्राणाश्च मह इत्यनेन व्याहृत्यात्मनाऽऽदित्यचन्द्रब्रह्मान्नभूतेन व्याप्यन्ते यतः । अतोऽङ्गाग्रवयवा अन्या देवताः । देवताग्रहणमुपलक्षणार्थं लोकादीनाम् । मह इत्येतस्य व्याहृत्यात्मनो देवलोकादयः सर्वेऽवयवभूताः । यत आहाऽऽदित्यादिभिर्लोकादयो महीयन्त इति । आत्मनो ह्यङ्गानि महीयन्ते महानं वृद्धिरुपचयो महीयन्ते वर्धन्त इत्यर्थः । \* अयं लोकोऽग्निर्ऋग्वेदः प्राण इति प्रथमा व्याहृतिभूरिति । एवमुत्तरोत्तरैकैका चतुर्धा भवति ।

वृत्तानुवादपूर्वकमुत्तरानुवाकस्य संबन्धमाह —संहिताविषयमित्यादिना । व्याहृतीनां श्रद्धागृहीतत्वात्परित्यागेनोपदिश्यमानं ब्रह्म न बुद्धिमारोहेदिति ततो व्याहृतिशरीरं हिरण्यगर्भाख्यं ब्रह्मान्तर्हृदये ध्येयत्वेनोपदिश्यत इत्यर्थः । मह इति व्याहृतावङ्गिब्रह्मदृष्टिः कर्तव्या । तत्र किं साम्यमित्यत आह—महद्धीति । यथा देवदत्तस्य पादादीन्यङ्गानि मध्यभागश्चाङ्गीतरेषामङ्गानामात्मा कथ्यते व्यापकत्वात् । तथा महोव्याहृतिर्हिरण्यगर्भस्य ब्रह्मणो मध्यभाग आत्मेति कल्प्यते । इतराश्च व्याहृतयः पादाद्यवयवत्वेन कल्प्यन्ते । प्रथमव्याहृतिः पादौ, द्वितीया बाहू, तृतीया शिर इत्यर्थः । व्याहृत्यवयवं ब्रह्मोपासीतेत्युत्पत्तिविधिरुक्तः । इदानीमङ्गविशेषविधिः कथ्यते—भूरिति वा अयं लोक इत्यादिना । तत्रैकैका व्याहृतिश्चतुष्प्रकाराऽवगन्तव्येति तात्पर्यमाह—अयं लोक इत्यादिना ।

मह इति ब्रह्म । ब्रह्मणा वाव सर्वे वेदा महीयन्ते । भूरिति वै प्राणः । भुव इत्यपानः । सुवरिति व्यानः । मह इत्यन्नम् । अन्नेन वाव सर्वे प्राणा महीयन्ते । ता वा एताश्चतस्रश्चतुर्धा । चतस्रश्चतस्रो व्याहृतयः । ता यो वेद । स

\* अत्र —‘व्याहृत्यवयवं ब्रह्मोपासीतेत्युत्पत्तिविधिरुक्तः । इदानीमङ्गविशेषविधिः कथ्यते’ इति ध. पुस्तकेऽधिकं दृश्यते ।



वेदं ब्रह्म । सर्वेऽस्मै देवा बलिमावहन्ति (३) ॥

असौ लोको यजूषि वेद द्वे च ॥

इति कृष्णयजुर्वेदीयतैत्तिरीयोपनिषदि शिक्षाध्याये

पञ्चमोऽनुवाकः ॥ ५ ॥

मह इति ब्रह्म । ब्रह्मेत्योकारः । शब्दाधिकारेऽन्यस्यासंभवात् । उक्तार्थमन्यत् । ता वा एताश्चतस्रश्चतुर्थेति । ता वा एता भूर्भुवः सुवर्मह इति चतस्र एकैकशश्चतुर्धा चतुष्प्रकाराः । धाशब्दः प्रकारवचनः । चतस्रश्चतस्रः सत्यश्चतुर्धा भवन्तीत्यर्थः । तासां यथावल्तानां पुनरुपदेशस्तथैवोपासननियमार्थः । ता यथोक्तव्याहृतीर्यो वेद स वेद विजानाति । किं ब्रह्म । ननु—तद्ब्रह्म स आत्मेति ज्ञाते ब्रह्मणि न वक्तव्यमविज्ञातवत्स वेद ब्रह्मेति । न । तद्विशेषविवक्षुत्वाद्दोषः । सत्यं विज्ञातं चतुर्थ्यव्याहृत्यात्मा ब्रह्मेति न तु तद्विशेषो हृदयान्तरुपलभ्यत्वं मनोमयत्वादिश्च । 'शान्तिसमुद्भूतम्' इत्येवमन्तो विशेषणविशेष्यरूपो धर्मपूगो विज्ञायत इति तद्विवक्षुर्हि(क्षु हि?) शास्त्रमविज्ञातमिव ब्रह्म मत्वा स वेद ब्रह्मेत्याह । अतो न दोषः । यो हि वक्ष्यमाणेन धर्मपूगेन (ण) विशिष्टं ब्रह्म वेद स वेद ब्रह्मेत्यभिप्रायः । अतो वक्ष्यमाणानुवाकेनैकवाक्यताऽस्योभयोर्ह्यनुवाकयोरेकमुपासनं लिङ्गाच्च । भूरित्यग्नौ प्रतितिष्ठतीत्यादिकं लिङ्गमुपासनैकत्वे विधायकाभावाच्च । न हि वेद उपासितव्य इति विधायकः काश्चिच्छब्दोऽस्ति । व्याहृत्यनुवाके 'ता यो वेद' इति च वक्ष्यमाणार्थत्वान्नोपासनभेदकः । वक्ष्यमाणार्थत्वं च तद्विशेषविवक्षुत्वादित्यादिनोक्तम् । सर्वे देवा अस्मा एवं विदुषेऽङ्गभूता आवहन्त्यानयन्ति बलिं स्वाराज्यप्राप्तौ सत्यामित्यर्थः ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकर-

रभगवतः कृतौ तैत्तिरीयोपनिषच्छाध्यायभाष्ये

पञ्चमोऽनुवाकः ॥ ५ ॥

एकेका व्याहृतयो यदा चतुष्प्रकाराश्चिन्यन्ते तदा षोडशकलः पुरुष उपासितो भवतीत्यभिप्रेत्य संक्षेपमाह—ता वा एता इति । स वेद ब्रह्मेति ब्रह्मवेदनं फलत्वेन न संकीर्त्यतेऽधिकारविधिवान्नये । किंतु वक्ष्यमाणानुवाकेनास्मिन्नेव ब्रह्मोपासने गुणविधानं भविष्यतीति सूचयितुमित्याह—न तद्विशेषविवक्षुत्वादित्यादिना । यदि

व्याहृत्यवयवमेव ब्रह्मोत्तरभ्रोपास्यते तदैवोपासकस्य प्रथमव्याहृत्यात्मकेऽग्नौ प्रतिष्ठाभिधानं घटेत । तस्माद्ब्राह्मत्यात्मकदेवताप्राप्त्यभिधानम् । उपासनैकत्वे लिङ्गमाह—लिङ्गाच्चेति । किञ्चैकत्र प्रधानविद्याविधिरपरत्र गुणविधिरित्येवमनुवाकभेदे चरितार्थं नानन्यथासिद्धं भेदकं प्रमाणमुपलभ्यत इत्याह—विधायकाभावाच्चेति । किं विधायंकात्मक इति भिन्नविद्याबोधक इत्यर्थः ।

इति श्रीमत्परमहंसपण्डितब्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां शीक्षाध्याये षष्ठमोऽनुवाकः ॥ ५ ॥

अथ शीक्षाध्याये षष्ठोऽनुवाकः ।

भूर्भुवःसुवःस्वरूपा मह इत्येतस्य व्याहृत्यात्मनो ब्रह्मणोऽङ्गान्यन्या देवता इत्युक्तम् । यस्य ता अङ्गभूतारतस्येतस्य ब्रह्मणः साक्षादुपलब्ध्यर्थमुपासनार्थं च हृदयाकाशः स्थानमुच्यते शालग्राम इव विष्णोः । तस्मिन्हि तद्ब्रह्मोपास्यमानं मनोमयत्वादिधर्मविशिष्टं साक्षादुपलभ्यते । पाणाविवाऽऽमलकम् । मार्गश्च सर्वात्मभावप्रतिपत्तये वक्तव्य इत्यनुवाक आरभ्यते—

सु य एषोऽन्तर्हृदय आकाशः । तस्मिन्नयं  
पुरुषो मनोमयः । अमृतो हिरण्मयः ।  
अन्तरेण तालुके । य एष स्तनद्वावलम्बते ।  
सैन्द्रयेनिः । यत्रासौ केशान्तो विव-  
र्तते । व्यपोह्य शीर्षकपाले । भूरित्यमौ  
प्रतिनिष्ठति । भुव इति वायौ ( १ ) ।

सु इति व्युत्क्रम्य 'अयं पुरुषः' इत्यनेन संबध्यते । य एषोऽन्तर्हृदये

१ ख. 'धे'ऽनुवाकभेदप्रमाणं तु नोपासनाभेदात्सिद्धयतीति वाच्यम् । तस्य गुणपरत्वेनान्य-  
थासिद्धत्वात् । तस्मादन्यथासिद्धमुपासनाभेदेनैव सिद्धं प्रमाणं नोपलं । २ क. ख. ग. च. ज. घ.  
ट. 'यक इ' । ३ ड. 'लपत्यत्युपा' । ४ ड. 'शः स स्था' । ५ ड. 'पासनं' ।

हृदयस्यान्तर्हृदयमिति पुण्डरीकाकारो मांसपिण्डः प्राणायतनोऽनेक-  
नाडीसुषिर ऊर्ध्वनालोऽधोमुखो विशस्यमाने पशौ प्रसिद्ध उपलभ्यते ।  
तस्यान्तर्य एष आकाशः प्रसिद्ध एव कारकाकाशवत् । तस्मिन्सोऽयं  
पुरुषः । पुरि शयनात्पूर्णा वा भूरादयो लोका येनेति पुरुषो मनोमयः ।  
मनो विज्ञानम् । मनुतेज्ञानकर्मणस्तन्मयस्तदुपलभ्यत्वात् । मनुतेऽनेनेति  
वा मनोऽन्तःकरणं तदभिमानी तन्मयस्तच्छिङ्गो वा । अमृतोऽमरणधर्मा  
हिरण्यो ज्योतिर्मयः । तस्यैवलक्षणस्य हृदयाकाशे साक्षात्कृतस्य  
विदुष आत्मभूतस्थेन्द्रस्येदृशस्वरूपप्रतिपत्तये मार्गोऽभिधीयते । हृदयादूर्ध्वं  
प्रवृत्ता सुषुम्ना नाम नाडी योगशास्त्रेषु च प्रसिद्धा । सा चान्तरेण  
मध्ये प्रसिद्धे तालुके तालुकयोर्गता । यश्चैष तालुकयोर्मध्ये कुतन इवा-  
वलम्बते मांसखण्डस्तस्य चान्तरेणेत्येतत् । यत्र च केशान्तः केशानाम-  
न्तोऽवसानं मूलं केशान्तो विवर्तते विभागेन वर्तते मूर्धप्रदेश इत्यर्थः । तं  
देशं प्राप्यं तत्र विनिःसृता । व्यपोह्य विभज्य विदार्थं शार्धिकपाले शिरः-  
कपाले विनिर्गता या सेन्द्रयोनिरिन्द्रस्य ब्रह्मणो योनिर्मार्गः स्वरूपप्र-  
तिपत्तिद्वारमित्यर्थः । तैयैवं विद्वान्मनोमयात्मदर्शी मूर्धो विनिष्क-  
म्यास्य लोकस्याधिष्ठाता भूरितिऽव्याहृतिरूपो योऽग्निर्महतो ब्रह्मणोऽङ्ग-  
भूतस्तस्मिन्मूर्धौ प्रतितिष्ठत्यग्न्यात्मनेमं लोकं व्याप्नोतीत्यर्थः । तथा भुव  
इति द्वितीयव्याहृत्यात्मनि धायौ । प्रतितिष्ठतीत्यनुवर्तते ॥

तदुपलभ्यत्वाद्दिति । ज्ञानाकारपरिणामिनि मनस्येवोपलभ्यत्वाव्याप्तेरित्यर्थः । तस्यै  
मनसः प्रवृत्तिं दृष्ट्वा तदधिष्ठातृतया हिरण्यनाडी योगशास्त्रे बोध्यते । तस्य शास्त्रे सकल-  
करणाधिष्ठातृत्वेन प्रसिद्धत्वादिति तल्लिङ्गत्वमुक्तमित्यर्थः ।

सुव॒रि॒त्या॒द्रि॒त्ये । म॒ह इति॑ ब्रह्मणि । आ॒प्नो॒ति  
स्व॒रा॒ज्यम् । आ॒प्नो॒ति मन॑सस्पतिम् । वा॒क्प॒-  
ति॒श्व॒क्षु॑ष्पतिः । श्रो॒त्र॒पति॑र्विज्ञानपतिः । ए॒त-  
त्त॒तो॑ भवति । आ॒क्रा॒श॒शरी॑रं ब्रह्म । स॒त्या॒त्मं  
प्रा॒णारा॑मं म॒न॑आ॒न॒न्दम् । शान्ति॑समृद्धम-

१ इ. व. 'स्तत्प्रायत्वा' । २ क. 'पस्य ब्रह्मणः स्वरूपप्र' । ३ इ. मूर्ध. प्र० । ४ ख. इ.  
छ. ट. 'प्यमाणा तेनान्तरेण त' । ५ ख. ग. इ. च. छ. तथैवं । ६ क. ख. ग. च. ट. 'भ्यमा-  
नत्वा' । ७ क. ख. इ. 'स्य जडस्य म' । ८ च. छ. व. 'जे हिरण्यगर्भोऽनुमीयते । त' ।

मूर्तम् । इति प्राचीनयोग्योपास्व ( २ ) ॥

वाथावसूतमेकं च ॥

इति ऋणायजुर्वेदीयतैत्तिरीयोपनिषदि शिक्षाध्याये

षष्ठोऽनुवाकः ॥ ६ ॥

सुवरिति तृतीयव्याहृत्यात्मन्यादित्ये । मह इत्यङ्गिनि चतुर्थव्याहृत्यात्मनि ब्रह्मणि प्रतितिष्ठति । तेष्व्वात्मभावेन स्थित्वाऽऽप्नोति ब्रह्मभूतः स्वाराज्यं स्वराज्भवं स्वयमेव राजाऽधिपतिर्भवति । अङ्गभूतानां देवानां यथा ब्रह्म । देवाश्च सर्वेऽस्मै बलिमावहन्त्यङ्गभूता यथा ब्रह्मणे । आप्नोति मनसस्पतिम् । सर्वेषां हि मनसां पतिः सर्वात्मकत्वाद्ब्रह्मणः । सर्वैर्हि मनोभिस्तन्मनुते । तदाप्नोत्येवं विद्वान् । किञ्च वाक्पतिः सर्वासां वाचां पतिर्भवति । तथैव चक्षुष्पतिश्चक्षुषां पतिः श्रोत्रपतिः श्रोत्राणां पतिः । विज्ञानपतिर्विज्ञानानां च पतिः । सर्वात्मकत्वात्सर्वप्राणिनां करणैस्तद्वान्भवतीत्यर्थः । किञ्च ततोऽप्यधिकतरमेतद्भवति । किं तत् । उच्यते । आकाशशरीरमाकाशः शरीरमस्याऽऽकाशवद्वा सूक्ष्मं शरीरमस्येत्याकाशशरीरम् । किं तत् । प्रकृतं ब्रह्म । सत्यात्म सत्यं मूर्ता-मूर्तमवितथं स्वरूपं चाऽऽत्मा स्वभावोऽस्य तद्विदं सत्यात्म । प्राणारामं प्राणेष्वाराम आरमणमाक्तीडा यस्य तत्प्राणारामम् । प्राणानां वाऽऽरामो यस्मिस्तत्प्राणारामम् । मुज्जानन्दम् । आनन्दमूर्तं सुखकृदेव यस्य मनस्तन्मज्जानन्दम् । शान्तिसमृद्धं शान्तिरुपशमः शान्तिश्च तत्समृद्धं च शान्तिसमृद्धम् । शान्त्या वा समृद्धं तदुपलभ्यत इति शान्तिसमृद्धम् । अमृतममरणधर्मि । एतच्चाधिकतरं विशेषणं तत्रैव मनोमय इत्यादौ द्रष्टव्यमिति । एवं मनोमयत्वादिधर्मैर्विशिष्टं यथोक्तं ब्रह्म हे प्राचीनयोग्य, उपास्वेत्याचार्यवचनोक्तिरादरार्था ॥

इति श्रीमत्परमहंसपरित्राजकाचार्यगोविन्दभगवत्पूज्यपादशिष्यश्रीमच्छंकर-

भगवतः कृतौ तैत्तिरीयोपनिषच्छिक्षाध्यायभाष्ये

षष्ठोऽनुवाकः ॥ ६ ॥

२४ आनन्दगिरिकृतटीकासंवलितशांकरभाष्यसमेता— [शिक्षाध्याये—

स्वाराज्यं निरङ्कुशमैश्वर्यं, जगत्त्रष्ट्वादिलक्षणं न भवतीत्याह—अङ्गमूतानां  
देवानामिति । सावधिकमैश्वर्यमेवाऽऽह—प्राप्नोतीत्यादिना ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्ति-  
रीप्रोपनिषच्छंकरभाष्यटीकायां शिक्षाध्याये षष्ठोऽनुवाकः ॥ ६ ॥

अथ शिक्षाध्याये सप्तमोऽनुवाकः ।

यदेतद्व्याहृत्यात्मकं ब्रह्मोपास्यमुक्तं तस्यैवेदानीं पृथिव्यादिपाङ्कस्व-  
रूपेणोपासनमुच्यते । पञ्चसंख्यायोगात्पङ्क्तिच्छन्दःसंपत्तिः । ततः पाङ्कत्वं  
सर्वस्य । पाङ्कश्च यज्ञः । “पञ्चपदा पङ्क्तिः । पाङ्को यज्ञः” इति श्रुतेः ।  
तेन यत्सर्वं लोकाद्यात्मान्तं च पाङ्कं परिकल्पयन्ति(ति) यज्ञमेव तत्परि-  
कल्पयति । तेन यज्ञेन परिकल्पितेन पाङ्कात्मकं प्रजापतिमभिसंपद्यते ।  
तत्कथं पाङ्कमिदं सर्वमित्यत आह—

पृथिव्यन्तरिक्षं द्यौर्दिशोऽवान्तरदिशाः । अग्नि-  
र्वायुरादित्यश्चन्द्रमा नक्षत्राणि । आप ओषधयो  
वनस्पतय आकाश आत्मा । इत्यधिभूतम् ।

पृथिव्यन्तरिक्षं द्यौर्दिशोऽवान्तरदिशा इति लोकपाङ्कम् । अग्निर्वा-  
युरादित्यश्चन्द्रमा नक्षत्राणीति देवतापाङ्कम् । आप ओषधयो वनस्प-  
तय आकाश आत्मेति भूतपाङ्कम् । आत्मेति विराड्भूताधिकारात् ।  
इत्यधिभूतमित्यधिलोकाधिदेवतपाङ्कद्वयोपलक्षणार्थम् । लोकदेवतापा-  
ङ्कयोश्चाभिहितत्वात् ।

उत्तरोऽप्यनुवाकः प्रकारान्तरेण हिरण्यगर्भोपासनविषय इत्याह—यदेतदित्या-  
दिना । पृथिव्यादेः कथं पाङ्कत्वमित्याकाङ्क्षायां पङ्क्त्याख्यस्य च्छन्दसः संपादनादि-  
त्याह—पञ्चसंख्येति । न केवलं पञ्चसंख्यायोगात्पङ्क्तिच्छन्दःसंपादनं यज्ञत्वसंपा-  
दनमपि कर्तुं शक्यत इत्याह—पाङ्कश्च यज्ञ इति । पत्नीयनमानपुत्रदेवमानु-  
षवितैः पञ्चभिः संपाद्यत इति यज्ञः पाङ्क इत्यर्थः ।

अथाध्यात्मम् । प्राणो व्यानोऽपान उदानः

स॒मा॒नः । च॒क्षुः श्रो॒त्रं म॒नो वाक्त्वक् । चर्म  
मा॒ःस\* स्ना॒वास्थि॑ म॒ज्जा । ए॒तदधि॑वि॒  
धा॒य ऋषि॑रवो॒चत् । पाङ्क॑त्तं वा इ॒द\*  
सर्व॑म् । पाङ्क॑त्तेनै॒व पाङ्क॑त्तं स्पृ॒णोती॒ति(१)

सर्वमेकं च ॥

इति ऋण्यजुर्वेदीयतैत्तिरीयोपनिषदि शीक्षाध्याये  
सप्तमोऽनुवाकः ॥ ७ ॥

अथानन्तरमध्यात्मं पाङ्कत्रयमुच्यते—प्राणादि वायुपाङ्कम् । चक्षुरा-  
दीन्द्रियपाङ्कम् । चर्मादि धातुपाङ्कम् । एतावद्धीदं सर्वमध्यात्मम् । बाह्यं  
च पाङ्कमेवेत्येतदेवमधिविधाय परिकल्प्यार्थिर्वेद एतद्दर्शनसंपन्नो वा कश्चि-  
द्विषिरवोचदुक्तवान् । किमित्याह—पाङ्कं वा इदं सर्वं प्राङ्केनैवाऽऽध्या-  
त्मिकेन संख्यासामान्यात्पाङ्कं बाह्यं स्पृणोति वलयति पूरयति । एका-  
स्मत्तयोपलभ्यत इत्येतदेव । पाङ्कमिदं सर्वमिति यो वेद स प्राजापत्या-  
त्मैव भवतीत्यर्थः ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृतौ तैत्तिरीयोपनिषच्छीक्षाध्यायभाष्ये  
सप्तमोऽनुवाकः ॥ ७ ॥

“ उरुकृष्टदृष्टिर्निकृष्टे फलवती ” इति न्यायाद्बाह्यपाङ्करूपेणाऽऽध्यात्मिकपाङ्कत्रयमवग-  
न्तव्यमित्यभिप्रेत्याऽऽह—एकात्मतयेति ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्ति-  
रीयोपनिषच्छंकरभाष्यटीकयां शीक्षाध्याये सप्तमोऽनुवाकः ॥ ७ ॥

अथ शीक्षाध्यायेऽष्टमोऽनुवाकः ।

व्याहृत्यात्मनो ब्रह्मण उपासनमुक्तम् । अनन्तरं च पाङ्कस्वरूपेण  
तस्यैवोपासनमुक्तम् । इदानीं सर्वोपासनाङ्गभूतस्योकारस्योपासनं विधि  
स्त्यते । परमपरब्रह्मदृष्ट्या ह्युपास्यमान ओंकारः शब्दमात्रोऽपि पराप-

२६ आनन्दगिरिकृतटीकासंवलितशांकरभाष्यसमेता— [श्रीक्षाध्याये—

रब्रह्मप्राप्तिसाधनं भवति । स ह्यालम्बनं ब्रह्मणः परस्यापरस्य च ।  
प्रतिमेव विष्णोः । “ एतेनैवाऽऽयत्तन्नेकैकतरमन्वेति ” इति श्रुतेः ।

ओमिति ब्रह्म । ओमितीदं सर्वम् ।

ओमिति । इतिशब्दः स्वरूपपरिच्छेदार्थः । ओमित्येतच्छब्दरूपं  
ब्रह्मेति मनसा धारयेदुपासीत । यत ओमितीदं सर्वं हि शब्दरूपमो-  
कारेण व्याप्तम् । “ तद्यथा शङ्कुना ” इति श्रुत्यन्तरात् । अभिधान-  
तन्त्रं ह्यभिधेयमित्यत इदं सर्वमोकार इत्युच्यते ।

वृत्तानुवादपूर्वकमुत्तरानुवाकमवतारयति—इत्याहृत्यात्मन इत्यादिना । वेदविदां हि  
सर्वाः क्रिया ओंकारमुच्चार्य प्रवर्तन्ते ततस्तस्य श्रद्धागृहीतत्वात्तत्परिहारेणोपदिष्टं ब्रह्म न  
बुद्धिमारोहेदतस्मादाद्यैवोपासनं विधीयत इत्यर्थः । नन्वोंकारस्य शब्दमात्रस्याचेतनत्वादह-  
मनेनोपासित इतिज्ञानाभावात्कथं फलदातृत्वं स्यादित्याशङ्क्याऽऽह—परापरेति । प्रति-  
माद्यर्चनमिव सर्वत्रेश्वर एव फलदातेति भावः । ओंकारे ब्रह्मत्वाध्यासे किं सादृश्यमित्यत  
आह—ओमितीदमिति । सर्वास्वदत्वमोकारस्य ब्रह्मणा सादृश्यमित्यर्थः ।

ओमित्येतदनुकृतिः हं स्म वा अप्यो श्राव-  
येत्याश्रावयन्ति । ओमिति सामानि  
गायन्ति । ओं शोमिति शस्त्राणि शंसन्ति ।  
ओमित्यंध्वर्युः प्रतिगरं प्रतिगृणाति । ओमिति  
ब्रह्मा प्रसैति । ओमित्यग्निहोत्रमनुजा-  
नाति । ओमिति ब्राह्मणः प्रवक्ष्यन्नाह  
ब्रह्मोप्राप्तवानीति । ब्रह्मैवोप्राप्नोति ( १ ) ॥

ओं दृश ॥

इति कृष्णयजुर्वेदीयतैत्तिरीयोपनिषदि श्रीक्षाध्यायेऽ-

ष्टमोऽनुवाकः ॥ ८ ॥

ओंकारस्तुत्यर्थमुत्तरो ग्रन्थः । उपास्यत्वात्तस्य । ओमित्येतदनुकृति-  
रनुकरणम् । करोमि यास्यामि चेति कृतमुक्तमोमित्यनुकरोत्यन्यः ।  
अत ओंकारोऽनुकृतिः । हं स्म वा इति प्रसिद्धावद्योतकाः । प्रसिद्धं

ह्योकारस्यानुकृतित्वम् । अपि च “ओ श्रावय” इति प्रैषपूर्वकमाश्रावयन्ति प्रतिश्रावयन्ति । तथोमिति सामान्ति गाग्रन्ति सामगाः । ओमिति शस्त्राणि शंसन्ति शस्त्रशंसितारोऽपि । तथोमित्यध्वर्युः प्रतिगरं प्रतिगृण्णति । ओमिति ब्रह्मा प्रसौत्यनुजानाति प्रैषपूर्वकमाभावयति । ओमित्यग्निहोत्रमनुजानाति । जुहोमीत्युक्त ओमित्येवानुज्ञां प्रयच्छति । ओमित्येव ब्राह्मणः प्रवक्ष्यन्प्रवचनं करिष्यन्नध्येष्यमाण ओमित्येवाऽऽह । ओमिति प्रतिपद्यतेऽध्येतुमित्यर्थः । ब्रह्म वेदमुपाप्रवानीति प्राप्नुयां ग्रहीष्यामीति । उपाप्रोत्येव ब्रह्म । अथवा ब्रह्म परमात्मा तमुपाप्रवानीत्यात्मानं प्रवक्ष्यन्प्रापयिष्यन्नोमित्येवाऽऽह । स च तेनोकारेण ब्रह्म प्राप्नोत्येव । ओंकारपूर्वं प्रवृत्तानां क्रियाणां फलवत्त्वं यस्मात्तस्मादोंकारं ब्रह्मेत्युपासीतेति वाक्यार्थः ॥

इति श्रीमत्परमहंसपरिव्रानकाचार्यगोविन्दभगवत्पूज्यपादशिष्यश्रीमच्छंकर-

भगवतः कृतौ तैत्तिरीयोपनिषच्छीक्षाध्यायभाष्येऽ-

ष्टमोऽनुवाकः ॥ ८ ॥

शस्त्राणि गीतिरहिता ऋच उच्यन्ते । प्रतिगरमिति । ओ यामो दैवेतिशब्दमध्वर्युः प्रतिगृण्णाति होतुः शंसनं प्रति । प्रतिशंसनमुच्चारयतीत्यर्थः । प्रवक्ष्यन्ति । “वच परिभाषणे” इत्यस्य रूपं प्रथमव्याख्याने । द्वितीये “बहू प्रापणे” इत्यस्य द्रष्टव्यम् ॥

इति श्रीमत्परमहंसपरिव्रानकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां शीक्षाध्यायेऽष्टमोऽनुवाकः ॥ ८ ॥

अथ शीक्षाध्याये नवमोऽनुवाकः ।

ऋतं च स्वाध्यायप्रवचने च । सत्यं च  
स्वाध्यायप्रवचने च । तपश्च स्वाध्यायप्रवचने  
च । दमश्च स्वाध्यायप्रवचने च । शमश्च  
स्वाध्यायप्रवचने च । अग्रयश्च स्वाध्यायप्र-  
वचने च । अग्निहोत्रं च स्वाध्यायप्रवचने च ।  
अतिथयश्च स्वाध्यायप्रवचने च । मानुषं च



**स्वाध्यायप्रवचने च । प्रजा च स्वाध्यायप्रव-  
चने च । प्रजनश्च स्वाध्यायप्रवचने च ।**

त्रिज्ञानाद्ब्रह्माऽऽप्नोति स्वाराज्यमित्युक्तत्वाच्छ्रौतस्मार्तानां कर्मणा-  
मानर्थक्यं प्राप्तमित्यतस्तन्मा प्रापदिति कर्मणां पुरुषार्थं प्रति साधनत्व-  
प्रदर्शनार्थमिहोपन्यासः । क्रतुमिति व्याख्यातम् । स्वाध्यायोऽध्यय-  
नम् । प्रवचनमुध्यापनं ब्रह्मयज्ञो वा । ऐतान्युत्पादीन्यनुष्ठेयानीति  
वाक्यशेषः । सत्यं च सत्यवचनं यथाव्याख्यातार्थं वा । तपः कृच्छ्रादि ।  
दुष्मो बाह्यकरणोपशमः । शमोऽन्तःकरणोपशमः । अग्रय आधातव्याः ।  
अग्निहोत्रं च होतव्यम् । अतिथयश्च पूज्याः । मानुषमिति लौकिकः  
संव्यवहारः । तच्च यथाप्राप्तमनुष्ठेयम् । प्रजाँ ज्ञोत्पाद्या । प्रजनश्च  
प्रजननसृती भार्यागमनमित्यर्थः ।

व्यवहितानुवाकेन संबन्धमाह—त्रिज्ञानाद्ब्रह्मेत्यादिना । अपरविद्यासहकारितया  
तत्फलैरेव फलवत्त्वसिद्ध्यर्थमुत्तरानुवाकारम्भ इत्यर्थः । जौकिकसंव्यवहारो विवाहादिः ।

**प्रजातिश्च स्वाध्यायप्रवचने च ।  
सत्यमिति सत्यवचा रथीतरः ।**

प्रजातिः पौत्रोत्पत्तिः पुत्रो निवेशयितव्य इत्येतत् । सर्वैरेतैः कर्म-  
भिर्युक्तस्यापि स्वाध्यायप्रवचने यत्नतोऽनुष्ठेये इत्येवमर्थं सर्वेण सह  
स्वाध्यायप्रवचनग्रहणम् । स्वाध्यायाधीनं ह्यर्थज्ञानम् । अर्थज्ञानायत्तं च  
परं श्रेयः । प्रवचनं च तद्विस्मरणार्थं धर्मप्रवृत्त्यर्थं च । अतः स्वाध्या-  
यप्रवचनयोरादरः कार्यः । सत्यमिति सत्यमेवानुष्ठातव्यमिति सत्य-  
वचाः सत्यमेव वचो यस्य सोऽयं सत्यवच्चा नाम वा तस्य । रथीतरो  
रथीतरस्य गोत्रो रथीतराचार्यो मन्यते ।

पुनः पुनः स्वाध्यायप्रवचनग्रहणस्य तात्पर्यमाह—सर्वैरेतैरिति । किमिति यत्नतोऽ-  
नुष्ठेये तत्राऽह—स्वाध्यायाधीनमिति । त्रयाणामृषीणां मतभेदोपन्यासेन स्वाध्याय-  
प्रवचनयोरेवाऽऽदरं विवृणोति—सत्यमित्यादिना ।

१ ग. च. एतदादीन्यु° । २ क. ख. ग. ङ. च. म. °वदनं । ३ क. ङ. म. °जाक्षोत्पाद्याः ।  
प्र° । ४ क. ठ. °किको वि° । ५ ङ. राधीतरो । ६ ङ. राधीतरा° ।

तप इति तपोनित्यः पौरुशिष्टिः ।

स्वाध्यायप्रवचने एवेति ज्ञाको  
मौद्गल्यः । तद्धि तपस्तद्धि तपः (१) ॥

प्रजा च स्वाध्यायप्रवचने च प्रद च ॥

इति लृष्णप्रजुर्वेदीयतैत्तिरीयोपनिषदि शिक्षाध्याये  
नवमोऽनुवाकः ॥ ९ ॥

तप इति तप एव कर्तव्यमिति तपोनित्यस्तपसि नित्यस्तपःपर-  
स्तपोनित्य इति वा नाम । पौरुशिष्टिः पुरुशिष्टस्यापत्यं पौरुशिष्टि-  
राचार्यो मन्यते । स्वाध्यायप्रवचने एवानुष्ठेये इति ज्ञाको नामतो मुद्ग-  
लस्यापत्यं मौद्गल्य आचार्यो मन्यते । तद्धि तपस्तद्धि तपः । हि  
यस्मात्स्वाध्यायप्रवचने एव तपस्तस्मात्ते एवानुष्ठेये इति । उक्ताना-  
मपि सत्यतपःस्वाध्यायप्रवचनानां पुनर्ग्रहणमादरार्थम् ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिल्यश्रीमच्छं-  
करभगवतः कृतौ तैत्तिरीयोपनिषच्छिक्षाध्यायभाष्ये  
नवमोऽनुवाकः ॥ ९ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यामन्दज्ञानविरचितायां तैत्ति-  
रीयोपनिषच्छंकरभाष्यटीकायां शिक्षाध्याये नवमोऽनुवाकः ॥ ९ ॥

अथ शिक्षाध्याये दशमोऽनुवाकः ।

अहं वृक्षस्य रेखिवा । कीर्तिः पृष्ठं गिरे-  
रिव । ऊर्ध्वपवित्रो वाजिनीव स्वमृतमस्मि ।

अहं वृक्षस्य रेखितेति स्वाध्यायार्थो मन्त्राज्ञायः । स्वाध्यायश्च विद्यो-  
त्पत्तये । प्रकरणात् । विद्यार्थं हीदं प्रकरणम् । न चान्यार्थस्वमवगम्यते ।  
स्वाध्यायेन च विशुद्धसत्त्वस्य विद्योत्पत्तिरवकल्प्यते । अहं वृक्षस्यो-  
च्छेदात्मकस्य संसारवृक्षस्य रेखिवा प्रेरयिताऽन्तर्याम्यात्मना । कीर्तिः  
ख्यातिर्गिरेः पृष्ठमिक्षोच्चिता मम । ऊर्ध्वपवित्र ऊर्ध्वकारिणं पवित्रं पावनं

ज्ञानप्रकाश्यं एविद्धं परमं ब्रह्म यस्य सर्वात्मनो मम सोऽहमुर्ध्वमभिन्नः ।  
वाजिनीव वाजवतीव । वाजमन्नं तद्वति सवितरीत्यर्थः । यथा सवित-  
र्यमुत्प्रात्मतत्त्वं विशुद्धं प्रसिद्धं श्रुतिस्मृतिशतेभ्य एवं स्वमृतं शोभनं  
विशुद्धमात्मतत्त्वमस्मि भवामि ।

स्वाध्यायार्थ इति जपार्थः । “इषे त्वेति शाखां छिनत्ति” इतिवत् । अन्यत्र विनियो-  
जकं श्रुत्यादिप्रमाणमपि नोपलभ्यत इत्याह—न ज्ञान्यार्थत्वमिति । अक्षितमसीत्यादि-  
वदुपासनाविधिविशेषत्वं वा वक्तुं न शक्यते । ज्ञानसाधनक्रियाविधेः प्रक्रान्तत्वादित्यर्थः ।

द्रविणं सर्वर्चसम् । सुमेधा अमृतोक्षितः ।

इति त्रिशङ्कोर्वेदानुवचनम् ( १ ) ॥

अहं षट् ॥

इति कृष्णयजुर्वेदीयतैत्तिरीयोपनिषदि शीक्षाध्याये

दशमोऽनुवाकः ॥ १० ॥ १७४७४

द्रविणं धनं सर्वर्चसं दीप्तिमत्तदेवाऽऽत्मतत्त्वमस्मीत्यनुवर्तते । ब्रह्म-  
ज्ञानं वाऽऽत्मतत्त्वप्रकाशकत्वात्सर्वर्चसम् । द्रविणमिव द्रविणं मोक्षसुख-  
हेतुत्वात् । अस्मिन्पक्षे प्राप्तं मयेत्यध्याहारः कर्तव्यः । सुमेधाः शोभना  
मेधा सर्वज्ञलक्षणा यस्य मम सोऽहं सुमेधाः । संसारस्थित्युत्पत्त्युपसंहा-  
रकौशलयोगात्सुमेधस्त्वम् । अत एवाऽमृतोऽमरणधर्माऽक्षितोऽक्षीणोऽ-  
व्ययः । उक्षितो वाऽमृतेन वोक्षितः सिक्तः । “अमृतोक्षितोऽहम्”  
इत्यादि ब्राह्मणम् । इत्येवं त्रिशङ्कोर्कषेर्ब्रह्मभूतस्य ब्रह्मविदो वेदानु-  
वचनं वेदो वेदनमात्मैकत्वविज्ञानं तस्य प्राप्तिमन्नु वचनं वेदानुवचनम् ।  
आत्मनः कृतकृत्यताख्यापनार्थं वामदेववत्त्रिशङ्कुनाऽऽर्षेण दर्शनेन दृष्टो  
मन्त्राज्ञाय आत्मविद्याप्रकाशक इत्यर्थः । अस्य च जपो विद्योत्पत्त्य-  
र्थोऽवगम्यते । अतं ज्ञेत्यादिकर्मोपन्यासादनन्तरं च वेदानुवचनपाठादे-  
तदवगम्यते । एवं श्रौतस्मार्तेषु नित्येषु कर्मसु युक्तस्य निष्कामस्य परं  
ब्रह्म विविदिषोराषाणि दर्शनानि प्रादुर्भवन्त्यात्मादिविषयाणीति ॥

इति श्रीमत्परमहंसपरिव्रजकाचार्यगोविन्दभद्रपूज्यपादशिष्यश्रीमच्छं-

करभगवतः कृतौ तैत्तिरीयोपनिषच्छ्रीक्षाध्यायभाष्ये

दशमोऽनुवाकः ॥ १० ॥

अहं बुद्धयेति मन्त्रस्य षिञ्जि शङ्कुः, पङ्क्तिश्छन्दः, परमात्मा देवता, ब्रह्मविद्यार्थे जपो विनियोगः । न केवलमस्य जपो विद्यार्थः पूर्वोक्तानि कर्माण्यपीत्याह—**ऋतं चेत्यादिना ॥**

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां शीक्षाध्याये इक्षामोऽनुवाकः ॥ १० ॥

अथ शीक्षाध्याय एकादशोऽनुवाकः ।

### वेदमनूच्याऽऽचार्योऽन्तेवासिनमनुशास्ति ।

वेदमनूच्यायेत्येषमादिकर्तव्यतोपदेशारम्भः प्राग्ब्रह्मविज्ञानान्नियमेन कर्तव्यानि श्रौतस्मार्तकर्माणीत्येषमर्थः । अनुशासनश्रुतेः पुरुषसंस्कारार्थत्वात् । संस्कृतस्य हि विशुद्धसत्त्वस्याऽऽत्मज्ञानमञ्जसैवोत्पद्यते । “तपसा कल्मषं हन्ति विद्ययाऽमुतमश्नुते” इति स्मृतिः । वक्ष्यति च— ‘तपसा ब्रह्म विजिज्ञासन्नव’ इति । अतो विद्योत्पत्त्यर्थमनुष्ठेयानि कर्माणि । अनुशास्त्रीत्यनुशासनशब्दादनुशासनातिक्रमे हि दोषोत्पत्तिः । प्रागुपन्यासाच्च कर्मणां, केवलब्रह्मविद्यारम्भाच्च पूर्वं कर्माण्युपन्यस्तानि । उद्वितायां च विद्यायाम् “अभयं प्रतिष्ठां विन्दते” “न विभेति कुतश्चन” “किमहं साधु नाकरत्रम्” इत्येषमादिना कर्मनैष्किचन्यं दर्शयिष्यतीत्यतोऽवगम्यते पूर्वोपचितदुरितक्षयद्वारेण विद्योत्पत्त्यर्थानि कर्माणीति । मन्त्रवर्णाञ्च—“अविद्यया मृत्युं तीर्त्वा विद्ययाऽमुतमश्नुते” इति । ऋतादीनां पूर्वत्रोपदेशानर्थक्यपरिहारार्थः । इह तु ज्ञानोत्पत्त्यर्थत्वात्कर्तव्यनियमार्थः । वेदमनूच्याध्याप्याऽऽचार्योऽन्तेवासिनं शिष्यमनुशास्ति ग्रन्थग्रहणादनुपश्चाच्छमस्ति तदर्थं ग्राहयतीत्यर्थः । अतोऽवगम्यतेऽधीतवेदस्य धर्मजिज्ञासामकृत्वा गुरुकुलान्न समावर्तितव्यमिति । “बुद्ध्वा कर्माणि चाऽऽरभेत” इति स्मृतेश्च ।

उत्तरानुवाकस्य तात्पर्यमाह—वेदमनूच्यायेत्यादिना । विद्योत्पत्त्यर्थं नित्यनैमित्तिकान्यवश्यान्यनुष्ठेयानीत्येको नियम उक्तः । प्रागेव चानुष्ठेयानीति नियमान्तरमाह—प्रागुपन्यासाच्च कर्मणामिति । संग्रहवाक्यं विवृणोति—केवलेत्यादिना । अविद्यया कर्मणा मृत्युमधर्मं तीर्त्वेति मन्त्रोऽपि विद्योत्पत्तेः प्रागेव कर्मानुष्ठानं सूचय-

१ क. घ. ड. ट. °स्मार्तानि क° । २ ख °ति श्रुतिः । अ° । ३ इ. °मांणीति अ° । ४ ख. ग. घ. छ. च. ज. ट °देश आन° ।

तीत्यर्थः । “ ऋतं च स्वाध्यायप्रवचने च ” इत्यादिना पूर्वत्र कर्मासिद्धान्तमुक्तमेवातः  
पौनरुक्त्यमित्याशङ्क्याऽऽह—ऋताधीनामिति । विचारमकृत्वा गुरुकुलान् निवर्ति-  
तव्यम् । किंत्वध्ययनविधेरर्थावबोधक(न)द्वारेण पुरुषार्थपर्यवसायितासिद्धयर्थमक्षरग्रहणा-  
नन्तरमर्थावबोधे प्रयतितव्यमित्याह—ग्रन्थग्रहणादन्विति । वेदमधीत्य आयादिति  
स्मृतिरप्येतच्छ्रुतिविरुद्धेत्याह—अतोऽप्रगम्यत इति ।

सत्यं वद । धर्मं चर । स्वाध्यायान्मा

प्रमदः । आचार्याय प्रियं धनमा-

हृत्य प्रजातन्तुं मा व्यवच्छेत्सीः ।

कथमनुशास्तीत्याह—सत्यं वद यथाप्रमाणावगतं वक्तव्यं तद्वद ।  
तद्वद्धर्मं चर । धर्म इत्यनुष्ठेयानां सामान्यवचनं सत्यादिविशेषनिर्दे-  
शात् । स्वाध्यायादध्ययनान्मा प्रमदः प्रमादं मा कार्षीः । आचार्या-  
याऽऽचार्यार्थं प्रियमिष्टं धनमाहृत्याऽऽनीय दत्त्वा विद्यानिष्क्रयार्थम् ।  
आचार्येण चानुज्ञातोऽनुरूपान्दारानाहृत्य प्रजातन्तुं प्रजासंतानं मा  
व्यवच्छेत्सीः प्रजासंततेविच्छित्तिर्न कर्तव्या । अनुत्पद्यमानेऽपि पुत्रे  
पुत्रकाम्यादिकर्मणा तदुत्पत्तौ यत्नः कर्तव्य इत्यभिप्रायः । प्रजाप्रजन-  
नप्रजातित्रयनिर्देशसामर्थ्यात् । अन्यथा प्रजजनश्चेत्येतदेकमेवावक्ष्यत् ।

वक्तव्यमिति । वचनार्हं परस्य हितमित्यर्थः ।

सत्यान्न प्रमदितव्यम् । धर्मान्न प्रमदि-

तव्यम् । कुशलान्न प्रमदितव्यम् ।

भूत्यै न प्रमदितव्यम् । स्वाध्यायप्र-

वचनाभ्यां न प्रमदितव्यम् । ( १ ) ।

सत्यान्न प्रमदितव्यं प्रमादो न कर्तव्यः । सत्याच्च प्रमदनमनृतप्रसङ्गः ।  
प्रमादशब्दसामर्थ्यात् । विस्मृत्याप्यनृतं न वक्तव्यमित्यर्थः । \* अन्य-

\* अत्र ख. पुस्तके ‘अनृतवदनविषये दोषश्रुतेश्च’, ‘अनृतं वदति समूलो वा एष परिश्र-  
ष्यति’ इति । ‘उ सत्यात्पद्यो धर्मो नानृतात्पद्यत्तकं परम्’ इति स्मृतेः । इत्यधिकं दृश्यते ।

थाऽसत्यवदनप्रतिषेध एव स्यात् । धर्मान्न प्रमदितव्यम् । धर्मशाब्दस्यानुष्ठेयविषयत्वादननुष्ठानं प्रमादः स न कर्तव्यः । अनुष्ठातव्य एव धर्म इति यावत् । एवं कुशलादात्मरक्षार्थात्कर्मणो न प्रमदितव्यम् । भूतिर्विभूतिस्तस्यै भूत्यै भूत्यर्थान्मङ्गलयुक्तात्कर्मणो न प्रमदितव्यम् । स्वाध्यायप्रवचनाभ्यां न प्रमदितव्यम् । स्वाध्यायोऽध्ययनं प्रवचनमध्यापनं ताभ्यां न प्रमदितव्यम् । ते हि नियमेन कर्तव्ये इत्यर्थः ।

देवपितृकार्याभ्यां न प्रमदितव्यम् । मातृदेवो भव ।  
 पितृदेवो भव । आचार्यदेवो भव । अतिथिदेवो  
 भव । यान्यनवद्यानि कर्माणि । तानि सेवितव्यानि  
 नो इतराणि । यान्यस्माकं सुचरितानि । तानि  
 त्वयोपास्यानि ( २ ) । नो इतराणि ।

तथा देवपितृकार्याभ्यां न प्रमदितव्यम् । देवपित्र्ये कर्मणी कर्तव्ये । मातृदेवो माता देवो यस्य स त्वं मातृदेवो मम स्याः । एवं पितृदेव आचार्यदेवोऽतिथिदेवो भव । देवतावदुपास्यां एत इत्यर्थः । यान्यपि चान्यान्यनवद्यान्यनिन्दितानि शिष्टाचारलक्षणानि कर्माणि तानि सेवितव्यानि कर्तव्यानि त्वया । नो अकर्तव्यानीतराणि सावधानि शिष्टकृतान्यपि । यान्यस्माकमाचार्याणां सुचरितानि शोभनचरितान्यान्नायाद्यविरुद्धानि तान्येव त्वयोपास्यान्यहृष्टार्थान्यनुष्ठेयानि, नियमेन कर्तव्यानीति यावत् । नो इतराणि विपरीतान्याचार्यकृतान्यपि ।

श्रे के चास्मच्छ्रेयांसो ब्राह्मणाः ।

तेषां त्वयाऽऽसनेन प्रशंसितव्यम् ।

ये के च विशेषिता आचार्यत्वादिधर्मैस्मद्स्मत्तः श्रेयांसः प्रशस्यतरास्ते च ब्राह्मणा न क्षत्रियाद्यस्तेषामासनेनाऽऽसनदानादिना त्वया प्रश्वसितव्यम् । प्रश्वसनं प्रश्वासः श्रमापनयः, तेषां श्रमस्त्वयाऽपनेतव्य इत्यर्थः । तेषां चाऽऽसने गोष्ठीनिमित्ते समुदिते तेषु न प्रश्वसितव्यं प्रश्वासोऽपि न कर्तव्यः । केवलं तदुक्तसारग्राहिणा भवितव्यम् ।

श्रद्धया देयम् । अश्रद्धयाऽदेयम् । श्रिया देयम् । ह्रिया देयम् । भ्रिया देयम् । संविदा देयम् । अथ यदि ते कर्मविचिकित्सा वा वृत्तविचिकित्सा वा स्यात् ( ३ ) । ये तत्र ब्राह्मणाः संमर्शिनः । युक्ता आयुक्ताः । अलूक्षा धर्मकामाः स्युः । यथा ते तत्र वर्तेरन् । तथा तत्र वर्तेथाः । अथाभ्याख्यातेषु । ये तत्र ब्राह्मणाः संमर्शिनः । युक्ता आयुक्ताः । अलूक्षा धर्मकामाः स्युः । यथा ते तेषु वर्तेरन् । तथा तेषु वर्तेथाः ।

किंच यत्किंचिद्देयं तच्छ्रद्धयैव दातव्यम् । अश्रद्धयाऽदेयं न दातव्यम् । श्रिया विभूत्या देयं दातव्यम् । ह्रिया लज्जया च देयम् । भ्रिया च भयेन देयम् । संविदा च । संविन्मित्रादिकार्यम् । अथैवं वर्तमानस्य युद्धि कदाचिद्धे तव श्रौते स्मार्ते वा कर्मणि वृत्ते वाऽऽचारलक्षणे विचिकित्सा संशयः स्यात् । ये तत्र तस्मिन्देशे काले वा ब्राह्मणास्तत्र कर्मादौ युक्ता इति व्यवहितेन संबन्धः कर्तव्यः । संमर्शिनो विचारक्षमाः । युक्ता अभियुक्ताः कर्मणि वृत्ते वा । आयुक्ता अपरप्रयुक्ताः । अलूक्षा अरूक्षा अकूरमतयः । धर्मकामा अदृष्टार्थिनोऽ-

\* ख. पुस्तके टिप्पण्यां “ देयमित्यपि विचारण्यैरुक्तम् ” इति वर्तते ।

काम हता इत्येतत्स्युर्भवेयुः । ते यथा येन प्रकारेण ब्राह्मणास्तत्र तस्मिन्-  
 कर्मणि वृत्ते वा वर्तेरस्तथा त्वमपि वर्तेथाः । अथाभ्याख्यातेऽब्रह्मुक्ता  
 दोषेण संदिह्यमानेन संयोजिताः केनचित्तेषु च यथोक्तं सर्वमुपनयेद्ये  
 तत्रेत्यादि ।

एवं कर्तव्यमर्थमुपदिश्यानुष्ठानकाले समुत्पन्नसंशयनिवृत्त्यर्थं शिष्टाचारः प्रमाणयितव्य  
 इत्याह—अथैवमित्यादिना । अपरप्रयुक्ता इति । स्वतन्त्रा इत्यर्थः । अभ्युक्ता  
 अभिशास्ता इत्यर्थः ॥

एष आदेशः । एष उपदेशः । एषा वेदो-  
 पनिषत् । एतदनुशासनम् । एवमुपासि-  
 तव्यम् । एवमु चैतदुपास्यम् ( ४ ) ॥

स्वाध्यायप्रवचनाभ्यां न प्रमदितव्यं तानि त्वयोपास्यानि स्यात्तेषु  
 वर्तेरन्त्सत् च ॥

इति कृष्णयजुर्वेदीयतैत्तिरीयोपनिषदि शीक्षाध्याय

एकादशोऽनुवाकः ॥ ११ ॥

एष आदेशो विधिः । एष उपदेशः पुत्रादिभ्यः पित्रादीनाम् । एषा  
 वेदोपनिषद्वेदरहस्यं वेदार्थ इत्येतत् । एतद्वेदानुशासनमीश्वरवचनम् ।  
 आदेशवाक्यस्य विधेरुक्तत्वात्सर्वेषां वा प्रमाणभूतानामनुशासनमेतत् ।  
 यस्मादेवं तस्मादेवं यथोक्तं सर्वमुपासितव्यं कर्तव्यम् । एवमु चैतदुपां-  
 स्यमुपास्यमेव चैतन्नानुपास्यमित्यादरार्थं पुनर्वचनम् ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-

करभगवतः कृतौ तैत्तिरीयोपनिषच्छीक्षाध्यायभाष्य

एकादशोऽनुवाकः ॥ ११ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यात्तन्द्रज्ञानविरचितायां तैत्ति-  
 रीयोपनिषच्छंकरभाष्यटीकायां शीक्षाध्याय एकादशोऽनुवाकः ॥ ११ ॥



अथ शिक्षाध्याये द्वादशोऽनुवाकः ।

शं नो मित्रः शं वरुणः । शं नो भवत्वयमा ।  
 शं न इन्द्रो बृहस्पतिः । शं नो विष्णुरुक्रमः ।  
 नमो ब्रह्मणे । नमस्ते वायो । त्वमेव प्रत्यक्षं  
 ब्रह्मासि । त्वमेव प्रत्यक्षं ब्रह्मावादिषम् ।  
 ऋतमवादिषम् । सत्यमवादिषम् । तन्माभा-  
 वीत् । तद्वकारमावीत् । आवीन्माम् । आवी-  
 द्वकारम् । ॐ शान्तिः शान्तिः शान्तिः (१) ।

सत्यमवादिषं पञ्च च ॥

इति छण्णयजुर्वेदीयतैत्तिरीयोपनिषदि शिक्षाध्याये

द्वादशोऽनुवाकः ॥ १२ ॥

\*अतीतविद्याप्राप्त्युपसर्गशमनार्थं शान्तिं पठति—शं नो मित्र  
 इति । व्याख्यातमेतत्पूर्वम् ।

शं नो मित्र इति । तदपरं ब्रह्म मामपरविद्यार्थिनामीदरसदित्यर्थः ॥

अत्रैतच्चिन्त्यते विद्याकर्मणोर्विवेकार्थं किं कर्मभ्य एव केवलेभ्यः  
 परं श्रेय उत विद्यासव्यपेक्षेभ्य आहोस्विद्विद्याकर्मभ्यां संहताभ्यां  
 विद्याया वा कर्मापेक्षाया उत केवलाया एव विद्याया इति । तत्र केव-  
 लेभ्य एव कर्मभ्यः स्यात् । समस्तवेदार्थज्ञानवतः कर्माधिकारात् । “वेदः  
 कृत्स्नोऽधिगन्तव्यः सरहस्यो द्विजन्मना” इति स्मरणात् । अधिगम्यश्च  
 सहोपनिषदर्थेनाऽऽत्मज्ञानादिना । “विद्वान्यजते” “विद्वान्याजयति”  
 इति च विदुष एव कर्मण्यधिकारः प्रदर्श्यते सर्वत्र । “ज्ञाध्या चानुष्ठानम्”  
 इति च । कृत्स्नश्च वेदः कर्मार्थ इति हि मन्यन्ते केचित् । कर्मभ्यश्चेत्परं  
 श्रेयो नार्वाप्यते वेदोऽनर्थकः स्यात् ।

\* ‘अतीत’ इत्यारभ्य ‘पूर्वम्’ इत्यन्तं क. ख. ग. घ. ङ. च. छ. ज. ट. पुस्तकेषु न विद्यते ।

आद्यानुवाके केवलाया विद्याया निःश्रेयससाधनत्वमुक्तमपि स्फुटीकर्तुं कर्मविधि-  
मुपलभ्य प्रसङ्गात्पुनर्विचारयितुमुपक्रमते—अत्रैतच्चिन्त्यत इत्यादिना । विवेकार्थ-  
मिति पृथक्फलत्वज्ञापनार्थमित्यर्थः । ‘ भूतं भव्यायोपादिभ्यते ’ इति न्यायेनाऽऽत्मज्ञान-  
स्यापि कर्मकर्तृसंस्कारतया कर्मविधिशेषत्वाच्छ्रुतस्यापि फलस्यार्थवादमात्रत्वात्कर्मभ्य एव  
परं श्रेय इति पूर्वः पक्षः ।

न नित्यत्वान्मोक्षस्य । नित्यो हि मोक्ष इष्यते । कर्मकार्यस्यानि-  
त्यत्वं प्रसिद्धं लोके, कर्मभ्यश्चेच्छ्रेयोऽनित्यं स्यात्तच्चानिष्टम् । “ ब्रह्मथेह  
कर्मचितो लोकः क्षीयते ” इतिन्यायानुगृहीतश्रुतिविरोधात् । कर्मभ्य-  
प्रतिषिद्धयोरनारम्भादारब्धस्य च कर्मण उपभोगेन क्षयान्नित्यानुष्ठा-  
नाच्च ज्ञाननिरपेक्ष एव मोक्ष इति चेत् । तच्च न । शेषकर्मसंभवात्तन्नि-  
मित्तशरीरान्तरोत्पत्तिः प्राप्नोतीति प्रत्युक्तम् । कर्मशेषस्य च नित्यानु-  
ष्ठानेनाविरोधात्क्षयानुपपत्तिरिति च । यदुक्तं समस्तवेदार्थज्ञानवतः  
कर्माधिकारादित्यादि । तच्च न । श्रुतज्ञानव्यतिरेकादुपासनस्य । श्रुत-  
ज्ञानमात्रेण हि कर्मण्यधिक्रियते नोपासनामपेक्षते । उपासनं च  
श्रुतज्ञानादर्थान्तरं विधीयते । मोक्षफलमर्थान्तरप्रसिद्धं च स्यात् ।  
“ श्रोतव्यः ” इत्युक्त्वा तद्व्यतिरेकेण “ सन्तव्यो निदिध्यासितव्यः ” इति  
यत्नान्तरविधानान्मनननिदिध्यासनयोश्च प्रसिद्धं श्रवणज्ञानादर्थान्-  
न्तरत्वम् ।

सिद्धान्तमाह—न नित्यत्वादित्यादिना । यद्यप्यध्ययनविधिप्रयुक्त्या कृत्वो  
वेदार्थ एकेन विचारितव्यस्तथाऽप्यध्ययनविधौ प्रतिवाक्याध्ययनं प्रतिवाक्यार्थविचारं च  
व्यापारभेदात्तत्प्रयुक्त्याऽभ्युदयकामस्य कर्मोपयोगिवाक्यार्थज्ञानवत्त्वमात्रेण कर्मण्यधिकार-  
संभवाद्ब्रह्मसाक्षात्कारस्य तत्रानुपयोगित्वान्न समस्तवेदार्थज्ञानवतः कर्माधिकारे प्रमाणम-  
स्तीत्याह—तच्च ज्ञेति । यद्यपि चाध्ययनविधिप्रयुक्त्या वेदान्तिविचारोऽपि कृतो  
गुरुकुल एव तथाऽपि न समस्तवेदार्थज्ञानवतोऽधिकारः । उपासनासाध्यस्य ब्रह्मसाक्षात्का-  
रस्य पृथग्भावादित्याह—श्रुतज्ञानेति । श्रुतादुरुकुले विचारिताद्वाक्यात्कर्मानुष्ठानो-  
पयोगि यज्ज्ञानं तावन्मात्रेण कर्मप्रयधिक्रियते न ब्रह्मसाक्षात्कारफलमुपासनमपेक्षते व्यति-

१ क. ग. च. अथ ग्रन्थादावाया° । ख. अथाऽऽद्य आ° । ज. अथाऽऽदावाद्यवाद आ° ।  
झ. अथाऽऽदावाया° । २ ड. °स्कारार्थत° । ३ ख. ग. च. ट. °धस्य चानि° । ४ ख. ग. च. °अ  
तत्प्रत्यवायानुत्पत्तेर्ज्ञानं° । ५ क. ख. ग. च. ट. °सनम° । ६ ट. °ते मानाभावात् । उ° । ७ ख.  
ज. झ. °युक्तः कृ° । ८ क. ग. च. °वाक्यमध्य° । ९ ख. ज. झ. युक्ताभ्यु° । १० ख. °नत्वमा° ।  
११ ग. °त्वादत्र° स° । १२ ख. ज. °युक्तो वे° । १३ ख. ग. ज. झ. अ. °सनसा° ।

रेकभावादित्यर्थः । अध्ययनविधिव्यापारोपरमेऽनुष्ठेयं तथाभूतं ब्रह्मोपासनमेव नास्ति, मानाभावादिति न वक्तव्यमित्याह—**उपासनं** ज्ञेति । एतच्च कर्ममीमांसान्यायाङ्गीकारमात्रेणोक्तम् । वस्तुतश्च श्रोतव्यविधिप्रयुक्त एवोपनिषद्विचारारम्भो भिन्नाधिकारः । कर्मकाण्डविचारोऽप्युत्तरविधिप्रयुक्त एवेति प्रकटार्थं प्रतिष्ठितम् ।

एवं तर्हि विद्यासध्यपेक्षेभ्यः कर्मभ्यः स्यान्मोक्षः । विद्यासहितानां च कर्मणां भवेत्कार्यान्तरारम्भसामर्थ्यम् । यथा स्वतो मरणज्वरादिकार्यारम्भसामर्थ्यानामपि विषदध्यादीनां मन्त्रशर्करादिसंयुक्तानां कार्यान्तरारम्भसामर्थ्यम् , एवं विद्यासहितैः कर्मभिर्मोक्ष आरभ्यत इति चेत् । न । आरभ्यस्यानित्यत्वादित्युक्तो दोषः । वचनादारभ्योऽपि नित्य एवेति चेत् । न । ज्ञापकत्वाद्ब्रह्मचनस्य । वचनं नाम यथाभूतस्यार्थस्य ज्ञापकं विद्यमानस्य कर्तुं । न हि वचनशतेनापि नित्यमारभ्यत आरब्धं वाऽविनाशि भवेत् ।

केवलं कर्म मोक्षसाधनमिति पक्षं निरस्य विद्यासमुच्चितं मोक्षसाधनमिति पक्षान्तरमाशङ्क्य निषेधति—एवं तर्हित्यादिना । “ न स पुनरावर्तते ” इति वचनादारभ्योऽपि मोक्षो नित्य इति न शक्यं वक्तुम् । प्रसिद्धपदार्थयोग्यत्वमुपादाय वचनस्य संसर्गज्ञापकत्वात् । न चाऽऽरभ्यस्य नित्यत्वे योग्यत्वं प्रसिद्धम् । अन्यथा वचनस्य कारकत्वप्रसङ्गात् । “ अन्धो मणिमविन्दत् ” इत्यादिष्वपि योग्यताकल्पनप्रसङ्गादित्याह—न ज्ञापकत्वादित्यादिना ।

एतेन विद्याकर्मणोः संहतयोर्मोक्षारम्भकत्वं प्रत्युक्तम् । विद्याकर्मणी मोक्षप्रतिबन्धहेतुनिवर्तके इति चेत् । न । कर्मणः फलान्तरदर्शनात् । उत्पत्तिसंस्कारविकाराप्तयो हि फलं कर्मणो दृश्यते । उत्पत्त्यादिफलविपरीतश्च मोक्षः । गन्तिश्रुत्त्रेऽप्य इति चेत् । सूर्यद्वारेण “ तयोर्धर्ममाप्नु ” इत्येवमादिगतिश्रुतिभ्यः प्राप्यो मोक्ष इति चेत् । न । सर्वगतत्वाद्गन्तृभिश्चानन्यत्वादाकाशादिकारणत्वात्सर्वगतं ब्रह्म । ब्रह्माव्यतिरिक्ताश्च सर्वे विज्ञानात्मानः । अतो नाऽऽप्यो मोक्षः । गन्तुरन्यद्विभिन्नं देशं प्रति भवति गन्तव्यम् । न हि येनैवाव्यतिरिक्तं यत्तत्तेनैव गम्यते तत् । अनन्यत्वप्रसिद्धेश्च, “ तत्सृष्ट्वा तदेवानुप्राविशत् ” “ क्षेत्रज्ञं चापि मां विद्धि ” इत्येवमादिश्रुतिस्मृतिशतेभ्यः ।

कर्म प्रधानं विद्या चोपसर्जनामिति समुच्चयं निरस्य समसमुच्चयेऽप्यतिदिशति—**प्रवेत्ते**ति । अनित्यत्वादिदोषप्रसङ्गेनेत्यर्थः । **मोक्षे**ति । मोक्षस्य प्रतिबन्धहेतुरविद्याधर्मादिस्तन्निवृत्तक्रे-  
त्रिद्याकर्मणि न स्वरूपोत्पादके । ततः स्वरूपावस्थानस्य नित्यत्वम् । प्रध्वंसस्य च कृतकस्यापि  
नित्यत्वं प्रसिद्धमित्यर्थः । “ **प्रिद्यते हृदयग्रन्थिः** ” इत्यादिश्रुतेः । केवलविद्यासाध्वैवावि-  
द्यानिवृत्तिः । न तत्र विद्यायाः सहकार्यपेक्षा । कर्मफलं त्वन्यदेव प्रसिद्धमित्याह—**न**  
**कर्मणा** इति । उत्पत्तिः पुरोडाशादेः । **संस्कारो** ब्रीह्यादेः । **विकारः** सोमस्य । **आप्ति-**  
**र्वेदस्य** । कर्मफलं प्रसिद्धम् । आत्मस्वरूपस्य तु मोक्षस्यानादिस्वादनार्थेयातिशयत्वादेविकार्य-  
त्वान्नित्यासत्वाच्च कर्मफलद्वैपरीत्यमित्यर्थः । **मन्तिभुक्ते**रिति । अर्चिरादिगतिश्रवणाद्ब्रह्मा-  
ण्डाद्ब्रह्मिःस्थितब्रह्मप्राप्तिर्मोक्षः । ततो नित्यासत्त्वमसिद्धमित्यर्थः । गैत्वा प्राप्तिः किं संयोग-  
लक्षणा तादात्म्यलक्षणा वा, नोभयथाऽपीत्याह—**न सर्वगतत्वा**दिति ।

गन्धैश्वर्यादिश्रुतिविरोध इति चेत् । अथापि स्याद्यद्यप्राप्यो मोक्षस्तदा  
गतिश्रुतीनां “**स एकधा**” “**स यदि प्रिवृलोककामो भवति**” “**स्त्रीभिर्वा**  
**यान्नेर्वा**” इत्यादिश्रुतीनां च कोपः स्यादिति चेत् । **न** । कार्यब्रह्मविष-  
यत्वात्तासाम् । कार्यं हि ब्रह्मणि रूपादयः स्युर्न कारणे “**एकमेवाद्वि-**  
**तीयं**” यन्न नान्यत्पश्यति” “**तत्केन कं पश्येत्**” इत्यादिश्रुतिभ्यः ।  
विरोधाच्च विद्याकर्मणोः समुच्चयानुपपत्तिः । प्रविलीनकर्त्रादिकारकवि-  
शेषतत्त्वविषया हि विद्या तद्विपरीतकारकसाध्येन कर्मणा विरुध्यते ।  
न ह्येकं वस्तु परमार्थतः कर्त्रादिविशेषवत्तच्छून्यं चेत्युभयथा द्रष्टुं शक्यते ।  
अवश्यं ह्यन्यतरन्मिथ्या स्यादन्यतरस्य च मिथ्यात्वप्रसङ्गे युक्तं यत्स्वा-  
भाविकाज्ञानविषयस्य द्वैतस्य मिथ्यात्वम्, “**यत्र हि द्वैतसिव भवति**”  
**मुत्योः स मुत्युमाप्नोति**” “**अथ यत्रान्यत्पश्यति तदल्पम्**” “**अन्योऽ-**  
**सावन्योऽहमस्मि**” “**उदरमन्तरं कुरुते**” “**अथ तस्य भयं भवति**”  
इत्यादिश्रुतिशतेभ्यः । सत्यत्वं चैकत्वस्यैकधैवानुद्गष्टव्यम् । “**एकमेवाद्विती-**  
**यम्**” “**ब्रह्मैवेद\* सर्वम्**” “**आत्मैवेद\* सर्वम्**” इत्यादिश्रुतिभ्यः । न च  
संपदानादिकारकभेदादर्शने कर्मोपपद्यते । अन्यत्वदर्शनापवादश्च विद्या-  
विषये सहस्रशः श्रूयते । अतो विरोधो विद्याकर्मणोः । अतश्च समुच्चयानु-  
पपत्तिः ।

१ ग. °बन्धे हे° । २ ज. °कार्ये° । ३ क. °स्तिपूर्वस्य । ४ छ. गत्या । ५ च. मोक्षोऽस्ति  
तदा ।

४० आनन्दगिरिकृतटीकासंवलितशांकरभाष्यसमेता—[शिक्षाध्याये—

गत्यादिश्रुतेस्तात्पर्यं शङ्कापूर्वकं दर्शयति—**गद्यैश्चर्येत्यादिना** । समुच्चयमन्युप-  
गम्य कर्मकार्यं किञ्चिन्मोक्षे न संभवतीत्युक्तम् । सोऽपि न संभवतीत्याह—**विरोधा-**  
**च्चेत्यादिना** ।

तत्र यदुक्तं संहताभ्यां विद्याकर्मभ्यां मोक्ष इति । अनुपपन्नं तत् ।  
विहितत्वात्कर्मणाम् । श्रुतिविरोध इति चेत् । यद्युपपद्य कर्त्रादिकार-  
कविशेषमात्मैकत्वविज्ञानं विधीयते । सर्पादिभ्रान्तिविज्ञानोपमर्दकर-  
ज्ज्वादिविषयविज्ञानवत्प्राप्तः कर्मविधिश्रुतीनां निर्धिषयत्वाद्बिरोधः ।  
विहितानि च कर्माणि । स च विरोधो न युक्तः । प्रमाणत्वा-  
च्छ्रुतीनामिति चेन्न पुरुषार्थोपदेशपरत्वाच्छ्रुतीनाम् ।

यदि कर्त्रादिकारकभेदस्य सत्यत्वांशमपबाध्य ब्रह्मज्ञानमुपदिश्यते तदा मिथ्यार्थत्वाकर्म-  
विधीनामप्रामाण्यं स्यादित्याह—**विहितत्वादिति** । शङ्कां विवृणोति—**युद्धीत्यादिना** ।  
अध्ययनविधिगृहीतानां श्रुतीनां पुरुषार्थोपदेशकत्वेन प्रामाण्यं वक्तव्यम् । न तु भेदस्य सत्य-  
त्वेन ततः प्रसिद्धिसिद्धं कारकादिभेदमर्थक्रियासमर्थमादाय प्रवृत्तानां प्रामाण्यं न विरु-  
ध्यते इत्याह—**न पुरुषार्थेति** ।

विद्योपदेशपरा तावच्छ्रुतिः संसारात्पुरुषो मोक्षयितव्य इति संसार-  
हेतोरविद्याया विद्यया निवृत्तिः कर्तव्येति विद्याप्रकाशकत्वेन प्रवृत्तेति न  
विरोधः । एवमपि कर्त्रादिकारकसद्भावप्रतिपादनपरं शास्त्रं विरुध्यत एवेति  
चेन्न । यथाप्राप्तमेव कारकास्तित्वमुपादायोपात्तदुरितक्षयार्थं कर्माणि  
विदधच्छास्त्रं मुमुक्षुणां फलार्थिनां च फलसाधनं न कारकास्तित्वे व्यापि-  
यते । उपचितदुरितप्रतिबन्धस्य हि विद्योत्पत्तिर्नावकल्पते । तत्क्षये च  
विद्योत्पत्तिः स्यात्ततश्चाविद्यानिवृत्तिस्तत आत्यन्तिकः संसारोपरमः ।

संग्रहवाक्यं विवृणोति—**विद्योपदेशपरा तावदित्यादिना** ।

अस्मिन् चानात्मदर्शिनो ह्यनात्मविषयः कामः । कामयमानश्च करोति  
कर्माणि । ततस्तत्फलोपभोगाय शरीराद्युपादानलक्षणः संसारः ।  
तद्यतिरेकेणाऽऽत्मैकत्वदर्शिनो विषयाभावात्कामानुत्पत्तिरात्मनि चान-  
न्यत्वात्कामानुत्पत्तौ स्वात्मन्यवस्थानं मोक्ष इत्यतोऽपि विद्याकर्मणो-  
र्विरोधः ।

पूर्वं सत्यमिथ्याविषयत्वेन विद्याकर्मणोर्विरोधमादाय समुच्चयो निरस्तः । इदानीं काम्य-  
कामिविषयत्वेन विरोधमाह—अपि ज्ञेत्यादिना ।

विरोधादेव च विद्या मोक्षं प्रति न कर्माण्यपेक्षते । स्वात्मलाभे तु  
पूर्वोपचितप्रतिबन्धापनयद्वारेण विद्याहेतुत्वं प्रतिपद्यन्ते कर्माणि नित्या-  
नीति । अत एवास्मिन्प्रकरणे उपन्यस्तानि कर्माणीत्यवोचाम । एवं  
चाविरोधः कर्मविधिश्रुतीनाम् । अतः केवलाया एव विद्यायाः परं श्रेय  
इति सिद्धम् ।

समसमुच्चयं निरस्य गुणप्रधानभावेनापि समुच्चयं निरस्यति—विरोधादेव चेति ।  
विद्या चेत्कर्माणि स्वफले नापेक्षते विरुद्धत्वाभ्रिदण्डीधर्मवद्वतुगमनं कथं तर्हि विद्यासन्निधाने  
कर्मणां पाठ इत्यत आह—स्वात्मलाभे त्विति । कर्मणां विद्यासाधनत्वं श्रुत्वा गार्ह-  
स्थ्यमेवैकमनुष्ठेयमिति प्रत्यवतिष्ठन्ते कर्मजडाः ।

एवं तर्ह्याश्रमान्तरानुपपत्तिः । कर्मनिमित्तत्वाद्विद्योत्पत्तेः । गार्हस्थ्ये  
च विहितानि कर्माणीत्यैकाश्रम्यमेव । अतश्च यावज्जीवादिश्रुतयोऽनु-  
कूलतराः । न । कर्मनिकत्वात् । न ह्यग्निहोत्रादीन्येव कर्माणि । ब्रह्म-  
चर्यं तपः सत्यवदनं शमो दमोऽहिंसेत्येवमादीन्यपि कर्माणीतराश्रमप्रसि-  
द्धानि विद्योत्पत्तौ साधकतमान्यसंकीर्णत्वाद्विद्यन्ते ध्यानधारणादिल-  
क्षणानि च । वक्ष्यति च—“तपसा ब्रह्म विजिज्ञासस्व” इति ।  
जन्मान्तरकृतकर्मभ्यश्च प्रागपि गार्हस्थ्येद्विद्योत्पत्तिसंभवात्कर्मार्थ-  
त्वाच्च गार्हस्थ्यप्रतिपत्तेः कर्मसाध्यायां च विद्यायां सत्यां गार्हस्थ्यप्र-  
तिपत्तिरनर्थिकैव । लोकार्थत्वाच्च पुत्रादीनाम् । पुत्रादिसाध्येभ्यश्चायं  
लोकः पितृलोको देवलोक इत्येतेभ्यो व्यावृत्तकामस्य नित्यसिद्धात्म  
लोकदर्शनः कर्मणि प्रयोजनमपश्यतः कथं प्रवृत्तिरुपपद्यते । प्रतिपन्न-  
गार्हस्थ्यस्यापि विद्योत्पत्तौ विद्यापरिपाकाद्विरक्तस्य कर्मसु प्रयोजनम-  
पश्यतः कर्मभ्यो निवृत्तिरेव स्यात् । “प्रवृत्तिप्रन्वा अरेऽहमस्मा-  
त्स्थानादस्मि” इत्येवमादिश्रुतिलिङ्गदर्शनात् । कर्म प्रति श्रुतेर्यत्नाधि-  
क्यदर्शनाद्युक्तमिति श्रद्धेदग्निहोत्रादिकर्म प्रति श्रुतेरधिको यत्नो मह्यंश्च  
कर्मण्यायासोऽनेकसाधनसाध्यत्वाद्ग्निहोत्रादीनाम् । तपोब्रह्मचर्या-  
दीनां चेताराश्रमकर्मणां गार्हस्थ्येऽपि समानत्वादल्पसाधनापेक्षत्वाच्चे-  
तरेषां न युक्तस्तुल्यवद्विकल्प आश्रमिभिस्तस्येति ज्ञेयम् । जन्मान्तरकृ-  
तानुग्रहात् ।

प्रवं तर्हीति । श्रुतिस्मृतिष्वाश्रमान्तराणामपि विहितत्वाविशेषात्तदीयकर्मसु कर्म-  
त्वाविशेषाच्च ग्राम्यधर्मरागिणामेवैतच्चोद्यमित्याह—**न कर्मानेकत्वादिति । असं-  
कीर्णत्वादिति ।** हिंसाद्यार्मिश्रितत्वादित्यर्थः । इतश्च कर्मणो विद्यासाधनत्वेऽपि न  
गार्हस्थ्यमावश्यकमित्याह—**जन्मान्तरेति ।** कामिनां गार्हस्थ्यस्यानुष्ठेयत्वेऽपि न  
सर्वैरनुष्ठेयत्वमित्यत्र हेत्वन्तरमाह—**लोकार्थत्वाच्चेत्यादिना ।** गार्हस्थ्यस्यानावश्यक-  
त्वेन वैकल्पिकमनुष्ठानमुक्तं तत्रानुष्ठयबलत्वेन विकल्पमाक्षिपति—**कर्म प्रति श्रुतेरिति ।**

यदुक्तं कर्मणि श्रुतेरधिको यत्न इत्यादि । नासौ दोषः ।  
यतो जन्मान्तरकृतमप्यग्निहोत्रादिलक्षणं कर्म ब्रह्मचर्यादिलक्षणं चानु-  
ग्राहकं भवति विद्योत्पत्तिं प्रति । येन जन्मनैव विरक्ता दृश्यन्ते केचि-  
त् । केचित्तु कर्मसु प्रवृत्ता अविरक्ता विद्याविद्वेषिणः । तस्माज्जन्मा-  
न्तरकृतसंस्कारेभ्यो विरक्तानामाश्रमान्तरप्रतिपत्तिरेवेप्यते कर्मफलबा-  
हुल्याच्च पुत्रस्वर्गब्रह्मवर्चसादिलक्षणस्य कर्मफलस्यासंख्येयत्वात् ।  
तत्प्रति च पुरुषाणां कामबाहुल्यात्तदर्थः श्रुतेरधिको यत्नः कर्मसूपप-  
द्यते । आशिषां बाहुल्यदर्शनाद्विदुं मे स्याद्विदुं मे स्यादित्युपायत्वाच्च ।  
उपायभूतानि हि कर्माणि विद्यां प्रतीत्यवोचाम । उपायेऽधिको यत्नः  
कर्तव्यो नोपेये ।

जन्मान्तरकृतानुग्रहादिति परिहारभाष्यं विवृणोति—यदुक्तमित्यादिना । कर्मणि  
यत्नाधिक्यस्यान्यथासिद्धत्वाद्विकल्पविघातकत्वं न संभवतीत्यर्थः ।

कर्मविमिश्रित्वमद्विद्याया यत्नान्तरानर्थक्यमिति त्रेत्कर्मभ्य एव पूर्वो-  
पचितदुरितप्रतिबन्धक्षयादेव विद्योत्पद्यते त्रेत्कर्मभ्यः पृथगुपनिषच्छ्रव-  
णादियत्नोऽनर्थक इति चेत् । न । नियमाभावात् । न हि प्रतिबन्धक्ष-  
यादेव विद्योत्पद्यते न त्वीश्वरप्रसादतपोध्यानाद्यनुष्ठानादिति निय-  
मोऽस्ति । अहिंसाब्रह्मचर्यादीनां च विद्यां प्रत्युपकारकत्वात्साक्षादेव  
च कारणत्वाच्छ्रवणमनननिदिध्यासनानाम् । अतः सिद्धान्याश्रमान्त-  
राणि । सर्वेषां चाधिकारो विद्यार्या, परं च श्रेयः केवलाया विद्याया  
एवेति सिद्धम् ॥

इति श्रीमत्परमहंसपरिब्राजकाचार्यगोविन्दभगवत्पूज्यपादशिष्यश्रीमच्छंकरभग-

वतः कृतौ तैत्तिरीयोपनिषच्छीक्षाध्यायभाष्ये

द्वादशोऽनुवाकः ॥ १२ ॥

इदानीं गृहस्थाश्रमकर्मणां बहिरङ्गत्वं संन्यासाश्रमकर्मणां त्वन्तरङ्गविधासाधनत्वमिति विशेषं दर्शयितुं चोद्यमुद्गावयति— कर्मनिमित्तत्वादित्यादिना ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां शीक्षाध्याये द्वादशोऽनुवाकः ॥ १२ ॥

शं त्तः शीक्षा\* सह नो यश्छन्दसां भूः स यः पृथिव्योमित्पृतं चाहं  
वेदमनूच्य शं नो द्वादश ॥

शं नो मह इत्यादित्यो नो इतराणि त्रयोविंशतिः ॥

शं नो मित्रः शं वरुणः । शं नो भवत्वयमा । शं

न इन्द्रो बृहस्पतिः । शं नो विष्णुरुरुक्रमः । नमो

ब्रह्मणे । नमस्ते वायो । त्वमेव प्रत्यक्षं ब्रह्मासि ।

त्वमेव प्रत्यक्षं ब्रह्म वदिष्यामि । ऋतं वदि-

ष्यामि । सत्यं वदिष्यामि । तन्मामवतु ।

तद्वक्तारमवतु । अर्वतु माम् । अर्वतु वक्तारम् ।

ॐ शान्तिः शान्तिः शान्तिः ।

हरिः ॐ ।

इति छण्णयजुर्वेदीयतैत्तिरीयोपनिषदि प्रथमः शीक्षाध्यायः

समाप्तः\* ॥ १ ॥

इति श्रीमत्परमहंसपरिव्राजकाचार्यश्रीमद्भोविन्दभगवत्पूज्यपादाशिष्यस्य

शंकरभगवतः कृतौ तैत्तिरीयोपनिषद्भाष्ये प्रथमः

शीक्षाध्यायः ॥ १ ॥

इति श्रीमत्परमहंसपरिव्राजकाचार्यश्रीमच्छंकरभगवत्पूज्यपादाशिष्यश्रीमद्भ-

गवदानन्दज्ञानविरचितायां तैत्तिरीयोपनिषच्छंकरभाष्यटीकायां

प्रथमः शीक्षाध्यायः ॥ १ ॥

\* तैत्तिरीयारण्यकक्रमेण सूत्रमप्रपादकृत्स्व सूमाप्तिरत्र ।



## अथ तैत्तिरीयोपनिषदि

द्वितीयो ब्रह्मवह्न्यध्यायः ।

तत्र प्रथमोऽनुवाकः ।

हरिः ॐ ।

शं नो मित्रः शं वरुणः । शं नो भवत्वर्च्यमा । शं  
न इन्द्रो बृहस्पतिः । शं नो विष्णुरुरुक्रमः । नमो  
ब्रह्मणे । नमस्ते वायो । त्वमेव प्रत्यक्षं ब्रह्मासि ।  
त्वमेव प्रत्यक्षं ब्रह्म वदिष्यामि । क्रतं वदि-  
ष्यामि । सत्यं वदिष्यामि । तन्मामवतु ।  
तद्वक्तारमवतु । अवतु माम् । अवतु वक्तारम् ॥  
सह नाववतु । सह नो भुनक्तु । सह वीथीं  
करवावहे । तेजस्वि नावधीतमस्तु मा विद्वि-  
षावहे । ॐ शान्तिः शान्तिः शान्तिः ।

शं नो मित्र इत्याद्यतीतविद्याप्राप्त्युपसर्गप्रशमनार्था शान्तिः  
पठिता । इदानीं तु वक्ष्यमाणब्रह्मविद्याप्राप्त्युपसर्गोपशमनार्था शान्तिः  
पठ्यते—शं नो मित्र इति सह नाववत्विति च । शं नो मित्र इत्यादि  
पूर्ववत्स्पष्टम् । सह नाववतु चै शिष्याचार्यौ सहैवाद्भुतु रक्षतु । सह नो  
भुनक्तु भोजयतु । सह वीथीं विद्यादिनिमित्तं सामर्थ्यं ब्रह्मब्रह्मै निर्वर्त-  
यावहे । तेजस्वि नावावयोस्तेजस्विनोऽधीतं स्वधीतमस्तु । अर्थज्ञानयो-  
ग्यमस्त्वित्यर्थः । मा विद्विषावहे विद्याग्रहणनिमित्तं शिष्यस्याऽऽचा-  
र्यस्य वा प्रमादकृतादन्यायाद्विद्वेषः प्राप्तस्तच्छमनायेयमाशीर्षं विद्वि-  
षावहा इति । भैवेतरेतरं विद्वेषमापद्यावहे । शान्तिः शान्तिः शान्तिरिति

त्रिर्वचनमुक्तार्थम् । वक्ष्यमाणविद्याविघ्नप्रशमनार्थं चेयं शान्तिः । अविघ्नेनाऽऽत्माविद्याप्राप्तिराशास्यते तन्मूलं हि परं श्रेय इति ।

शान्तिद्वयस्यापौनरुक्त्यमाह—शं नो म्निव इति । इदानीं परविद्यार्थिनमप्यवतु साधारण्येन मया पूर्वं प्रार्थितत्वादित्यर्थः । असाधारण्येन परविद्योपसर्गशान्त्यर्थमाह—सह नाववच्चिति । साधारण्योस्तेजस्विनोरश्रीतं तेजस्व्यस्मिन्निति योजना ।

### ॐ ब्रह्मविदाप्नोति परम् ।

संहिताद्विविषयाणि कर्मभिरविरुद्धान्युपासनान्युक्तानि । अनन्तरं चान्तःसोपाधिकात्मदर्शनमुक्तं व्याहृतिद्वारेण स्वाराज्यफलम् । न चैतावताऽशेषतः संसारबीजस्योपमर्दनमस्तीत्यतोऽशेषोपद्रवबीजस्याज्ञानस्य निवृत्त्यर्थं विधूतसर्वोपाधिविशेषात्मदर्शनार्थमिदमारभ्यते ब्रह्मविदाप्नोति परमित्यादि । प्रयोजनं चास्या ब्रह्मविद्याया अविद्यानिवृत्तिस्तत आत्यन्तिकः संसाराभावः । वक्ष्यति च—“ विद्वाञ्ज विभैति कुमश्चन ” इति । संसारनिमित्ते च सत्यभयं प्रतिष्ठां च विन्दत इत्यनुपपन्नम् । “ कृताकृते पुण्यपापे न तपतः ” इति च । अतोऽवगम्यतेऽस्माद्विज्ञानात्सर्वात्मब्रह्मविषयादात्यन्तिकः संसाराभाव इति । स्वयमेव च प्रयोजनमाह ब्रह्मविदाप्नोति परमित्यादावेव संबन्धप्रयोजनज्ञापनार्थम् । निज्ञातयोर्हि संबन्धप्रयोजनयोर्विद्याश्रवणग्रहणधारणाभ्यासार्थं प्रवर्तते । श्रवणादिपूर्वकं हि विद्याफलम् “ श्रोतव्यो मन्तव्यो निदिध्यासितव्यः ” इत्यादिश्रुत्यन्तरेभ्यः । ब्रह्मविद्ब्रह्मोति वक्ष्यमाणलक्षणं बृहत्तमत्वाद्ब्रह्म तद्वेत्ति विजानातीति ब्रह्मविदाप्नोति परं निरतिशयं तदेव ब्रह्म परम् । न ह्यन्यस्य विज्ञानादन्यस्य प्राप्तिः । स्पष्टं च श्रुत्यन्तरं ब्रह्मप्राप्तिमेव ब्रह्मविदो दर्शयति “ स यो ह वै तत्परमं ब्रह्म वेद ब्रह्मैव भवति ” इत्यादि ।

वृत्तानुवादपूर्वकमानन्दबल्ल्यास्तात्पर्यमाह—संहितादीत्यादिना । उक्तं यथा पूर्वमाप्नोति स्वाराज्यमित्यपरविद्याफलमुक्तं संसारगोचरमेव तथा परविद्याफलमपि “ मोऽश्नते सर्वान्कामान् ” इति सर्वविषयसाध्यानन्दात्संसारगोचरानेव दर्शयिष्यति कथमात्यन्तिकः संसाराभाव इत्यत आह—प्रयोजनं चाऽयम् इति । सर्वकामशब्देन निरतिशयानन्दाभिव्यक्तिर्विवक्षिता । सा च स्वभावानन्दानभिव्यक्तिरूपाविद्यानिवृत्तिरेवेति न संसारगोचरं फलमित्यर्थः । आद्यवाक्यस्यावान्तरतात्पर्यमाह—स्वयमेव ज्ञेति । विद्यैव केवलया

मोक्षः साधयितुं शक्यते । ब्रह्मविदितिविशेषणात्संबन्धज्ञापनस्य पुरुषाकाङ्क्षाविषयतया पर-  
प्राप्तिः प्रयोजनं विद्याया इति ज्ञापनस्य वा कुत्रोपयोग इत्याशङ्क्य यज्ञादिपरित्यागेन  
वेदान्तश्रवणादावेव मुमुक्षुणा प्रवर्तितव्यमित्यत्रेत्याह— जिज्ञातयोर्हीति । पुरशब्देनोक्त-  
ष्टमुच्यते । कथं ब्रह्मेति व्याख्यायते तत्राऽऽह— न हीति ।

जनु सर्वगतं सर्वस्याऽऽत्मभूतं ब्रह्म वक्ष्यति । अतो नाऽऽप्यं, प्राप्ति-  
श्चान्यस्यान्येन परिच्छिन्नस्य च परिच्छिन्नेन दृष्टा । अपरिच्छिन्नं  
सर्वात्मकं च ब्रह्मेत्यतः परिच्छिन्नवदनात्मवच्च तस्याऽऽतिरनुपपन्ना ।  
नायं दोषः । कथम् । दर्शनादर्शनापेक्षत्वाद्ब्रह्मण आप्त्यनाप्तयोः ।  
परमार्थतो ब्रह्मरूपस्यापि सतोऽस्य जीवस्य भूतमात्राकृतबाह्यपरिच्छि-  
न्नान्नमयाद्यात्मदर्शिनस्तदासक्तचेतसः प्रकृतसंख्यापूरणस्याऽऽत्मनोऽव्य-  
वहितस्यापि बाह्यसंख्येयविषयासक्तचित्ततया स्वरूपाभावदर्शनवत्पर-  
मार्थब्रह्मस्वरूपाभावदर्शनलक्षणयाऽविद्ययाऽन्नमयादीन्बाह्याननात्मन  
आत्मत्वेन प्रतिपन्नत्वाद्ब्रह्ममयाद्यनात्मभ्यो नान्योऽहमस्मीत्यभिमान्यते ।  
एवमविद्ययाऽऽत्मभूतमपि ब्रह्मानाप्तं स्यात् । तस्यैवमविद्ययाऽनाप्तब्रह्म-  
स्वरूपस्य प्रकृतसंख्यापूरणस्याऽऽत्मनोऽविद्ययाऽनाप्तस्य सतः केनचि-  
त्स्मारितस्य पुनस्तस्यैव विद्ययाऽऽतिर्यथा तथा श्रुत्युपदिष्टस्य सर्वात्म-  
ब्रह्मण आत्मत्वदर्शनेन विद्यया तदातिरुपपद्यत एव ।

आप्नोतिशब्दस्यौपचारिकमर्थं दर्शयितुं शङ्कामुत्वेन मुख्यार्थे बाधकमाह— ननु सर्व-  
गतमित्यादिना । परमार्थतो ब्रह्मस्वरूपस्यापि सतो जीवस्याविद्यया ब्रह्मानाप्तं स्यादिति  
संबन्धः । भूतमात्राभिर्भूतांशैः कृता ये बाह्याः परिच्छिन्नाश्चान्नमयादयस्तदात्मत्वदर्शिन  
इत्यविद्याया विक्षेपकत्वं स्वरूपमुक्तम् । परमार्थं ब्रह्मस्वरूपं नास्तौत्यभावदर्शनमावरणलक्षणं  
लिङ्गं यस्याः सा तथोक्ता । स्वरूपेऽप्यग्रहणविपर्ययौ भवत इत्यत्र दृष्टान्तमाह— प्रकृ-  
तेति । प्रकृतसंख्यापूरणस्य दशमस्य नवैव कथं वर्तामह इति विपर्ययः स्वरूपादर्शनं च  
यथेत्यर्थः । अदर्शननिमित्तामनासि विविच्य दर्शननिमित्तामनासि विवृणोति— तस्यैवमिति ।

ब्रह्मविद्याप्नोति परमिति वाक्यं सूत्रभूतं, सर्वस्य वल्लयर्थस्य ब्रह्मविद्या-  
प्नोति परमित्यनेन वाक्येन वेद्यतया सूत्रितस्य ब्रह्मणोऽनिर्धारितस्वरूपवि-  
शेषस्य सर्वतो व्यावृत्तस्वरूपविशेषसमर्पणसमर्थस्य लक्षणस्याभिधानेन  
स्वरूपनिर्धारणायम्विशेषेण चोक्तवेदनस्य ब्रह्मणो वक्ष्यमाणलक्षणस्य

विशेषेण प्रत्यगात्मतयाऽनन्यरूपेण विज्ञेयत्वाय ब्रह्मविद्याफलं च ब्रह्म-  
विदो यत्परब्रह्मप्राप्तिलक्षणमुक्तं स सर्वात्मभावः सर्वसंसारधर्मातीतब्र-  
ह्मस्वरूपत्वमेव नान्यदित्येतत्प्रदर्शनायैषर्गुदाह्रियते—

**तदेष्टाऽभ्युक्ता । सत्यं ज्ञानमनन्तं ब्रह्म ।**

तदेष्टाऽभ्युक्तेति । तत्तस्मिन्नेव ब्राह्मणवाक्योक्तेऽर्थ एषर्गभ्युक्ताऽऽ-  
न्नाता । सत्यं ज्ञानमनन्तं ब्रह्मेति ब्रह्मणो लक्षणार्थं वाक्यम् । सत्या-  
दीनि हि त्रीणि विशेषणार्थानि पदानि विशेष्यस्य ब्रह्मणः । विशेष्यं  
ब्रह्म विवक्षितत्वाद्द्वेद्यतया । विशेषणविशेष्यत्वादेव सत्यादीन्येकविभ-  
क्त्यन्तानि पदानि समानाधिकरणानि । सत्यादिभिस्त्रिभिर्विशेषणैर्विशे-  
ष्यमाणं ब्रह्म विशेष्यान्तरेभ्यो निर्धार्यते । एवं हि तज्ज्ञानं भवति यद्-  
न्येभ्यो निर्धारितम् । यथा लोके नीलं महत्सुगन्ध्युत्पलमिति ।

आद्यं ब्राह्मणवाक्यं व्याख्यायोत्तरं मन्त्रं संक्षेपतोऽर्थकथनेनावतारयति—**ब्रह्मविदा-  
प्रोतीत्यादिना । सर्वतो व्यावृत्तो यः स्वरूपविशेषस्तस्मिन्नेषेण समर्थस्य लक्षणस्या-  
भिधानेन स्वरूपनिर्धारणायैषर्गुदाह्रियत इति संबन्धः । बृहत्वाब्रह्मेति व्युत्पत्तिबलेनास्ति  
किमपि महद्ब्रह्मस्त्वित्यविशेषेण प्रतीयते । ततो लक्ष्योद्देशेन लक्षणविधानमिति प्रसिद्धि-  
रूपपद्यते । अव्याकृतादि ब्रह्मशब्दवाच्यतया सजातीयं घटादि विजातीयम् । तस्मात्स-  
जातीयविजातीयव्यावर्तकतया सत्यादिलक्षणस्य लक्षणत्वप्रसिद्धिरूपपद्यते । लक्षणाभि-  
धानद्वारेण स्वरूपविशेषप्रतिपादने तात्पर्यमिति वाक्यस्य व्यर्थतादोषः परिहृतः । पूर्वत्र  
ब्रह्मविदित्यनेनाविशेषेणोक्तं वेदानं यस्य ब्रह्मणस्तस्य यो वेद निहितं गुहाग्रामित्यनेन  
प्रत्यगात्मतया वेदानं वक्तव्यमित्येवमर्था चर्गुदाह्रियत इत्याह—अविशेषेण चेति ।  
आपातप्रतिपन्नं विशेषणविशेष्यभावमादाय पदानि विभजते—सत्यादीनि हि त्रीणीति ।  
**विशेषणार्थानीति ।** व्यावृत्त्यर्थानि । कुतो विशेषणविशेष्यभावप्रतीतिरित्यत आह—  
**विशेषणविशेष्यत्वाद्देवेति ।** नीलं महत्सुगन्ध्युत्पलमित्यादौ सत्येव विशेषण-  
विशेष्यभावे समानाधिकरणत्वैकविभक्त्यन्तानि प्रसिद्धान्येतान्यपि च तथाभूतानि नाना-  
र्थगतविशेषणविशेष्यभावनिबन्धानानीति गम्यत इत्यर्थः । विशेषणविशेष्यभावस्य फलमाह—  
**एवं हीति ।****

**तन् विशेष्यं विशेषणान्तरं व्यभिचरद्विशेष्यते । यथा नीलं रक्तं  
चोत्पलमिति । यदा ह्यनेकानि द्रव्याण्येकजातीयान्यनेकविशेषणयो-**

गीनि तदा विशेषणस्यार्थवत्त्वम् । न ह्येकस्मिन्नेव वस्तुनि विशेषणान्त-  
रायोगाद्यथाऽसावेक आदित्य इति तथैकमेव च ब्रह्म न ब्रह्मान्तराणि  
येभ्यो विशेष्येत नीलोत्पलवत् । ॥३॥ लक्षणार्थत्वाद्विशेषणानाम् । अयं  
द्वेषः । कस्मात् । यस्माल्लक्षणार्थप्रधानानि विशेषणानि न विशेषण-  
प्रधानान्येव । कः पुनर्लक्षणलक्ष्ययोर्विशेषणविशेष्ययोर्वा विशेष इति ।  
उच्यते । समानजातीयेभ्य एव निवर्तकानि विशेषणानि, विशेष्यस्य  
लक्षणं तु सर्वत एव, यथाऽवकाशदान्नाकाशमिति । लक्षणार्थं च  
वाक्यमित्यवोचाम ।

विशेषणविशेष्यभावमाक्षिपति— नन्विति । नीलत्वं व्यभिचरदुत्पलं रक्तमपि संभव-  
तीति नीलं विशेषणं घट्टे, न तथा सत्यत्वादिकं व्यभिचरद्ब्रह्मान्तरं लोके प्रसिद्धम् ।  
ततः सजातीयव्यवच्छेद्यस्याभावाद्विशेषणविशेष्यभावो न घटत इत्यर्थः । विशेषणविशेष्य-  
भावस्य तात्पर्येणाप्रतिपाद्यत्वादन्याकृतादिशास्त्रीयब्रह्मपदार्थव्यवच्छेदेनानिर्वाच्याविशेषणविशे-  
ष्यभावसंभवात्तद्वारेण ब्रह्मलक्षणं विवक्षितमित्याह— ज्ञेति । संग्रहवाक्यं विवृणोति—  
नायं द्वेष इत्यादिना । सर्वत एवेति । सजातीयाद्विजातीयाच्च यथा महाभूत-  
त्वेन सदृशभावात्पृथिव्यादेर्विसदृशाच्चाऽऽत्मादेरकाशस्य व्यावर्तकमवकाशदातृत्वमित्यर्थः ।  
एतदुक्तं भवति— अतिव्याप्त्यादिरहितो व्यावर्तको धर्मो लक्षणं न्यायविशेष इति श्रीमां-  
सुकाः । ब्रह्मपदव्युत्पत्तिबलेन यदविशेषतः प्रतिपन्नं किञ्चिन्महदस्तीति तत्सत्यं ज्ञानमनन्त-  
मनृतजडपरिच्छेदेविरोधिस्वरूपमिति विशेषतः प्रतिपत्तव्यमिति विशेषावगातिशेषभूतं लक्षणं  
प्रमितिसु प्रमाणादेवेति तार्किकाः । पुनर्लक्षणं केवलव्यतिरेक्यनुमानमाचक्षते तदा  
लक्षणादेव स्वभावविशेषप्रमितिः । यथा गुणवद्द्रव्यमिति लक्षणाद्गुणाश्रयत्वयोग्यत्वभाव-  
विशेषस्य प्रमितिः सामान्यप्रतिपन्नस्य द्रव्यपदाभिधेयस्य भवति । यद्वा व्यवहारसिद्धिः  
फलं गुणवद्द्रव्यमिति व्यवहर्तव्यं गुणवत्त्वान्न यदेवं न तदेवं यथा रूपं तथा सत्यत्वादि-  
मद्ब्रह्मेति व्यवहर्तव्यं सत्यत्वादिमत्त्वान्न यदेवं न तदेवं यथा घट इति । एतच्च स्वप्नयु-  
क्त्यसहमानमपि व्यवहाराङ्गं भवतीति नातीव सूक्ष्मेक्षिका कार्या ।

सत्यादिशब्दा न परस्परं संबध्यन्ते परार्थत्वाद्विशेष्यार्था हि ते ।  
अत एकैको विशेषणशब्दः परस्परं निरपेक्षो ब्रह्मशब्देन संबध्यते ।  
सत्यं ब्रह्म ज्ञानं ब्रह्मानन्तं ब्रह्मेति । सत्यमिति यद्द्रूपेण यन्निश्चितं  
तद्द्रूपं न व्यभिचरति तत्सत्यं यद्द्रूपेण निश्चितं यत्तद्द्रूपं व्यभिचरद्वनृत-  
मित्युच्यते । अतो विकारोऽनृतं “ वाञ्छारम्भणं विकारो नामधेयं मृत्ति-

केत्येव सत्यम् ” एवं सदेव सत्यमित्यवधारणादतः सत्यं ब्रह्मेति ब्रह्म-  
विकारान्निवर्तयति । अतः कारणत्वं प्राप्तं ब्रह्मणः । कारणस्य च कार-  
कत्वं वस्तुत्वान्मृद्वदचिद्रूपता च प्राप्ताऽत इदमुच्यते ज्ञानं ब्रह्मेति । ज्ञानं  
ज्ञप्तिरवबोधो भावसाधनो ज्ञानशब्दो ब्रह्मविशेषणत्वात्सत्यानन्ताभ्यां  
सह । न हि सत्यताऽनन्तता च ज्ञानकर्तृत्वे सत्युपपद्यते । ज्ञानकर्तृत्वेन हि  
विक्रियमाणं कथं सत्यं भवेदनन्तं च । यद्धि न कुतश्चित्प्रविभज्यते  
तदनन्तम् । ज्ञानकर्तृत्वे च ज्ञेयज्ञानाभ्यां प्रविभक्तमित्यनन्तता न स्यात् ।  
“यत्र नान्यद्विजानाति स भूमा” “अथ यत्रान्यद्विजानाति तदल्पम्”  
इति श्रुत्यन्तरात् ।

पुनर्विशेषणविशेष्यभावपक्षमवलम्ब्याऽऽह—सत्यादिशब्दा इति । सत्यं ब्रह्मेत्युक्ते  
जाड्यव्यावृत्तिः परिच्छेदव्यावृत्तिश्च यद्यपि लभ्यते जडस्य परिच्छिन्नस्य सर्वस्यानृतत्वाज्ज्ञानं  
ब्रह्मेत्युक्ते चानृतपरिच्छेदव्यावृत्तिर्लभ्यते स्वप्रकाशस्य बाधाविषयत्वात्परिच्छेदग्राहकप्रमाणा-  
विषयत्वाच्च लक्षणमपि चैकैकं वैकल्पिकमदुष्टं तथाऽपि मन्दमतिव्युत्पादनाय स्यात्सत्यादि-  
पदार्थव्याख्यानपूर्वकं प्रत्येकं व्यावर्त्यमाह—सत्यमिति यद्वूपेणेत्यादिना ! भाव-  
साधन इति । भावव्युत्पत्तिकः । क्रियासामान्यं यद्यप्यन्यत्र भाव उच्यते तथाऽप्यत्र  
निर्विशेषं चिन्मात्रं भावव्युत्पत्त्या लक्ष्यते सत्यादिशब्दसंनिधानादिति द्रष्टव्यम् ।

ज्ञान्यद्विजानातीति विशेषप्रतिषेधादात्मानं विजानातीति ज्ञेयम् । भूम-  
लक्षणविधिपरत्वाद्वाक्यस्य । यत्र ज्ञानग्रहणग्रहणीत्यादि भूमी लक्षणविधि-  
परं वाक्यम् । यथा प्रसिद्धमेवान्योऽन्यत्पश्यतीत्येतदुपादाय यत्र तन्नास्ति  
स भूमेति भूमस्वरूपं तत्र ज्ञाप्यतेऽन्यग्रहणस्य प्राप्तप्रतिषेधार्थत्वाच्च  
स्वात्मनि क्रियास्तित्वपरं वाक्यम् । स्वात्मनि च भेदाभावाद्विज्ञानानुप-  
पत्तिः । आत्मनश्च विज्ञेयत्वे ज्ञात्रभावप्रसङ्गः । ज्ञेयत्वेनैव विनियुक्तत्वात् ।  
एक एवाऽऽत्मा ज्ञेयत्वेन ज्ञातृत्वेन चोभयथा भवतीति ज्ञेयम् । युगप-  
द्वनंशत्वात् । न हि निरवयवस्य युगपज्ज्ञेयज्ञातृत्वोपपत्तिः । आत्मनश्च  
घटादिवद्विज्ञेयत्वे ज्ञानोपदेशानर्थक्यम् । न हि घटादिवत्प्रसिद्धस्य  
ज्ञानोपदेशोऽर्थवान् । तस्माज्ज्ञातृत्वे सत्यानन्त्यानुपपत्तिः । सन्मात्रत्वं  
चानुपपन्नं ज्ञानकर्तृत्वादिविशेषवत्त्वे सति । सन्मात्रत्वं च सत्यत्वम्,  
तत्सत्यमिति श्रुत्यन्तरात् । तस्मात्सत्यानन्तशब्दाभ्यां सह विशेषणत्वेन  
ज्ञानशब्दस्य प्रयोगाद्भावसाधनो ज्ञानशब्दः । ज्ञानं ब्रह्मेति कर्तृत्वादि-

कारकनिवृत्त्यर्थं सृष्टादिवदचिद्रूपतानिवृत्त्यर्थं च प्रयुज्यते । ज्ञानं ब्रह्मेति-  
वचनात्प्राप्तमन्तवत्त्वम् । लौकिकस्य ज्ञानस्यान्तवत्त्वदर्शनात् । अतस्त-  
न्निवृत्त्यर्थमाह—अत्रन्तमिति ।

विशेषनिषेधः शेषाम्यदृष्टाविषय इति न्यायेन प्राप्तिकं स्वज्ञातृत्वे तात्पर्यमाशङ्क्य  
निषेधति—नान्यद्विज्ञानादीत्यादिना । कर्तृत्वं कर्मत्वं चैकक्रियावच्छिन्नं धर्मद्वयं  
भिन्नाधिकरणं प्रसिद्धम् । स्वात्मनि च भेदाभावान्निरूपपत्तिके स्वज्ञातृत्वे तात्पर्यं कल्पयितुं  
न शक्यत इत्याह—स्वात्मनि चेति ।

सत्यादीनामनृतादिधर्मनिवृत्तिपरत्वाद्दिशेष्यस्य ब्रह्मण उत्पलादिवद-  
प्रसिद्धत्वात् ।

“सृगतुष्णाः सन्नातः खपुष्पकृतशेखरः ।

एष बन्ध्यासुतो याति शशशृङ्गधनुर्धरः” ॥

इतिवच्छून्यार्थतैव प्राप्ता सत्यादिवाक्यस्येति चेन्न लक्षणार्थत्वान् ।  
विशेषणत्वेऽपि सत्यादीनां लक्षणार्थप्राधान्यमित्यवोचाम । शून्ये हि  
लक्ष्येऽनर्थकं लक्षणवचनं लक्षणार्थत्वान्मन्यामहे न शून्यार्थतेति । विशे-  
षणार्थत्वेऽपि च सत्यादीनां स्वार्थापरित्याग एव ।

सत्यादीनि व्यावृत्त्यर्थानोत्पुक्तं तत्र शङ्कते—सत्यादीनामिति । प्रमाणान्तर-  
सिद्धमुत्पलादि विशेष्यं दृष्टं ब्रह्म तु प्रमाणान्तरासिद्धम् । पदमात्रस्याप्रमाणत्वात्सत्यादीनां  
च व्यावृत्त्यर्थत्वादसदर्थं वाक्यं स्यादित्यर्थः । सिद्धत्वमात्रेण विशेष्यत्वे संभवति प्रमाणान्तर-  
विशेषणमनर्थकं केवलव्यतिरेकाभावान्मिथ्यार्थस्य रज्जुसर्पादेः सदधिष्ठानत्वदर्शनात्प्रपञ्च-  
स्यापि दृश्यत्वादिहेतुभिर्मिथ्यात्वेनावगतस्य सदधिष्ठानत्वं संभाव्यते तस्य प्रपञ्चाधिष्ठानतया  
संभावितस्य स्वरूपविशेषलक्षणार्थमिदं वाक्यं ततो नासदर्थत्वमित्याह—न लक्षणार्थ-  
त्वादिति । विशेषणार्थत्वमभ्युपगम्याऽऽह—विशेषणार्थत्वेऽपि चेति । नीलं मह-  
दित्यादिविशेषणपदानि स्वार्थसमर्पणेन तद्विरुद्धव्यावर्तकानि प्रसिद्धानि, तथा सत्यशब्दोऽ-  
प्यबाधितसत्त्वे व्युत्पन्नो ज्ञानशब्दः स्वप्रकाशे विषयसंवेदनेऽवबोधोऽयमाकाश इत्यादावन्त-  
शब्दो व्यापके । ततः स्वार्थसमर्पणेन विरोधिव्यावर्तकत्वात् व्यावृत्तिमात्रपर्यवसानमित्यर्थः ।

शून्यार्थत्वे हि सत्यादिशब्दानां विशेष्यनियन्तृत्वानुपपत्तिः । सत्या-  
द्यर्थैरर्थवत्त्वे तु तद्विपरीतधर्मवद्भ्यो विशेषेभ्यो ब्रह्मणो विशेष्यस्य  
नियन्तृत्वमुपपद्यते, ब्रह्मशब्दोऽपि स्वार्थेनार्थवानेव । तत्रानन्तशब्दोऽ-

न्तवत्त्वप्रतिषेधद्वारेण विशेषणम् । सत्यज्ञानशब्दौ तु स्वार्थसमर्पणेनैव विशेषणे भवतः ।

किञ्च विशेषणस्य व्यावर्तकत्वं सति व्यावर्त्ये घटतेऽतो विशेषणत्वानुपपत्त्यैव सदर्थत्वं वाच्यमित्याह—**शून्यार्थत्वे हीति** । यच्चोक्तं ब्रह्मशब्दोऽप्रसिद्धार्थ इति तत्राऽऽह—**ब्रह्मशब्दोऽपीति** । “बृह बृहि वृद्धौ” इति धातोर्ब्रह्मेति शब्दो निष्पन्नो वृद्धौ महत्त्वे वर्तते । तच्च महत्त्वं देशतः कालतो वस्तुतश्चानवच्छिन्नत्वं संकोचकमानान्तराभावाश्रितशायमहत्त्वसंपन्ने धर्मिणि पर्यवस्यति । ततो वन्द्यासुतादिशब्दविलक्षणो ब्रह्मशब्द इत्यर्थः । **सम्प्रदिषु त्रिषु विशेषणेष्ववान्तरभेदमाह—तत्रानन्तेति** ।

**तस्माद्वा एतस्मादात्मन इति ब्रह्मण्येवाऽऽत्मशब्दप्रयोगाद्वेदितु-  
रात्मा ब्रह्म । एतस्मानन्दमग्रमात्मानमुपसंक्रामतीति** च तत्प्रवेशाच्च । **तत्सुद्धा तदेवानुपविशदिति** च तस्यैव जीवरूपेण शरीरप्रवेशं दर्शयति । अतो वेदितुः स्वरूपं ब्रह्म । **एवं तद्वात्मत्वाज्ज्ञानकर्तृत्वमात्मा ज्ञातेति हि प्रसिद्धम् । सोऽक्रामयतेति च कामिनो ज्ञानकर्तृत्वप्रसिद्धिः । अतो ज्ञानकर्तृत्वाज्ज्ञप्तिर्ब्रह्मेत्ययुक्तमनित्यत्वप्रसङ्गाच्च । यदि नाम ज्ञप्ति-  
ज्ञानमिति भावरूपता ब्रह्मणस्तथाऽप्यनित्यत्वं प्रसज्येत पारतन्त्र्यं च । धात्वर्थानां कारकापेक्षत्वात् । ज्ञानं च धात्वर्थोऽतोऽस्यानित्यत्वं परतन्त्रता च । न, स्वरूपाव्यतिरेकेण कार्यत्वोपचारात् । आत्मनः स्वरूपं ज्ञप्तिर्न ततो व्यतिरिच्यतेऽतो नित्यैव तथाऽपि बुद्धेरुपाधिलक्षणायाश्चक्षुरादिद्वारैर्विषयाकारेण परिणामिन्या ये शब्दाद्याकारावभासास्त आत्मविज्ञानस्य विषयभूता उत्पद्यमाना एवाऽऽत्मविज्ञानेन ध्याप्ता उत्पद्यन्ते । तस्मादात्मविज्ञानावभासाश्च ते विज्ञानशब्दवाच्याश्च धात्वर्थभूता आत्मन एव धर्मा विक्रियारूपा इत्यविधेकिभिः परिकल्प्यन्ते ।**

**अनन्तमित्यनेन चाऽऽत्मैक्यं ब्रह्मण उक्तमित्यभिप्रेत्यैक्ये शास्त्रतात्पर्यं दर्शयति—  
तस्माद्वा इत्यादिना । ब्रह्मण आत्मैक्यं चेद्विवक्षितं तर्हि ज्ञानशब्दस्य भावसाधनस्व-  
न्याख्यानं हीयतेत्याह—एवं तर्हीति । इतश्च भावव्युत्पत्तिरसंगतेत्याह—अनित्य-  
त्वप्रसङ्गाच्चेति । वृत्तिमदन्तःकरणोपहितत्वेनाऽऽत्मनो ज्ञातृत्वं न स्वतः कार्यत्वं च  
ज्ञानस्यान्तःकरणवृत्त्युपहितत्वेन तत आत्माभिन्नत्वेऽपि ब्रह्मणो न ज्ञानकर्तृत्वं नापि  
कार्यत्वं प्रसज्यत इत्याह—**न स्वरूपेति** ।**

**यत्तु त(य) ब्रह्मणो विज्ञानं तत्सवितुप्रकाशवदग्न्युष्णवच्च ब्रह्मस्वरूपा-**



व्यतिरिक्तं स्वरूपमेव ब्रह्म तत्कारणान्तरसव्यपेक्षम् । नित्यस्वरूपत्वात् । सर्वभावात्तां च तेनाविभक्तदेशकालत्वात्कालाकाशादिकारणत्वाच्च निर-  
तिशयसूक्ष्मत्वाच्च न तस्यान्यदविज्ञेयं सूक्ष्मं व्यवहितं विप्रकृतं मूतं  
भवद्भविष्यद्वाऽस्ति, तस्मात्सर्वज्ञं तद्ब्रह्म । मन्त्रवर्णाच्च—

“अप्राणिपादो जघ्रजो ग्रहीता पश्यत्यन्नक्षुः स गृणोत्यकर्णः ।

अ वेत्ति वेद्यं न च तस्याऽस्ति वेजा तमाहुः स्यं पुरुषं महान्तम्” इति ।

“न हि विज्ञातुर्विज्ञातेर्विपरिलोपो विद्यतेऽविनाशित्वान्न तु तद्विती-  
यमस्ति” इत्यादिश्रुतेश्च ।

नित्यं चेज्ज्ञानं तर्हि तत्र ब्रह्मणः कर्तृत्वाभावे कथं सर्वज्ञत्वमित्यत आह—**सर्व-  
भावान्नां ज्ञेति** । संविदव्यवधानमेव हि विषयस्य सिद्धिः सर्वं च संविस्त्वभावेन ब्रह्म-  
णाऽव्यवहितमिति सर्वज्ञं ब्रह्मोपचर्यत इत्यर्थः । नित्यं ज्ञानं ब्रह्मणि विद्यत इत्यत्र  
मन्त्रसंमतिमाह—**मन्त्रवर्णाञ्चेति** ।

विज्ञातृस्वरूपाख्यव्यतिरेकात्करणादिनिमित्तानपेक्षत्वाच्च ब्रह्मणो  
ज्ञानस्वरूपत्वेऽपि नित्यत्वप्रसिद्धिरतो नैव धात्वर्थस्तदक्रियारूपत्वात् ।  
अत्र एव च न ज्ञानकर्तृ, तस्माद्देव च न ज्ञानशब्दवाच्यमपि तद्ब्रह्म ।  
तथाऽपि तदाभासवाचकेन बुद्धिधर्मविषयेण ज्ञानशब्देन तलक्ष्यते न  
तूच्यते, शब्दप्रवृत्तिहेतुजात्यादिधर्मरहितत्वात् । तथा सत्यशब्देनापि  
सर्वविशेषप्रत्यस्तमितस्वरूपत्वाद्ब्रह्मणो बाह्यसत्तासामान्यविषयेण सत्य-  
शब्देन लक्ष्यते सत्यं ब्रह्मेति न तु सत्यशब्दवाच्यमेव ब्रह्म । एवं  
सत्यादिशब्दा इतरेतरसंनिधावन्योन्यनियम्यनियामकाः सन्तः सत्या-  
दिशब्दवाच्यात्तन्निवर्तका ब्रह्मणो लक्षणार्थाश्च भवन्तीत्यतः **सिद्धं  
“यतो वाचो निवर्तन्ते । अप्राप्य मनसा सह” “अनिरुक्तेऽनिलयने”**  
इति चावाच्यत्वं नीलोत्पलवद्वाक्यार्थत्वं च ब्रह्मणः ।

ब्रह्मानित्यं ज्ञानत्वाल्लौकिकज्ञानवदित्यादि चोद्यमप्युक्तन्यायेन निरस्तमित्याह—  
**विज्ञानस्वरूपेति** । लौकिकज्ञानस्य करणादितापेक्षत्वादनित्यत्वम् । आत्मस्वरूपं तु  
ज्ञानं न करणादितापेक्षं सकलकरणव्यापारोपरमेऽपि सुषुप्ते भावादन्यथा सुषुप्तिसिद्ध-  
नुपपत्तेः परामर्शासंभवप्रसङ्गादतः श्रुतितात्पर्यगम्येऽर्थे न सामान्यतो दृष्टस्य प्रवेश  
इति भावः । आत्मनः स्वरूपभूतं ज्ञानं कौरकसाध्यं धात्वर्थत्वादिति चासिद्धमि-

त्याह—अत इति । नित्यात्मस्वरूपत्वादेवेत्यर्थः । अत एव ज्ञेति । नित्यत्वादेव ज्ञानस्य न तत्र कर्तृत्वमपि ब्रह्मण आपादयितुं शक्यते । लौकिकानित्यज्ञानविलक्षणत्वादेव च ज्ञानशब्दवाच्यमपि ब्रह्म न भवतीत्याह—तस्मादेव ज्ञेति । कथं तर्हि विज्ञानं ब्रह्मेति प्रयोगस्तत्राऽऽह—तथाऽपीति । शब्दस्य प्रवृत्तिहेतवो जात्यादिधर्मा गौः शुक्र इत्यादौ तदभावाच्छब्दान्तरेणापि वाच्यं न भवतीत्याह—तथेति । तथा सत्यशब्देनापि न वाच्यं ब्रह्मेति शेषः । एतत्स्फुटयति—सर्वविशेषेति । सत्ता यस्यास्ति तत्सत्यमिति लोकरुढिः । सत्ता चानुगतरूपं सामान्यं व्यावृत्ताः सत्ताविशेषाः । स चायमनुवृत्तव्यावृत्तभावो न वस्तु परस्परपेक्षसिद्धत्वाद्दते यस्मिन्नयं व्यावृत्तानुवृत्तभावः कल्पितस्तदव्यावृत्तानुगतं ब्रह्म लक्ष्यत इत्यर्थः । एवमेकैकस्य शब्दस्यार्थमुक्त्वा वाक्यार्थमाह—एवं सत्यादीति । यद्यपि सत्यादिशब्दानां ब्रह्मणा मुख्योऽवयवस्तथाऽप्यरूपयैकहायन्यादिवत्पार्ष्णिणिकान्वयेनेतरेतरसंनिधावन्योन्यैस्य वृत्तिनियामका भवन्ति । ज्ञानेन विशेषणात्सत्यशब्दो न जडे कारणे वर्तते । सत्येन विशेषणाज्ज्ञानशब्दो न विषयसापेक्षे ज्ञाने वर्तते । ज्ञानेन विशेषणाज्ज्ञानशब्दो ज्ञातृव्यातिरिक्ते वर्तते । ततश्च सत्यादिशब्देन यल्लौकिकं वाच्यं तद्विलक्षणेन भवितव्यमिति संभावयन्तः सकललौकिकाध्यासाधिष्ठानं ब्रह्मत्वेन लक्षयन्तीत्यर्थः । ततः किं फलतीत्यत आह—अतः सिद्धमिति । वाचकशक्त्या बोधकैस्त्वानङ्गीकारादवाच्यत्वं सकलानिष्टव्यवच्छेदेनैकस्यैव लक्ष्यत्वाभ्युपगमाच्च गुणगुण्यादिसंभेदरूपवाक्यार्थवैलक्षण्यं च ब्रह्मणः सिद्धमित्यर्थः ।

यो वेदं निहितं गुहायां परमे व्योमन् ।

तद्यथाव्याख्यातं ब्रह्म यो वेद विजानाति निहितं स्थितं गुहायाम् । गुह्यतेः संवरणार्थस्य निगूढा अस्यां ज्ञानज्ञेयज्ञातृपदार्था इति गुहा बुद्धिः । गुहावस्यां भोगापवर्गौ पुरुषार्थाविति वा तस्यां परमे प्रकृष्टे व्योमन्व्योमन्याकाशोऽव्याकृताख्ये । तद्धि परमं व्योम “एतस्मिन्खल्वक्षरे गार्ग्याकाशः” इत्यक्षरसंनिकर्षात् । गुहायां व्योम्नीति वा सामानाधिकरण्यादव्याकृताकाशमेव गुहा, तत्रापि निगूढाः सर्वे पदार्थास्त्रिषु कालेषु कारणत्वात्सूक्ष्मतरत्वाच्च । तस्मिन्नन्तर्निहितं ब्रह्म । हार्दमेव तु परमं व्योमेति न्याय्यं विज्ञानाङ्गत्वेनोपासनाङ्गत्वेन व्योम्नो विवक्षितत्वात् ।

बुद्धौ कार्यं यदनुगतं परमं व्योमन्व्याकृताख्यं तस्मिन्निहितमिति सप्तमीद्वयं वैयधि-

करणेन व्याख्यातम् । व्योमशब्दस्य भूताकाशे रूढिं परित्यज्य किमित्यव्याकृतविषयत्वं व्याख्यातं तत्राऽऽह—तद्धीति । भूताकाशस्य कार्यत्वेनापरत्वादव्याकृताकाशस्य कारणत्वेन परमत्वविशेषणसंभवाच्छाखान्तरे शतपथे चाक्षरेण ब्रह्मणा सामीप्यावगमादव्याकृतं व्योमशब्देन लक्ष्यत इत्यर्थः । एवं पराभिप्रायेण व्याख्याय स्वाभिप्रायं व्याचष्टे—**हार्दमेव त्विति** । हृदयावच्छिन्ने भूताकाशे या गुहा तस्यां बुद्धौ साक्षितया निहितमभिव्यक्तं ब्रह्मेति व्याख्यानं युक्तम् । द्रष्टृभेदेन ब्रह्मण आपरोक्ष्यलाभात् । अन्यथा समष्टिरूपेऽव्याकृते मायातत्त्वेऽवस्थितं ब्रह्मेत्युक्ते ब्रह्मणः पारोक्ष्यं ग्रसज्येत, पारोक्ष्येण च ज्ञानं नापरोक्षसंसाराध्यासनिवर्तकम् । तस्मादपरोक्षद्रष्टृचैतन्याभेदेन ब्रह्मणः स्वहृदये प्रत्यक्षताया विवक्षितत्वाद्द्रष्टृदयाकाशमेव विज्ञानशेषभूतं विवक्षितमित्यर्थः ।

“यो वै स बहिर्धा पुरुषादाकाशो यो वै सोऽन्तः पुरुष आकाशो योऽयमन्तर्हृदय आकाशः” इति श्रुत्यन्तरात्प्रसिद्धं हार्दस्य व्योमः परमत्वम् । तस्मिन्हार्दं व्योमि या बुद्धिर्गुहा तस्यां निहितं ब्रह्म तद्रष्टृत्या विवक्ततयोपलभ्यत इति । न ह्यन्यथा विशिष्टदेशकालसंबन्धोऽस्ति ब्रह्मणः सर्वगतत्वान्निर्विशेषत्वाच्च ।

यदुक्तं भूताकाशस्य परमत्वानुपपत्तिरिति तत्राऽऽह—यो वा इति । ननु निहितशब्दः स्थितिं ब्रूते कथं विवक्ततया स्फुटतयोपलम्भाभिप्रायेण व्याख्यायते तत्राऽऽह—न हीति । अन्यथेति । उपलम्भव्यतिरेकेणाविद्यावस्थायाम् ।

**सोऽश्नुते सर्वान्कामान्सह । ब्रह्मणा विपश्चितेति ।**

सु एवं ब्रह्म विजानन्किमित्याह—अश्नुते भुङ्क्ते सर्वान्निरवशिष्टान्कामान्भोगानित्यर्थः । किमस्मदादिवत्पुत्रस्वर्गादीन्पर्यायेण, जेत्याह । सह युगपदेकक्षणोपाख्यानैकयोपलब्ध्या सवितृप्रकाशवान्नित्यया ब्रह्मस्वरूपव्यतिरिक्त्या यामवोचाम सत्यं ज्ञानमनन्तमिति । एतत्तदुच्यते—**ब्रह्मणा सुहेति** । ब्रह्मभूतो विद्वान्ब्रह्मस्वरूपेणैव सर्वान्कामान्सहाश्नुते, न यथोपाधिकृतेन स्वरूपेणाऽऽत्मना जलसूर्यकादिवत्प्रतिबिम्बभूतेन सांसारिकेण धर्मादिनिमित्तापेक्षांश्चक्षुरादिकरणापेक्षांश्च कामाज्पर्यायेणाश्नुते लोकः । कथं तर्हि, यथोक्तेन प्रकारेण सर्वज्ञेन सर्वगतेन सर्वात्मना नित्यब्रह्मात्मस्वरूपेण धर्मादिनिमित्तानपेक्षांश्चक्षुरादिकरणनिरपेक्षांश्च सर्वान्कामान्सहैवाश्नुत इत्यर्थः । **विपश्चिता** मेधाविना सर्वज्ञेन ।

तद्धि वैपश्चित्यं यत्सर्वज्ञत्वं तेन सर्वज्ञस्वरूपेण ब्रह्मणाऽऽनुत इति ।  
इतिशब्दो मन्त्रपरिसमाप्त्यर्थः ।

ये सुखविशेषा हिरण्यगर्भाद्युपाधिषु भोग्यत्वेनाभिमतास्तेषां सर्वेषां ब्रह्मानन्दान्यतिरेका-  
द्ब्रह्मीभूतो विद्वान्सर्षपेवाऽऽनन्दाननुत इत्युपचारेण बहुवचनमित्यर्थः ।

सर्व एव बल्यर्थो ब्रह्मविदाग्रोमिति प्रसमिति ब्राह्मणवाक्येन सूत्रितः ।  
स च सूत्रितोऽर्थः संक्षेपतो मन्त्रेण व्याख्यातः । पुनस्तस्यैव विस्तरेणा-  
र्थनिर्णयः कर्तव्य इत्युत्तरस्तद्वृत्तिस्थानीयो ग्रन्थ आरभ्यते तस्माद्वा  
एतस्मादित्यादिः । तत्र च सत्यं ज्ञानमनन्तं ब्रह्मेत्युक्तं मन्त्रादौ तत्कथं  
सत्यं ज्ञानमनन्तं चेत्यत आह । तत्र त्रिविधं ह्यानन्त्यं, देशतः कालतो  
वस्तुतश्चेति । तद्यथा देशतोऽनन्त आकाशो, न हि देशतस्तस्य परि-  
च्छेदोऽस्ति । न तु कालतश्चाऽऽनन्त्यं वस्तुतश्चाऽऽकाशस्य । कस्मा-  
त्कार्यत्वात् । नैवं ब्रह्मण आकाशवत्कालतोऽप्यन्तवत्त्वमकार्यत्वात् ।  
कार्यं हि वस्तु कालेन परिच्छिद्यते । अकार्यं च ब्रह्म । तस्मात्कालतोऽ-  
प्यनन्तम् । तथा वस्तुतः । कथं पुनर्वस्तुत आनन्त्यं, सर्वानन्यत्वात् ।  
धिन्नं हि वस्तु वस्त्वन्तरस्यान्तो भवति । वस्त्वन्तरबुद्धिर्हि प्रसक्ता  
वस्त्वन्तरान्निवर्तते । यतो यस्य बुद्धेर्विनिवृत्तिः स तस्यान्तः । तद्यथा  
गोत्वबुद्धिरश्वत्वाद्निवर्तते इत्यश्वत्वान्तं गोत्वमित्यन्तवदेव भवति ।  
स चान्तो भिन्नेषु वस्तुषु दृष्टो, नैवं ब्रह्मणो भेदः । अतो वस्तुतोऽप्या-  
नन्त्यम् । कथं पुनः सर्वानन्यत्वं ब्रह्मण इत्युच्यते, सर्ववस्तुकारणत्वात् ।  
सर्वेषां हि वस्तूनां कालाकाशादीनां कारणं ब्रह्म । कार्यापेक्षया वस्तु-  
तोऽन्तवत्त्वमिति ज्ञेयम् । अनृतत्वात्कार्यवस्तुनः । न हि कारणव्यतिरेकेण  
कार्यं नाम वस्तुतोऽस्ति । यतः कारणबुद्धिर्विनिवर्तते । बाञ्जारदृष्ट्या  
विकारो नामधेयं मृत्तिकेद्येव सव्यमेवं सदेव सव्यमिति श्रुत्यन्तरात् ।  
तस्मादाकाशादिकारणत्वाद्देशतस्तावदनन्तं ब्रह्म । आकाशो ह्यानन्त  
इति प्रसिद्धं देशतस्तस्य चायं कारणं, तस्मात्सिद्धं, देशत आत्मन  
आनन्त्यम् । न ह्यसर्वगतात्सर्वगतमुत्पद्यमानं लोके किञ्चिद्वृश्यते ।  
अतो निरतिशयमात्मन आनन्त्यं देशतस्तथाऽकार्यत्वात्कालतस्तद्धिन्न-

वृत्तमनुवदत्युत्तरग्रन्थावतारणाय—सुखं एवेत्यादिना । आकाशादिकारणत्वाभिधानेनाऽऽनन्त्यप्रपञ्चः क्रियत इति समेनन्तरग्रन्थतात्पर्यं दर्शयितुं पूर्वोक्तेष्वर्थविशेषमनुवदति—तत्र चेति । वस्तुत आनन्त्यं व्याख्यातुं वस्तुनोऽन्तवत्त्वं तावदाह—मिद्धं ह्रीत्यादिना । विस्तरेणोक्तमानन्त्यं संक्षिप्याऽऽह—तस्मात्सिद्धमिति । देशतोऽनवच्छिन्नस्याऽऽकाशस्य कारणत्वाद्वापकत्वाभिरतिशयमात्मनो देशत आनन्त्यमुक्तार्थत्वाच्च कालत आनन्त्यं, तद्यतो व्यावर्तेत तस्य पृथगसत्त्वात्कार्यस्योपादानादन्यत्र सत्त्वायोगाद्दस्तुतोऽप्यानन्त्यं सिद्धमित्यर्थः । अत इति । निरतिशयानन्त्यादेव सत्यस्वमपि सिद्धमन्तवत एव रज्जुसर्पादिवदसत्यत्वादित्यर्थः ।

तस्माद्वा एतस्मादात्मनं आकाशः संभूतः ।

आकाशाद्वायुः । वायोरग्निः । अग्नेरापः । अद्भ्यः

पृथिवी । पृथिव्या ओषधयः । ओषधीभ्योऽ-

न्नम् । अन्नात्पुरुषः । स वा एष पुरुषोऽन्नरसमयोः ।

तस्मादिति मूलवाक्यसूत्रितं ब्रह्म परामुश्यते । एतस्मादिति मन्त्रवाक्येणानन्तरं यथालक्षितम् । यद्ब्रह्माऽऽदौ ब्राह्मणवाक्येन सूत्रितं यच्च सत्यं ज्ञानमनन्तं ब्रह्मेत्यनन्तरमेव लक्षितं तस्मादेतस्माद्ब्रह्मण आत्मन आत्मशब्दवांच्यात् । आत्मा हि तत्सर्वस्य तत्सत्यं स आत्मेति धृत्यन्तरादतो ब्रह्माऽऽत्मा । तस्मादेतस्माद्ब्रह्मण आत्मस्वरूपादाकाशः संभूतः समुत्पन्नः । आकाशो नाम शब्दगुणोऽवकाशकरो मूर्तद्रव्याणाम् । तस्मादाकाशात्स्वेन स्पर्शगुणेन पूर्वेण च कारणगुणेन शब्देन द्विगुणो वायुः । संभूत इत्यनुवर्तते । वायोश्च स्वेन रूपगुणेन पूर्वाभ्यां च त्रिगुणोऽग्निः संभूतः । अग्नेः स्वेन रसगुणेन पूर्वैश्च त्रिभिश्चतुर्गुणा आपः संभूताः । अद्भ्यः स्वेन गन्धगुणेन पूर्वैश्चतुर्भिः पञ्चगुणा पृथिवी संभूता । पृथिव्या ओषधयः । ओषधीभ्योऽन्नम् । अन्नाद्देतोरूपेण परिणतात्पुरुषः शिरःपाण्याद्याकृतिमान् । स वा एष पुरुषोऽन्नरसमयोऽन्नरसविकारः । पुरुषाकृतिभावितं हि सर्वेभ्योऽङ्गेभ्यस्तेजः संभूतं, रेतोबीजं, तस्माद्यो जायते सोऽपि तथा पुरुषाकृतिरेव स्यात् । सर्वजातिषु जायमानानां जनकाकृतिनियमदर्शनात् ।

एवं सृष्टिवाक्यतात्पर्यमुक्त्वा पदानि विभजते—तस्माद्वित्यादिना । अन्त्यकार्य-  
पर्यन्तं परमात्मनः सर्वत्रोपादानत्वादाकाशभावापन्नात्परमात्मन एव वायुः संभूतोऽत एव  
तद्गुणस्थोत्तरत्रानुवृत्तिर्गुणशब्दप्रयोगोऽपि भेदकल्पनया तत्तन्त्रत्वाभिप्रायेण न वैशेषिकपक्षव-  
त्त्वभेदाभिप्रायेण तत्त्वतो भेदे प्रमाणाभावादिति द्रष्टव्यम् ।

सर्वेषामप्यन्नरसविकारत्वे ब्रह्मवंश्यत्वे चाविशिष्टे कस्मात्पुरुष एव  
गृह्यते, प्राधान्यात् । किं पुनः प्राधान्यम् । कर्मज्ञानाधिकारः । पुरुषं  
एव हि शक्तत्वादर्थित्वादपर्युदस्तत्वाच्चार्थी विद्वान्समर्थः कर्मज्ञानयोर-  
धिक्रियते—“ पुरुषे त्वेवाऽऽविस्तरामात्मा स हि प्रज्ञानेन संपन्नतमो  
विज्ञातं वदति विज्ञातं पश्यति वेदं श्रुस्तं वेदं लोकालोकौ मूर्त्यनामु-  
तमीप्सति ” इत्येवं संपन्नः, अथेतरेषामपि पशूनामशनापिपासे एवाभिवि-  
ज्ञानमित्यादिश्रुत्यन्तरदर्शनात् ।

पुरुषग्रहणस्य तात्पर्यमाह—सर्वेषामप्रीति । शक्तत्वादिति विधिनिषेधविवेकसाम-  
र्थ्योपेतत्वादित्युक्तं तत्रैतरेयकश्चुतिसंमतिमाह—पुरुषे त्वेवेति । ब्राह्मण्यादिजातिमति  
मनुष्यादिदेहे आविस्तरामतिशयेन प्रकट आत्मा ज्ञानातिशयदर्शनादित्यर्थः । मय्येन ज्ञान-  
कर्मादिसाधनेनाक्षयफलं प्राप्तमिच्छतीत्यर्थः । येन विवेकज्ञानेन पुरुषस्य प्राधान्यं विवक्षितं  
तत्पश्वादीनां नास्तीत्याह—अथेतरेषामिति ।

तस्येदमेव शिरः । अयं दक्षिणः पक्षः ।

अयमुत्तरः पक्षः । अयमात्मा । इदं

पुच्छं प्रतिष्ठा । तदप्येष श्लोको भवति ॥

इति कृष्णयजुर्वेदीयतैत्तिरीयोपनिषदि द्वितीये ब्रह्मवल्ल्यध्याये

प्रथमोऽनुवाकः—॥ १ ॥

स हि पुरुष इह विद्ययाऽन्तरतमं ब्रह्म संक्रामयितुमिष्टस्तस्य च  
षाह्याकारविशेष्वनात्मस्वात्मभाविता बुद्धिरनालम्ब्य विशेषं कंचित्स-  
हसाऽन्तरतमप्रत्यगात्मविषया निरालम्बना च कर्तुमशक्येति दृष्टशरीरा-  
त्मसामान्यकल्पनया शाखाचन्द्रनिदर्शनवदन्तः प्रवेशयन्नाह—तस्येदमेव  
शिरः । तस्यास्य पुरुषस्यान्नरसमयस्येदमेव शिरः प्रसिद्धम् । प्राणमया-  
दिष्वशिरसां शिरस्त्वदर्शनादिहापि तत्प्रसङ्गो मा भूदितिदमेव शिर

इत्युच्यते । एवं पक्षादिषु योजना । अयं दक्षिणो बाहुः पूर्वाभिमुखस्य  
दक्षिणः पक्षः । अयं सव्यो बाहुरुत्तरः पक्षः । अयं मध्यमो देहभाग  
आत्माऽङ्गानाम् । “ मध्यं ह्येषामङ्गानामात्मा ” इति श्रुतेः । इदमिति  
नाभेरधस्ताद्यदङ्गं तत्पुच्छं प्रतिष्ठा । प्रतिष्ठित्यनयेति प्रतिष्ठा पुच्छमिव  
पुच्छमधोलम्बनसामान्याद्यथा गोः पुच्छम् । एतत्प्रकृत्योत्तरेषां प्राणम-  
यादीनां रूपकत्वासिद्धिः । मूपानिषिक्तद्वुततामप्रतिमावत् । तद्वृष्येष  
श्लोको भवति । तजस्मिन्नेवार्थे ब्राह्मणोक्तेऽन्नमयात्मप्रकाशक एष  
श्लोको मन्त्रो भवति ।

\* इति श्रीमत्परमहंसपरिव्रजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृतौ तैत्तिरीयोपनिषदि द्वितीयब्रह्मवलयध्यायभाष्ये  
प्रथमोऽनुवाकः ॥ १ ॥

कोशपञ्चकोपन्यासस्य तात्पर्यमाह—स ह्रीत्यादिना । पक्षपुच्छशब्दप्रयोगात्सुपर्णा-  
कारकलसिं दर्शयति । उत्तरत्र तत्कल्पनया बाह्यविषयासङ्गव्यपोहेन बुद्धेरात्मनि स्थिरी-  
करणार्थं नोपासनविधानमिह विवक्षितम् । उपक्रमोपसंहारयोर्ब्रह्मात्मैकत्वप्रतिपादनेनैवोपक्षया-  
न्मध्ये ग्रन्थस्योपासनविधौ तात्पर्यं च वाक्यभेदप्रसङ्गादत एवाङ्गे स्तुतिः परार्थत्वादितिन्यायेन  
यथा प्रयाजादिषु फलश्रवणमर्थवादस्तथाऽन्नमयादिप्रतिपत्तेरपि फलश्रवणमर्थवाद एव तत्तद्बु-  
द्धिस्थिरीकारस्य पूर्वपूर्वबुद्धिविलापनेनाऽऽत्मनः प्रतिपत्तिशेषत्वादिति द्रष्टव्यम् ।

इति श्रीमत्परमहंसपरिव्रजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां द्वितीयब्रह्मवलयध्याये प्रथमोऽनुवाकः ॥ १ ॥

अथ ब्रह्मवलयध्याये द्वितीयोऽनुवाकः ।

अन्नद्वै प्रजाः प्रजायन्ते । ग्राः काश्च  
पुथिवी\*श्रिताः । अथो अन्नेनैव जीवन्ति ।  
अथैनदपि यत्त्यन्ततः । अन्न\* हि  
भूतानां ज्येष्ठम् । तस्मात्सर्वौषधमुच्यते ।

\* अत्र भाष्ये टीकायां च वैदिकपाठानुसारिमूलानुरोधेनैवानुवाकसमाप्तिर्प्रथिता । एवमेव  
पुरतोऽपि ब्रह्मवलयध्यायेऽन्तं ज्ञेयम् ।

अन्नाद्भासादिभावपरिणतात् । वा इति स्मरणार्थः । प्रजाः स्थावरज-  
ङ्गमाः प्रजायन्ते । स्याः काश्चाविशिष्टाः पृथिवीं श्रिताः पृथिवीमाश्रि-  
तास्ताः सर्वा अन्नादेव प्रजायन्ते । अथो अपि जाता अन्नेनैव जीवन्ति  
प्राणान्धारयन्ति वर्धन्त इत्यर्थः । अथाप्येनदन्नमपि युज्यपि गच्छन्ति ।  
अपिशब्दः प्रतिशब्दार्थे । अन्नं प्रति प्रलीयन्त इत्यर्थः । अन्ततोऽन्ते  
जीवनलक्षणाया वृद्धेः परिसमाप्तौ । कस्मात् । अन्नं हि यस्माद्भूतानां  
प्राणिनां ज्येष्ठं प्रथमजम् । अन्नमयादीनां हीतरेषां भूतानां कारणमन्न-  
मतोऽन्नप्रमवा अन्नजीवना अन्नप्रलयाश्च सर्वाः प्रजाः । यस्माच्चैवं  
तस्मात्सर्वौषधं सर्वप्राणिनां देहदाहप्रशमनमन्नमुच्यते ।

सर्वं वै तेऽन्नमाप्नुवन्ति । येऽन्नं ब्रह्मोपासते । अन्न-  
हि भूतानां ज्येष्ठम् । तस्मात्सर्वौषधमुच्यते ।  
अन्नाद्भूतानि जायन्ते । जातान्यन्नेन वर्धन्ते ।  
अद्यतेऽत्ति च भूतानि । तस्मादन्नं तदुच्यत इति ।

अन्नब्रह्मविदः फलमुच्यते । सर्वं वै ते समस्तमन्नजातमाप्नुवन्ति ।  
के । येऽन्नं ब्रह्म यथोक्तमुपासते । कथमन्नजोऽन्नात्माऽन्नप्रलयोऽहं तस्मा-  
दन्नं ब्रह्मेति । कुतः पुनः सर्वान्नप्राप्तिफलमन्नात्मोपासनमित्युच्यते । अन्नं  
हि भूतानां ज्येष्ठम् । भूतेभ्यः पूर्वं निष्पन्नत्वाज्ज्येष्ठं हि यस्मात्तस्मात्सर्वौ-  
षधमुच्यते । तस्मादुपपन्ना सर्वान्नात्मोपासकस्य सर्वान्नप्राप्तिः । अन्ना-  
द्भूतानि जायन्ते । जातान्यन्नेन वर्धन्त इत्युपसंहारार्थं पुनर्वचनम् ।  
इदानीमन्ननिर्वचनमुच्यते । अद्यते भुज्यते चैव यद्भूतैरन्नमिति च  
भूतानि स्वयं तस्माद्भूतैर्भुज्यमानत्वाद्भूतभोक्तृत्वाच्चाहं तदुच्यते ।  
इतिशब्दः प्रथमकोशपरिसमाप्त्यर्थः ।

तस्माद्वा एतस्मादन्नरसमयात् । अन्योऽ-  
न्तर आत्मा प्राणमयः । तेनैष पूर्णः ।

अन्नमयादिभ्य आनन्दमयान्तेभ्य आत्मभ्योऽभ्यन्तरतमं ब्रह्म विद्यया  
प्रत्यगात्मत्वेन दिदर्शयिषु शास्त्रमविद्याकृतपञ्चकोशापनयनेनानेकनुष-



६० आनन्दगिरिकृतटीकासंवलितशांकरभाष्यसमेता- [२ब्रह्मवलय-

ध्याये-

कोद्भववितुपीकरणेनेव तदन्तर्गततण्डुलान्प्रस्तौति तस्माद्वा एतस्माद्ब्रह्म-  
रसमयादित्यादि । तस्मादेतस्माद्यथोक्ताद्ब्रह्मरसमयात्पिण्डादन्यो व्यति-  
रिक्तोऽन्नरोऽभ्यन्तर आत्मा पिण्डवदेव मिथ्यापरिकल्पित आत्मत्वेन  
प्राणमयः प्राणो वायुस्तन्मयस्तत्प्रायः । तेन प्राणमयेनान्नरसमय आत्मैष  
पूर्णो वायुनेव हतिः ।

स वा एष पुरुषविध एव । तस्य पुरुषविध-  
ताम् । अन्वयं पुरुषविधः । तस्य प्राण एव  
शिरः । व्यानो दक्षिणः पक्षः । अपान  
उत्तरः पक्षः । आकाश आत्मा । पृथिवी  
पुच्छं प्रतिष्ठा । तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि द्वितीये ब्रह्मदल्लयध्याये  
द्वितीयोऽनुवाकः ॥ २ ॥

स वा एष प्राणमय आत्मा पुरुषविध एव पुरुषाकार एव । शिरः-  
पक्षादिभिः किं स्वत एव, नेत्याह । प्रसिद्धं तावद्ब्रह्मरसमयस्याऽऽत्मनः  
पुरुषविधत्वम् । तस्यान्नरसमयस्य पुरुषविधतां पुरुषाकारताम् । अन्वयं  
प्राणमयः पुरुषविधो मृषानिषिक्तप्रतिमावन्न स्वत एव । एवं पूर्वस्य  
पूर्वस्य पुरुषविधतामनूत्तरोत्तरः पुरुषविधो भवति पूर्वः पूर्वश्चोत्तरो-  
त्तरेण पूर्णः । कथं पुनः पुरुषविधताऽस्येत्युच्यते । तस्य प्राणमयस्य  
प्राण एव शिरः प्राणमयस्य वायुविकारस्य प्राणो मुखनासिकानिः-  
सरणो वृत्तिविशेषः शिर एव परिकल्प्यते वचनात् । सर्वत्र वच-  
नादेव पक्षादिकल्पना । व्यानो व्यानवृत्तिर्दक्षिणः पक्षः । अपान  
उत्तरः पक्षः । आकाश आत्मा य आकाशस्थो वृत्तिविशेषः समानाख्यः  
स आत्मेवाऽऽत्मा प्राणवृत्त्यधिकारान्मध्यस्थत्वादितराः पर्यन्ता वृत्तीर-  
पेक्षयाऽऽत्मा । “मध्यं ह्येषामङ्गानामात्मा” इतिश्रुतिप्रसिद्धं मध्यमस्थ-  
स्याऽऽत्मत्वम् । पृथिवी पुच्छं प्रतिष्ठा । पृथिवीति पृथिवी देवताऽऽध्या-  
त्मिकस्य प्राणस्य धारयित्री स्थितिहेतुत्वात् । “सैषा पुरुषस्यापानमव-  
ब्रह्म” इति हि श्रुत्यन्तरम् । अन्यथोदानवृत्त्योर्ध्वगमनं गुरुत्वाच्च पतनं

वा स्याच्छरीरस्य तस्मात्पृथिवी देवता पुञ्जं प्रतिष्ठा प्राणमयस्याऽऽत्मनः । तत्तस्मिन्नेवार्थे प्राणमयात्मविषय एष श्लोको भवति ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः

कृतो तैत्तिरीयोपनिषदि द्वितीयब्रह्मवलयध्यायभाष्ये

द्वितीयोऽनुवाकः ॥ २ ॥

इति श्रीमत्परमहंसपरिव्राजक चार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां ब्रह्मवलयध्याये द्वितीयोऽनुवाकः ॥ २ ॥

अथ ब्रह्मवलयध्याये तृतीयोऽनुवाकः ।

प्राणं देवा अनु प्राणन्ति । मनुष्याः पशवश्च ये ।  
प्राणो हि भूतानामायुः । तस्मात्सर्वायुषमुच्यते ।  
सर्वमेव त आयुर्यन्ति । ये प्राणं ब्रह्मोपासते ।  
प्राणो हि भूतानामायुः । तस्मात्सर्वायुषमुच्यते ।  
इति । तस्यैष एव शारीर आत्मा । यः पूर्वस्य ।

प्राणं देवा अनु प्राणन्ति । देवा अग्न्यादयः प्राणं वाय्वात्मानं प्राणनशक्तिमन्तमनु तदात्मभूताः सन्तः प्राणन्ति प्राणनकर्म कुर्वन्ति प्राणनक्रियया क्रियावन्तो भवन्ति । अध्यात्माधिकाराद्देवा इन्द्रियाणि प्राणमनु प्राणन्ति मुख्यप्राणमनु चेष्टन्त इति वा । तथा मनुष्याः पशवश्च ये ते प्राणनकर्मणैव चेष्टावन्तो भवन्ति । अतश्च नात्ममयेनैव परिच्छिन्नेनाऽऽत्मनाऽऽत्मवन्तः प्राणिनः । किं तर्हि तदन्तर्गतेन प्राणमयेनापि साधारणेनैव सर्वपिण्डव्यापिनाऽऽत्मवन्तो मनुष्यादयः । एवं मनोमयादिभिः पूर्वपूर्वव्यापिभिरुत्तरोत्तरैः सूक्ष्मैरानन्दमयान्तैराकाशादिभूतारब्धैरविद्याकृतैरात्मवन्तः सर्वे प्राणिनः । तथा स्वाभाविकेनाऽऽप्याकाशादिकारणेन नित्येनाविकृतेन सर्वगतेन सत्यज्ञानानन्तलक्षणेन पञ्चकोशातिगेन सर्वात्मनाऽऽत्मवन्तः । स हि परमार्थत आत्मा सर्वेषामित्येतदप्युत्थादुक्तं भवति । प्राणं देवा अनु प्राणन्तीत्युक्तं तत्क-

स्मादित्याह । प्राणो हि यस्माद्भूतानां प्राणिनामायुर्जीवनम् । “ याव-  
न्द्वयस्मिन्शरीरे प्राणो वसति तावदायुः ” इति श्रुत्यन्तरात् । तस्मात्स-  
र्वायुषम् । सर्वेषामायुः सर्वायुः सर्वायुरेव सर्वायुषमित्युच्यते । प्राणाप-  
गमे मरणप्रसिद्धेः । प्रसिद्धं हि लोके सर्वायुद्धं प्राणस्य । अतोऽस्माद्वा-  
ह्यादसाधारणादन्नमयादात्मनोऽपक्रम्यान्तः साधारणं प्राणमयमात्मानं  
ब्रह्मोपासते त्रेऽहमस्मि प्राणः सर्वभूतानामात्माऽऽयुर्जीवनहेतुत्वादिति त्रे  
सर्वमेवाऽऽयुरस्मिँल्लोके युन्ति नापमृत्युना म्रियन्ते \*प्राक्प्राप्तादायुष  
इत्यर्थः । ज्ञतं वर्षाणमिति तु युक्तं सर्वमायुरिति श्रुतिप्रसिद्धेः । किं  
कारणं प्राणो हि भूतानामायुस्तस्मात्सर्वायुषमुच्यत इति । यो यद्युणकं  
ब्रह्मोपास्ते स तद्गुणभागभवतीति विद्याफलप्राप्तेर्हेतुवर्थं पुनर्वचनं प्राणो  
ह्यित्यादि । तस्य पूर्वस्यान्नमयस्यैष एव शरीरेऽन्नमये भवः शारीर  
आत्मा । कः । य एष प्राणमयः ।

पूर्वपूर्वकोशस्योत्तरोत्तरः कोश एवाऽऽस्मेति व्याख्यातमापातदर्शनेन, तदसत् ।  
आत्मशब्दस्यामुख्यार्थत्वप्रसङ्गात्प्रकृतपरामर्शकैतच्छब्दकोपाच्च । अतः सर्वकोशाध्यत्सा-  
धिष्ठानभूतश्चिदात्मैवात्राऽऽत्मशब्देन विवक्षित इति तात्पर्यमाह—तथा स्वाभावि-  
केनेति । अर्थादिति । आत्मशब्दसामर्थ्यात्कल्पितस्याधिष्ठानत्वानुपपत्तेश्चेत्यर्थः ।  
असाधारणादिति । व्यावृत्तस्वरूपात् । अपक्रम्य तत्राऽऽत्मबुद्धिं हित्वेत्यर्थः ।  
साधारणमिति । सर्वेन्द्रियसाधारणम् । प्राणकृतेनाशनादिना सर्वेषां पृष्ट्यादिदर्शना-  
दित्यर्थः । सर्वभूतानामात्मेति । सूत्रात्मना पूर्वस्य य आत्मा चिद्धातुरेष एव तस्य  
प्राणमयस्याऽऽस्मेति योजना ।

तस्माद्वा एतस्मात्प्राणमयात् । अन्योऽन्तर  
आत्मा मनोमयः । तेनैष पूर्णः । स वा  
एष पुरुषविध एव । तस्य पुरुषविधताम् ।  
अन्वयं पुरुषविधः । तस्य यजुरेव शिरः ।  
ऋगदक्षिणः पक्षः । सामोत्तरः पक्षः ।

\* प्राप्तादायुषः प्रागपमृत्युना न म्रियन्त इति योजना ।

वस्माद्वा एतस्मादित्युक्तार्थमन्यत् । अन्योऽन्तर आत्मा मनोस्रयः । मज्ज इति संकल्पाद्यात्मकमन्तःकरणं तन्मयो मनोमयो यथाऽन्नमयः । सोऽयं प्राणमयस्याऽऽभ्यन्तर आत्मा । तस्य यजुरेव शिरः । यजुरित्य-  
नियताक्षरपादावसानो मन्त्रविशेषस्तज्जातीयवचनो यजुःशब्दस्तस्य शिरस्त्वं प्राधान्यात् । प्राधान्यं च यागादौ संनिपत्योपकारात् । यजुषा हि हविर्दीयते स्वाहाकारादिना । वाचनिकी वा शिरआदिकल्पना सर्वत्र । मनुसो हि स्थानप्रयत्ननादस्वरवर्णपदवाक्यविषया तत्संकल्पा-  
त्मिका तद्भाविता वृत्तिः श्रोत्रादिकरणद्वारा यजुःसंकेतविशिष्टा यजु-  
रित्युच्यते । एवमुद्येवं साम च । एषं च मनोवृत्तित्वे मन्त्राणां वृत्तिरे-  
वाऽऽवर्त्यत इति मानसो जप उपपद्यते । अन्यथाऽविषयत्वान्मन्त्रो  
नाऽऽवर्तयितुं शक्यो घटादिवदिति मानसो जपो नोपपद्यते । मन्त्रावृ-  
त्तिश्च चोद्यते बहुशः कर्मसु । अक्षरविषयस्मृत्यावृत्त्या मन्त्रावृत्तिः  
स्यादिति चेन्न । मुख्यार्थासंभवात् । “त्रिः प्रथमामन्वाह त्रिरुक्तमाम्”  
इति ऋगावृत्तिः श्रूयते । तत्रर्चोऽविषयत्वे तद्विषयस्मृत्यावृत्तौ च क्रिय-  
माणायां त्रिः प्रथमामन्वाहेति ऋगावृत्तिर्मुख्योऽर्थश्चोदितः परित्यक्तः  
स्यात् । तस्मान्मनोवृत्त्युपाधिपरिच्छिन्नं मनोवृत्तिनिष्ठमात्मचैतन्यमनादि-  
निधनं यजुःशब्दवाच्यमात्मविज्ञानं मन्त्रा इति । एवं च नित्यत्वोपप-  
त्तिर्वेदानाम् । अन्यथा विषयत्वे रूपादिवदनित्यत्वं च स्यान्नैतद्युक्तम् ।  
“सर्वे वेदा युत्रैकं भवन्ति स मानसीन आत्मा” इति च श्रुतिर्नित्यात्मनै-  
कत्वं ब्रुवत्युगादीनां नित्यत्वे समक्षसा स्यात् । “ऋचो अक्षरे परमे  
व्योमन्यस्मिन्देवा अधि विश्वे निषेदुः” इति च मन्त्रवर्णः ।

यजुःशब्देन बाह्यो यजुर्वेद उच्यते । तस्य कथमान्तरं मनोमयं प्रति शिरस्वामित्याश-  
ङ्क्याऽऽह—मनुसो हीति । यद्यपि यजुःशब्दो बाह्ये शब्दराशौ रूढस्तथाऽपि  
श्रुतेरनतिशङ्कनीयत्वात्तत्प्रामाण्याद्विशिष्टमनोवृत्तिर्यजुःसंकेतविषयभूता यजुर्वेदमधीमह एत-  
त्कमका वर्णा यजुर्वेदतयाऽऽप्येतव्या इत्येवं संकल्परूपा ग्राह्येत्यर्थः । श्रुत्यनुग्राहिकां  
युक्तिमप्याह—एवं ज्ञेति । अन्यथेति । शब्दानां घटादिवद्वाह्यद्रव्यत्वे मनोवि-  
षयत्वासंभवान्मनसो बाह्येऽर्थेऽस्वातन्त्र्यान्मानसो जपो न स्यादित्यर्थः । इतश्च मनो-  
वृत्तित्वं मन्त्राणां वाच्यमित्याह—मन्त्रावृत्तिश्चेति । शब्दानां घटादिवद्वाह्यद्रव्यत्वे  
मन्त्राणां घटादिवदावृत्तिनोपपद्यते क्रियैव ह्यावर्त्यते । आवृत्तिसिद्धयनुपपत्त्या क्रियारत्वं  
वाच्यमित्युक्तं तत्रान्यथाऽप्युपपत्तिमाशङ्कते—अक्षरविषयेति । मन्त्रेभ्यः स्मृते-

रन्यत्वादस्याऽऽवृत्तिर्गौणी प्रसज्यतेऽतो नान्यथाऽप्युपपत्तिरित्युक्तमेतत्स्फुटयति—**त्रिः**  
प्रथमामित्यादिना । सामिधेयः समिधो यदाऽध्वर्युणा हूयन्ते तदा “ प्र वो वाजौ  
अभिद्यवः ” इत्यष्टादशर्चं सूक्तं होता शंसति तासां ऋचां मध्ये प्रथमामृचं सूक्तस्यान्त्यां  
चर्चं होता त्रिरनुब्रूयादित्यावृत्तिः श्रूयत इत्यर्थः । मन्त्राणां मनोवृत्तिस्वमुक्त्वा मनोवृत्तीनां  
सदा चिद्ध्यासत्वेनैव सिद्धेश्चिदात्मतामाह—**तस्मादिति** । मन्त्राणां मनोवृत्तित्वेनाऽऽवृ-  
त्तिर्घटत इत्युक्तम् । परम्परया चिदात्मत्वेन नित्यत्वमपि घटत इत्याह—**एवं चेति** ।  
चैतन्यरूपत्वे सति । **अन्यथेति** । स्वप्रकाशचिदात्मत्वानङ्गीकारे रूपादिवद्विषयत्वाद्-  
नित्यत्वमपि प्रसज्येत । कालिदासादिवाक्यानामप्येतेन न्यायेन नित्यत्वापाताद्युक्त्याभास-  
मेतत् । अस्त्वनित्यत्वमिति न वाच्यमित्याह—**नैतद्युक्तमिति** । वाचा विरूप नित्य-  
येति श्रुत्या नित्यत्वस्याऽऽवेदितत्वाद्देदानित्यत्वं युक्तं न भवतीत्यर्थः । वेदानां जडत्वे  
स्वप्रकाशेनाऽऽत्मनैकत्वं न संभवति जडाजडयोर्विरोधादतो मनोवृत्तिव्यापकचिदात्मत्वं  
सूचितमित्यर्थः । साक्षितया मनासि भवो मानसीनोऽक्षरे परमे व्योमकल्पे ब्रह्मणि ऋचो  
विधिनिषेधरूपा निषेदुस्तादात्म्येन व्यवस्थिता इति च मन्त्रवर्ण एकत्वं दर्शयतीत्यर्थः ।

आदेश आत्मा । अथर्वाङ्गिरसः पुच्छं

प्रतिष्ठा । तदप्येष श्लोको भवति ।

इति छण्यजुर्वेदीयतैत्तिरीयोपनिषदि द्वितीये ब्रह्मवलयध्याये  
तृतीयोऽनुवाकः ॥ ३ ॥

आदेशोऽत्र ब्राह्मणमतिदेष्टव्यविशेषानतिदिशतीति । अथर्वाङ्गि-  
रसा च दृष्टा मन्त्रा ब्राह्मणं च शान्तिकपौष्टिकादिप्रतिष्ठाहेतुकमंप्रधा-  
नत्वात्पुच्छं प्रतिष्ठा । तदप्येष श्लोको भवति मनोमयात्मप्रकाशकः  
पूर्ववत् ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः

कृतौ तैत्तिरीयोपनिषदि द्वितीयब्रह्मवलयध्यायभाष्ये

तृतीयोऽनुवाकः ॥ ३ ॥

अतिदेष्टव्यविशेषान्कर्तव्यविशेषानिदमेवं कर्तव्यमित्युपदिशतीत्यर्थः ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां द्वितीये ब्रह्मवलयध्याये तृतीयोऽनुवाकः ॥ ३ ॥

यतो वाचो निर्वर्तन्ते । अप्राप्य मनसा सह ।  
 आनन्दं ब्रह्मणो विद्वान् । न विभेति कदा-  
 चनेति । तस्यैष एव शरीर आत्मा । यः  
 पूर्वस्य । तस्माद्वा एतस्मान्मनोमयात् ।  
 अन्योऽन्तर आत्मा विज्ञानमयः । तेनैष  
 पूर्णः । स वा एष पुरुषविध एव ।  
 तस्य पुरुषविधताम् । अन्वयं पुरुषविधः ।

यतो वाचो निर्वर्तन्ते । अप्राप्य मनसा सहेत्यादि । तस्य पूर्वस्य  
 प्राणमयस्यैष एवाऽऽत्मा शरीरः शरीरे प्राणमये भवः शरीरः । कः । प्र  
 एष मनोमयः । तस्माद्वा एतस्मादित्यादि पूर्ववत् । अन्योऽन्तर आत्मा  
 विज्ञानमयो मनोमयस्याऽऽभ्यन्तरो विज्ञानमयो मनोमयो वेदात्मोक्तः ।  
 वेदार्थविषया बुद्धिनिश्चयात्मिका विज्ञानं तच्चाध्यवसायलक्षणमन्तःक-  
 रणस्य धर्मः । तन्मयो निश्चयविज्ञानैः प्रमाणस्वरूपैर्निव(र्ध)र्तित आत्मा  
 विज्ञानमयः । प्रमाणविज्ञानपूर्वको हि यज्ञादिस्तायते । यज्ञादिहेतुत्वं च  
 वक्ष्यति श्लोकेन ।

वाङ्मनसयोर्वाङ्मनसगोचरत्वं नोपपद्यते स्वात्मनि वृत्तिविरोधादतो वाङ्मनोविशिष्टान्म-  
 नोमयाद्वाचो मनसा सह निर्वर्तन्त इत्यर्थः । तस्य च मनोमयस्य ब्रह्मण उपासनफलभूत-  
 माधिदैविकमानन्दं विद्वान् विभेति गर्भवासादिदुःखादित्यर्थः । तथाऽध्यवसायलक्षणं  
 लौकिकमपि विज्ञानं ग्राह्यमित्यर्थः ।

तस्य श्रद्धैव शिरः । ऋतं दक्षिणः पक्षः ।

सत्यमुत्तरः पक्षः । योग आत्मा । महः

१ ख. क. च. °त्यादिः । त° । २ क. ख. ग. छ. °हादिः स्तुय° । म. ट. °दिर्जायते । क.  
 °विज्ञायसे । ३ ट. °स्वर्धः । वेदार्थेति । त° । ४ ज. घ. °था न्यव° ।

६६ आनन्दगिरिकृतटीकासंवलितशांकरभाष्यसमेता— [२. ब्रह्मवलय-  
ध्याये—

पुच्छं प्रतिष्ठा तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि द्वितीये ब्रह्मवलय-  
ध्याये चतुर्थोऽनुवाकः ॥ ४ ॥

निश्चयविज्ञानवतो हि कर्तव्येष्वर्थेषु पूर्वं अद्भ्योत्पद्यते । सा सर्वकर्त-  
व्यानां प्राथम्याच्छिर इव शिरः । ऋतसत्ये यथाव्वाख्याते एव ।  
योगो युक्तिः समाधानम् । आत्मेवाऽऽत्मा । आत्मवतो हि युक्तस्य  
समाधानवतोऽङ्गानीव अद्भ्यादीनि यथार्थप्रतिपत्तिक्षमाणि भवन्ति,  
तस्मात्समाधानं योग आत्मा विज्ञानमयस्य । महः पुच्छं प्रतिष्ठा । मह  
इति महत्तत्त्वं प्रथमजम् । “महद्यक्षे प्रथमजम्” इति श्रुत्यन्तरात् । पुच्छं  
प्रतिष्ठाकारणत्वात् । कारणं हि कार्याणां प्रतिष्ठा । यथा वृक्षवीरुधां  
पृथिवी । सर्वबुद्धिविज्ञानानां च महत्तत्त्वं कारणम् । तेन तद्विज्ञान-  
मयस्याऽऽत्मनः प्रतिष्ठा । तदप्येष श्लोको भवति पूर्ववत् । यथाऽन्नमया-  
दीनां ब्राह्मणोक्तानां प्रकाशकाः श्लोका एवं विज्ञानमयस्यापि ॥

इति श्रीमत्परमहंसपरिव्राजकाचार्यगोविन्दभगवत्पूज्यपादाशिष्यश्रीमच्छंकर-  
भगवतः कृतौ तैत्तिरीयोपनिषदि द्वितीये ब्रह्मवलयध्या-  
यभाष्ये चतुर्थोऽनुवाकः ॥ ४ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां द्वितीये ब्रह्मवलयध्याये चतुर्थोऽनुवाकः ॥ ४ ॥

अथ ब्रह्मवलयो पञ्चमोऽनुवाकः ।

विज्ञानं यज्ञं तनुते । कर्माणि तनुतेऽपि च ।

विज्ञानं देवाः सर्वे । ब्रह्म ज्येष्ठमुपासते । विज्ञानं

ब्रह्म चेद्वेदं । तस्माच्चेन्न प्रमाद्यति । \*शरीरे

पाप्मनो हित्वा । सर्वान्कामान्त्समश्नुत इति ।

विज्ञानं यज्ञं तनुते । विज्ञानवान्हि यज्ञं तनोति अद्भ्यादिपूर्वकम् ।  
अतो विज्ञानस्य कर्तृत्वं तनुत इति कर्माणि च तनुते । यस्माद्भि-

ज्ञानकर्तृकं सर्वं तस्माद्युक्तं विज्ञानमयं आत्मा ब्रह्मेति । किञ्च विज्ञानं ब्रह्म सर्वं देवा इन्द्रादयो ज्येष्ठं प्रथमजत्वात्सर्वप्रवृत्तीनां वा तत्पूर्वकत्वात्प्रथमजं विज्ञानं ब्रह्मोपासते ध्यायन्ति तस्मिन्विज्ञानमये ब्रह्मण्याभिमानं कृत्वोपासत इत्यर्थः । तस्मात्ते महतो ब्रह्मण उपासनाऽज्ञानैश्वर्यवन्तो भवन्ति । तच्च विज्ञानं ब्रह्म चेद्यदि वेद विजानाति न केवलं वेदेव तस्माद्ब्रह्मणश्चेन्न प्रमाद्यति । बाह्येष्वेवानात्मस्वात्मभावितत्वात्प्राप्तं विज्ञानमये ब्रह्मण्यात्मभावनायाः प्रमदनं, तन्निवृत्त्यर्थमुच्यते तस्माच्चेन्न प्रमाद्यतीति । अन्नमयादिष्वात्मभावं हित्वा केवले विज्ञानमये ब्रह्मण्यात्मत्वं भावयन्नास्ते चेदित्यर्थः । ततः किं स्यादित्युच्यते—शरीरे पाप्मनो हित्वा शरीराभिमाननिमित्ता हि सर्वे पाप्मानस्तेषां च विज्ञानमये ब्रह्मण्यात्माभिमानान्निमित्तापाये हानमुपपद्यते । छत्रापाय इव ऋचायापायः । तस्माच्छरीराभिमाननिमित्तान्सर्वान्पाप्मनः शरीरप्रमवाञ्छरीर एव हित्वा विज्ञानमयब्रह्मस्वरूपापन्नस्तस्थान्सर्वान्कामान्ब्रह्मण्यात्मानामयैर्वाऽऽत्मना समश्नुते सम्यग्भुङ्क्ते इत्यर्थः ।

प्रथमजत्वादिति । हिरण्यगर्भाभेदेनेत्यर्थः ।

तस्यैष एव शरीर आत्मा । यः पूर्वस्य ।  
तस्माद्वा एतस्माद्विज्ञानमयात् । अन्योऽ-  
न्तर आत्माऽऽनन्दमयः । त्रैजैष पूर्णः ।  
स वा एष पुरुषविध एव । तस्य  
पुरुषविधताम् । अन्वयं पुरुषविधः ।

तस्य पूर्वस्य मनोमयस्याऽऽत्मैष एव शरीरे मनोमये भवः शरीरः । कः । अ एष विज्ञानमयः । तस्माद्वा एतस्मादित्युक्तार्थम् । आनन्दमय इति कार्यात्मप्रतीतिरधिकारान्मयद्रशब्दाच्च । अज्ञादिमया हि कार्यात्मानो भौतिका इहाधिकृताः । तदधिकारपतितश्चायमानन्दमयः । मयद्रशब्दाच्च विकारार्थे दृष्टो यथाऽन्नमय इत्यत्र । तस्मात्कार्यात्माऽऽनन्दमयः प्रत्येतव्यः । संक्रमणाच्च, आनन्दमयमात्मानमुपसंक्रामतीति वक्ष्यति । कार्यात्मनां च संक्रमणमनात्मनां दृष्टम् । संक्रमणकर्मत्वेन चाऽऽनन्दमय आत्मा श्रयते । यथाऽन्नमयमात्मानमपसंक्रामतीति । न चऽऽनन्दमय आत्मा



पसंक्रमणम् । अधिकारविरोधादसंभवाच्च । न ह्यात्मनैवाऽऽत्मन उपसं-  
क्रमणं संभवति । स्वात्मनि भेदाभावात् । आत्मभूतं च ब्रह्म । संक्रमितुः  
शिरआदिकल्पनानुपपत्तेश्च । न हि यथोक्तलक्षण आकाशादिकारणेऽ-  
कार्यपतिते शिरआद्यवयरूपकल्पनोपपद्यते । अहुर्येऽनात्म्येऽनिलयनेऽ-  
निरुक्तेऽस्थूलमनुषु नेति नेत्यात्मेत्यादिविशेषापोहश्रुतिभ्यश्च । मन्त्रोदा-  
हरणानुपपत्तेश्च । न हि प्रियशिरआद्यवयवविशिष्टे प्रत्यक्षतोऽनुभूयमान  
आनन्दमय धात्मनि ब्रह्मणि नास्ति ब्रह्मेत्याशङ्काभावात् “ असन्नेव  
स भवति । असद्ब्रह्मेति वेद चेत् ” इति मन्त्रोदाहरणमुपपद्यते । ब्रह्म  
पुच्छं प्रतिष्ठेत्यपि चानुपपन्नं, पृथग्ब्रह्मणः प्रतिष्ठात्वेन ग्रहणम् । तस्मा-  
त्कार्यपतित एवाऽऽनन्दमयो न पर एवाऽऽत्माऽऽनन्द इति विद्याकर्मणोः  
फलम् । तद्विकार आनन्दमयः । स च विज्ञानमयादन्तरः । यज्ञादिहे-  
तोर्विज्ञानमयस्यान्तर[त्व?]श्रुतेः । ज्ञानकर्मणोर्हि फलं भोक्तृवर्तत्वादन्त-  
रतमं स्यात् । अन्तरतमश्चाऽऽनन्दमय आत्मा पूर्वभ्यः । विद्याकर्मणोः  
प्रियाद्यर्थत्वाच्च । प्रियादिप्रयुक्ते हि विद्याकर्मणी । तस्मात्प्रियादीनां  
फलरूपाणामात्मसंनिकर्षाद्विज्ञानमयस्याऽऽभ्यन्तरत्वमुपपद्यते, प्रियादि-  
वासनानिर्धृष्टो ह्यानन्दमयो विज्ञानमयाश्रितः स्वप्न उपलभ्यते ।

आनन्दमयः परमात्मेति वृत्तिकारैरुक्तं तन्निषेधेन व्याचष्टे—कार्यात्मप्रतीतिरित्या-  
दिना । संक्रामतीत्येतदतिक्रामतीत्यभिप्रायेण व्याख्यातम् । प्राप्स्यभिप्रायं कस्मान्न  
व्याख्यायत इत्यत आह—न चाऽऽत्मन एवेति । अन्नमयादीनामतिक्रमणीयतया  
प्रकृतत्वादेकस्य कर्तृत्वकर्मत्वासंभवाच्च प्राप्तिः संक्रमणं न भवतीत्यर्थः । आनन्दमयस्य पर-  
मात्मत्वासंभवे हेस्वन्तराण्याह—शिरआदीत्यादिना । आनन्दमयस्य परमात्मत्वविव-  
क्षायां मन्त्रे तस्यैवासत्त्वाशङ्का वक्तव्या । तदसंभवाच्च नाऽऽनन्दमयः परमात्मतया प्रतिपा-  
द्यत इत्याह—मन्त्रोदाहरणानुपपत्तेश्चेति । न हि मन्त्रोदाहरणमुपपद्यत इति संबन्धः ।  
विशिष्टस्य विशेषणकार्यत्वान्मुख्यहमित्युपलभ्यमानो भोक्ताऽऽनन्दमय इत्युक्तम् । कथं तस्य  
विज्ञानमयादान्तरत्वमित्यत आह—स ज्ञेति । कर्त्रपेक्षयां भोक्तृत्वस्योत्तरभाक्त्वं प्रसिद्धमेव  
श्रुत्योक्तमित्यर्थः । एतत्स्फुटयति—ज्ञानकर्मणोर्हीति । शरीरादिभ्य आनन्दसाधनेभ्यः  
सकाशात्साध्येनाऽऽनन्देन विशिष्टोऽन्तरतमः प्रसिध्यतीत्यर्थः । किंच प्रियं च तत्साधनं  
चोद्दिश्य कर्ता विज्ञानकर्मणी अनुतिष्ठति । तत उद्देश्यत्वादेस्याऽऽन्तर्यं सिद्धमित्याह—  
विद्याकर्मणोरिति । प्रियादिविशिष्टस्य स्वप्ने साक्षिणोपलभ्यत्वाच्च न मुख्यात्मत्वमि-  
त्याह—प्रियादिवासनेति ।

तस्य प्रियमेव शिरः । मोदो दक्षिणः पक्षः ।  
 प्रमोद उत्तरः पक्षः । आनन्द आत्मा । ब्रह्म  
 पुच्छं प्रतिष्ठा । तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि द्वितीये ब्रह्मवल्ग्वध्याये  
 पञ्चमोऽनुवाकः ॥ ५ ॥

तस्याऽऽनन्दमयस्याऽऽत्मन इष्टपुत्रादिदर्शनजं प्रियं शिर इव शिरः  
 प्राधान्यात् । मोद इति प्रियलाभनिमित्तो हर्षः । स एव च प्रकृतो हर्षः  
 प्रमोदः । आनन्द इति सुखसामान्यमात्मा प्रियादीनां सुखावयवानां  
 तेष्वनुस्यूतत्वादात्तद् इति परं ब्रह्म । तद्धि शुभकर्मणा प्रत्युपस्थाप्यमाने  
 पुत्रमित्रादिविषयविशेषोपाधावन्तःकरणवृत्तिविशेषे तमसाऽप्रच्छाद्यमाने  
 प्रसन्नेऽभिव्यज्यते । तद्विषयसुखमिति प्रसिद्धं लोके । तद्वृत्तिविशेषप्र-  
 त्युपस्थापकस्य कर्मणोऽनवस्थितत्वात्सुखस्य क्षणिकत्वम् । तद्यथाऽन्तः-  
 करणं तपसा तमोग्नेन विद्यया ब्रह्मचर्येण भ्रद्धया च निर्मलत्वमापद्यते  
 यावद्यावत्तावत्तावद्विविके प्रसन्नेऽन्तःकरणे आनन्दविशेष उत्कृष्यते  
 विपुली भवति । वक्ष्यति च—“रसो वै सः । रसं ह्येक्यं लब्ध्वाऽऽनन्दी  
 भवति । एष ह्येवाऽऽनन्दप्राप्तिः । एतस्यैवाऽऽनन्दस्यान्यानि भूतानि  
 मात्रामुपजीवन्ति” इति च श्रुत्यन्तरात् । एवं च कामोपशमोत्कर्षा-  
 पेक्षया शतगुणोत्तरोत्तरोत्कर्ष आनन्दस्य वक्ष्यते । एवं चोत्कृष्यमाण-  
 स्याऽऽनन्दमयस्याऽऽत्मनः परमार्थब्रह्मविज्ञानापेक्षया ब्रह्म परमेव यत्प-  
 कृतं सत्यज्ञानानन्तलक्षणं यस्य च प्रतिपत्त्यर्थं पञ्चान्नादिमयाः कोशा  
 उपन्यस्ताः । यच्च तेभ्योऽभ्यन्तरं येन च ते सर्व आत्मवन्तस्तद्ब्रह्म पुच्छं  
 प्रतिष्ठा । तदेव च सर्वस्याविद्यापरिकल्पितस्य द्वैतस्यावसानभूतमद्वैतं  
 ब्रह्म प्रतिष्ठा । आनन्दमयस्यैकत्वावसानत्वात् । अस्ति तदेकमविद्याक-  
 ल्पितस्य द्वैतस्यावसानभूतमद्वैतं ब्रह्म प्रतिष्ठा पुच्छं तदेतस्मिन्नप्यर्थं  
 एष श्लोको भवति ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
 करभगवतः कृतौ तैत्तिरीयोपनिषदि द्वितीयब्रह्मवल्ग्वध्याये

पञ्चमोऽनुवाकः ॥ ५ ॥

यदुक्तं ज्ञानकर्मणोः फलभूत आनन्दमय इति तस्य साध्यत्वमौपाधिकं स्वमतानुसारे-  
णाऽऽह—आनन्द इति परमिति । कथं तर्हि विषयसुखस्य क्षणिकत्वं सातिशयत्वं  
च व्यञ्जकवृत्तिनिबन्धनमित्याह—तद्वृत्तिविशेषेति । ब्रह्मण आनन्दस्वभावत्व एव किं  
प्रमाणमित्यत आह—वक्ष्यति चेति । अन्तःकरणेशुद्धयुत्कर्षादेवाऽऽनन्दस्य सातिशय-  
त्वमित्यत्र लिङ्गमाह—एवं चेति । यदि विषयविशेषजन्यत्वेनाऽऽनन्दोत्कर्षस्तदा निष्का-  
मस्य विषयविशेषोपभोगासंभवादानन्दोत्कर्षो न श्राव्येत । भात्मस्वभावस्यैवाऽऽनन्दस्य  
व्यञ्जकान्तःकरणशुद्धयुत्कर्षादेवोत्कर्ष इत्येवं तु सत्यकामहतत्वोत्कर्षादुत्कर्षः संभाव्यत  
इत्यर्थः । उक्तप्रकारेण विषयानन्दस्य सातिशयत्वे सति तद्विशिष्टस्याऽऽनन्दमयस्याब्रह्मत्वं  
सिद्धम् । सातिशयत्वेन प्रतिशरीरं भिन्नत्वात् । ब्रह्म तु तदध्यासाधिष्ठानमद्वितीयमित्याह—  
एवं चेति । एतस्मिन्नप्यर्थ इति । आनन्दमयस्य प्रतिष्ठाभूतब्रह्मप्रकाशनपर इत्यर्थः ।

इति श्रीमत्परमहंसपरिव्राजकान्वार्यश्रीसच्छंकरभगवच्छिष्यानन्दज्ञानविरचितायां तैत्तिरीयोप-  
निषच्छंकरभाष्यटीकायां द्वितीयब्रह्मवह्यध्याये पञ्चमोऽनुवाकः ॥ ५ ॥

अथ ब्रह्मवह्यध्याये षष्ठोऽनुवाकः ।

असन्नेव स भवति । असद्ब्रह्मेति  
वेद चेत् । अस्ति ब्रह्मेति चेद्वेद ।  
सन्तमेनं ततो विदुरिति ।

असन्नेवासत्सम एव यथाऽसन्न पुरुषार्थसंबन्धेवं स भवति अपुरु-  
षार्थसंबन्धी । कोऽसौ । योऽसद्विद्यमानं ब्रह्मेति वेद विजानाति  
चेद्यदि । तद्विपर्ययेण यत्सर्वविकल्पास्पदं सर्वप्रवृत्तिबीजं सर्वविशेषप्रत्य-  
स्तमितमप्यस्ति तद्ब्रह्मेति वेद चेत् । कुतः पुनराशङ्का तन्नास्तित्वे,  
व्यवहारातीतत्वं ब्रह्मण इति ब्रूमः । व्यवहारविषये हि वाचारम्भणमा-  
त्रेऽस्तित्वभाविता बुद्धिस्तद्विपरीते व्यवहारातीते नास्तित्वमपि प्रति-  
पद्यते । यथा घटादिर्ध्ववहारविषयतयोपपन्नः संस्तद्विपरीतोऽसन्निति  
प्रसिद्धम् । एवं तत्सामान्यादिहापि स्याद्ब्रह्मणो नास्तित्वप्रत्याशङ्का ।  
तस्मादुच्यते—अस्ति ब्रह्मेति चेद्वेदेति । किं पुनः स्यात्तद्वस्तीति विजा-  
नतस्तदाह—सन्तं विद्यमानब्रह्मस्वरूपेण परमार्थसदात्मापन्नमेतमेवंविदं

विदुर्ब्रह्मविदस्तत्तस्मादस्तित्ववेदनात्सोऽन्येषां ब्रह्मवद्विज्ञेयो भवतीत्यर्थः । अथवा यो नास्ति ब्रह्मेति मन्यते स सर्वस्यैव सन्मार्गस्य वर्णाश्रमादिव्यवस्थालक्षणस्याश्रद्धानतया नास्तित्वं प्रतिपद्यतेऽब्रह्म-प्रतिपत्त्यर्थत्वात्तस्य । अतो नास्तिकः सोऽसन्नसाधुरुच्यते लोके । तद्वि-परीतः सन्योऽस्ति ब्रह्मेति चेद्वेद स तद्ब्रह्मप्रतिपत्तिहेतुं सन्मार्गं वर्णाश्रमादिव्यवस्थालक्षणं श्रद्धानतया यथावत्प्रतिपद्यते यस्मात्तत्तस्मात्सन्तं साधुमार्गस्थमेतं विदुः साधवः । तस्मादस्तीत्येव ब्रह्म प्रतिपत्तव्यमिति वाक्यार्थः ।

तस्यैष एव शरीर आत्मा ।

यः पूर्वस्य । अथातोऽनुप्रश्नाः ।

तस्य पूर्वस्य विज्ञानमयस्यैष एव शरीरे विज्ञानमये भवः शरीर आत्मा । कोऽसौ । य एष आनन्दमयः । तं प्रति नास्त्याशङ्का नास्तित्वे, अपोढसर्वविशेषत्वानु ब्रह्मणो नास्तित्वं प्रत्याशङ्का युक्ता । सर्वसामान्याच्च ब्रह्मणो, यस्मादेवमतस्तस्मात् । अध्यानन्तरं श्रोतुः शिष्यस्यानु-प्रश्ना आचार्योक्तिमन्वेते प्रश्ना अनुप्रश्नाः ।

आनन्दमयस्य प्रकाशकोऽयं श्लोक इति केचन तान्प्रत्याह—तं प्रतीति । सवि-शेषतया प्रत्यक्षत्वादित्यर्थः । सर्वेषां साधारणत्वाच्च ब्रह्मणो व्यवहार्यत्वं सर्वान्प्रति भेषेण च दृश्यते ततोऽपि नास्तित्वाशङ्का जायत इत्यर्थः ।

उताविद्वानमुं लोकं प्रेत्य । कश्चन

गच्छती ३ । आहो विद्वानमुं लोकं

प्रेत्य । कश्चित्समश्नुता ३ उ ।

सामान्यं हि ब्रह्माऽऽकाशादिकाऽऽप्राञ्चद्विदुषोऽविदुषश्च । तस्माद-विदुषोऽपि ब्रह्मप्राप्तिराशङ्क्यते । उतापि । अविद्वानमुं लोकं परमात्मानमितः प्रेत्य कश्चन । चन्द्रशब्दोऽप्यर्थः । अविद्वानपि गच्छति प्राप्नोति किंवा न गच्छतीति द्वितीयोऽपि प्रश्नो द्रष्टव्योऽनुप्रश्ना इति बहुवच-नाद्विद्वांसं प्रत्यन्यौ प्रश्नौ । यद्यविद्वान्सामान्यं कारणमपि ब्रह्म न गच्छति ततो विदुषोऽपि ब्रह्मागमनमाशङ्क्यते । अतस्तं प्रति प्रश्न आहो विद्वानिति । विद्वान्ब्रह्मविदपि कश्चिदितः प्रेत्यामुं लोकं समश्नुते उ इत्येव

स्थितेऽयादेशे यलोपे च कृतेऽकारस्य प्लुतिः समश्नुता उ इत्युकारं च  
वक्ष्यमाणमधस्तादपकृष्य तकारं च पूर्वस्माद्गतशब्दाद्यासज्याऽऽहो इत्ये-  
तस्मात्पूर्वमुत्तशब्दं संयोज्य पृच्छयत उताऽऽहो विद्वानिति । विद्वान्स्-  
मश्नुतेऽमुं लोकम् ।

आकाशादिकारणत्वादिति । भूतविशिष्टसर्वजीवकारणत्वादित्यर्थः ।

किंवा यथाऽविद्वानेव विद्वानपि न समश्नुत इत्यपरः प्रश्नः ।  
द्वेवेव वा प्रश्नौ विद्वदविद्वद्विषयौ । बहुवचनं तु सामर्थ्यप्राप्त-  
प्रश्नान्तरापेक्षया घटते । “असद्ब्रह्मेति वेद चेत् । अस्ति ब्रह्मेति  
चेद्देव ” इति श्रवणादस्ति नास्तीति संशयस्ततोऽर्थप्राप्तः किमस्ति  
नास्तीति प्रथमोऽनुप्रश्नः । ब्रह्मणोऽपक्षपातित्वादविद्वान्गच्छति न  
गच्छतीति द्वितीयः । ब्रह्मणः समत्वेऽप्यविदुष इव विदुषोऽप्यगमन-  
माशङ्क्यते । किं विद्वान्समश्नुते न समश्नुत इति तृतीयोऽनुप्रश्नः ।  
एतेषां प्रतिवचनार्थमुत्तरग्रन्थ आरभ्यते । तत्रास्तित्वमेव तावदुच्यते ।  
यच्चोक्तं “सत्यं ज्ञानमनन्तं ब्रह्म” इति, तच्च कथं सत्यत्वमित्येतद्वक्त-  
व्यमितीदमुच्यते सत्त्वोक्त्यैव सत्यत्वमुच्यते । उक्तं हि “सदेव सत्यम्”  
इति । तस्मात्सत्त्वोक्त्यैव सत्यत्वमुच्यते । कथमेवमर्थताऽवगम्यतेऽस्य  
ग्रन्थस्य, शब्दानुगमादनेनैव ह्यर्थनान्वितान्युत्तराणि वाक्यानि । “ब्रह्म-  
त्यमित्याचक्षते” “युदेष आकाश आनन्दो न स्यात्” इत्यादीनि ।

कस्य सामर्थ्येन प्राप्तं प्रश्नान्तरमित्यत आह—असद्ब्रह्मेतीति । चेच्छब्दात्पाक्षि-  
कसत्त्वावगमसामर्थ्यादित्यर्थः । सत्त्वं चेदुपपन्नं ब्रह्मणस्तावतैव सत्यत्वं सिध्यति सतो बाधा-  
संभवादित्यर्थः । एवमर्थतेति । सत्त्वोपपादनेन सत्यवस्तुविषयतेत्यर्थः ।

तत्रासदेव ब्रह्मेत्याशङ्क्यते । कस्मात् । यदस्ति तद्विशेषतो गृह्यते  
यथा घटादि । यन्नास्ति तन्नोपलभ्यते यथा शशविषाणादि । तथा  
नोपलभ्यते ब्रह्म । तस्माद्विशेषतोऽग्रहणान्नास्तीति । ब्रह्म । आकादि-  
कारणत्वाद्ब्रह्मणः । न नास्ति ब्रह्म कस्मादाकाशादि हि सर्वं कार्यं  
ब्रह्मणो जातं गृह्यते । यस्माच्च जायते किञ्चित्तदस्तीति दृष्टं लोके यथा  
घटाङ्कुरादिकारणं मृद्धीजादि । तस्मादाकाशादिकारणत्वादस्ति ब्रह्म । ब्र-  
ह्मासतो जातं किञ्चिद्गृह्यते लोके कार्यम् । असतश्चेन्नारूपादिकार्यं  
निरात्मकत्वान्नोपलभ्येत । उपलभ्यते तु, तस्मादस्ति ब्रह्म । असतश्चे-  
त्कार्यं गृह्यमाणमप्यसदन्वितमेव तत्स्यात् । न चैवं तस्मादस्ति ब्रह्म ।

ब्रह्मणः सत्त्वसाधनं नामासत्त्वव्यावृत्तिरेवेत्यभिप्रेत्यासत्त्वशङ्कामुद्भावयति—**तुत्रासदे-**  
**वेति ।** विप्रतिपन्नमाकाशादि सत्पूर्वकं कार्यत्वाद्वद्वदिति लौकिकव्याप्त्यवष्टम्भेन सत्कारणं  
तावत्सिद्धम् । तस्य च देशादिकारणत्वेन देशाद्यनवच्छिन्नत्वाद्ब्रह्मपदवाच्यत्वं सिद्धम् ।  
तस्य विशेषतोऽनुपलम्भेनासच्छङ्का जायते सा कारणत्वेन व्यावर्त्यतेऽनेन तु कारणत्वात्सत्त्वं  
साध्यत आश्रयासिद्धिप्रसङ्गादिति भावः । इतोऽपि जगदुपादाने नासत्त्वाशङ्का कार्येत्याह—  
**न चासत् इति ।**

तत्र **कथमसतः सज्जायेतेति** श्रुत्यन्तरमसतः सज्जन्मासंभवमन्वाचष्टे  
न्यायतः । तस्मात्सदेव ब्रह्मेति युक्तम् । तद्यदि सृष्टीजादिवत्कारणं  
स्यादचेतनं तर्हि, न, कामयितृत्वात् । न हि कामयित्रचेतनमस्ति लोके ।  
सर्वज्ञं हि ब्रह्मेत्यवोचाम । अतः कामयितृत्वोपपत्तिः । कामयितृत्वाद्-  
दस्मदादिषटनासकामं चेत्, न । स्वातन्त्र्यात्, यथाऽन्यान्परवशीकृत्य  
कामादिकोषाः प्रवर्तयन्ति न तथा ब्रह्मणः प्रवर्तकाः कामाः । कथं  
तर्हि, सत्यज्ञानलक्षणाः स्वात्मभूतत्वाद्विशुद्धा न तैर्बह्व प्रवर्त्यते । तेषां  
तु तत्प्रवर्तकं ब्रह्म प्राणिकमपेक्षया । तस्मात्स्वातन्त्र्यं कामेषु ब्रह्मणः ।  
अतो नानासकामं ब्रह्म साधनान्तरानपेक्षत्वाच्च ।

**न्यायत इति ।** असदन्वयादर्शनादिति युक्तित इत्यर्थः । एवमसत्त्वाशङ्कां निरस्याचेतन-  
त्वाशङ्कां प्रधानवादिनः प्रसङ्गान्निराचष्टे—**तद्यदीति ।** यद्यपि सांख्यमते चेतनस्य  
निर्विकारत्वात्कामयितृत्वमसिद्धं तथाऽपि लौकिकव्याप्तिबलेन कामयितृत्वाद्चेतनत्वशङ्का  
निवर्त्यत इत्याह—**न हीति ।** तर्हि लौकिकव्याप्तिबलेनैवानासकामत्वमपि प्राप्तमित्याश-  
ङ्क्याऽऽह—**कामयितृत्वादित्यादिना ।** जीवानामनासानन्दत्वं परवशत्वाच्च तदस्ति  
ब्रह्मण इत्यर्थः । कथंभूतास्तूर्हि ब्रह्मणः कामा इत्याशङ्कायामाहः—**सत्यज्ञानलक्षणा**  
**इति ।** सत्यज्ञान(न)लक्षणां स्वरूपं येषां तेषां ते तथोक्ताः । एतदुक्तं भवति, मायाप्रतिबि-  
म्बितं हि ब्रह्म जगतः कारणं मायापरिणामैरेव कामैः कामयितृ । तेषां च परिणामानाम-  
विद्याद्यनभिभूतचिद्याप्तत्वात्सत्यज्ञानात्मकत्वं ब्रह्म तादात्म्याच्चाधर्माद्यननुसृष्टत्वेन शुद्धत्वम् ।  
ततो जीवकामवैलक्षण्यं सिद्धमिति । तर्हि ब्रह्मणः कामाः पुण्यकारिणामप्यनिष्टफलप्राप्त्य-  
नुकूलाः स्युः स्वातन्त्र्यादित्याशङ्क्याऽऽह—**तेषां त्विति ।** कामस्य शरीरादिसंबन्धज-  
न्यत्वप्रसिद्धेर्ब्रह्मणः शरीरादिमत्त्वप्रसङ्ग इति नाऽऽशङ्कनीयमित्याह—**साधनान्तरानपे-**  
**क्षत्वाच्चेति ।** कामसंस्कारवत्या मायाया ब्रह्मतादात्म्यात्तत्परिणामानां कामानां ब्रह्मतादा-  
त्म्याच्च शरीरादिनिमित्तापेक्षाऽस्तीत्यर्थः ।

७४ आनन्दगिरिकृतटीकासंवलितशांकरभाष्यसमेता- [ १ ब्रह्मसूत्र-  
ध्याये-

किंच यथाऽन्येषामनात्मभूता धर्मादिनिमित्तापेक्षाः कामाः स्वात्मव्य-  
तिरिक्तकार्यकरणसाधनान्तरापेक्षाश्च, न तथा ब्रह्मणो निमित्ताद्यपेक्षत्वं,  
किं तर्हि, स्वात्मनोऽनन्यास्तदेतदाह—

सोऽकामयत । बहु स्यां प्रजायियेति । स तपोऽ-  
तप्यत । स तर्पस्तप्त्वा । इदं सर्वमसृजत ।

सोऽकामयत स आत्मा यस्मादाकाशः संभूतोऽकामयत कामितवान् ।  
कथं, बहु स्यां, बहु प्रभूतं, स्यां भवेयम् । कथमेकस्यार्थान्तराननुप्रवेशे  
बहुत्वं स्यादित्युच्यते । प्रजायियोत्पद्येय । न हि पुत्रोत्पत्त्येवार्थान्तरविषयं  
बहुभवनं, कथं तद्व्यात्मस्थानभिव्यक्तनामरूपाभिव्यक्त्या । यदाऽऽत्मस्थे  
अनभिव्यक्ते नामरूपे व्याक्रियेते तदा नामरूपे आत्मस्वरूपापरित्यागेनैव  
ब्रह्मणाऽप्रविभक्तदेशकाले सर्वावस्थासु व्याक्रियेते तदा तन्नामरूपव्या-  
करणं ब्रह्मणो बहुभवनम् । नान्यथा निरवयवस्य ब्रह्मणो बहुत्वापत्ति-  
रुपपद्यतेऽल्पत्वं वा । यथाऽऽकाशस्याल्पत्वं बहुत्वं च वस्त्वन्तरकृतमेव ।  
अतस्तद्वारेणैवाऽऽत्मा बहु भवति । न ह्यात्मनोऽन्यदनात्मभूतं तत्प्रवि-  
भक्तदेशकालं सूक्ष्मं व्यवहितं विप्रकृतं भूतं भवद्भविष्यद्वा वस्तु विद्यते ।  
अत्रो नामरूपे सर्वावस्थे ब्रह्मणैवाऽऽत्मवती, न ब्रह्म तदात्मकम् । ते  
तत्प्रत्याख्यानं न स्त एवेति तदात्मके उच्येते । ताभ्यां चोपाधिभ्यां  
ज्ञातृज्ञेयज्ञानशब्दार्थादिसर्वसंव्यवहारभागब्रह्म । स आत्मैवंकामः संस्त-  
प्रोऽतप्यत । तप इति ज्ञानमुच्यते । “यस्य ज्ञानमयं तपः” इतिश्रुत्य-  
न्तरादात्मकामत्वाच्चेतरस्यासंभव एव तपसः । तत्तपोऽतप्यत तप्तवान् ।  
सृज्यमानजगद्ब्रचनादिविषयामालोचनामकरोदात्मेत्यर्थः । स एवमा-  
लोच्य तपस्तप्त्वा प्राणिकर्मादिनिमित्तानुरूपमिदं सर्वं जगद्देशतः कालतो  
नाम्ना रूपेण च यथानुभवं सर्वैः प्राणिभिः सर्वावस्थैरनुभूयमानमसृजत  
सृष्टवान् ।

तद्वारेणैवेति । नामरूपशक्त्यात्मकमायापरिणामद्वारेणैव । नामरूपशक्त्यात्मिका  
जडरूपा मायाऽङ्गीकृता चेत्तर्हि सा प्रधानवत्पृथक्सतीत्यद्वैतहानिरित्याशङ्क्याऽऽह—  
जु द्वीति । आत्मातिरिक्तं किं स्वतः सिद्ध्यति परतो वा । नाऽऽद्यः । जाड्यहानेर-  
तिरेकहानेश्च । न द्वितीयः । प्रमासंसर्गानिरूपणात् । न च भिन्नदेशकालयोः संयो-

गादि संभवति विषयविषयिभावो वा । नियामकगवेषणात् । न च स्वभाव एव संबन्धः । द्वयोः स्वभावयोः संबन्धत्वेनैवोपक्षये संबन्ध्यभावप्रसङ्गात् । न हि स्वात्मानं प्रति स्वस्यैव संबन्धित्वमात्माश्रयापातात् । तथाविधार्थाभावे व्यवहारमात्रप्रवर्तकत्वे च मिथ्याव्यवहारापातादनिर्वचनीयवाद एव पर्यवस्यतीति भावः । यस्मादात्मातिरिक्तं वस्तु न संभान्यते तस्मादात्मतादात्म्येनैव नामरूपयोः सिद्धिरित्याह—अत इति । तर्हि ब्रह्मणः सप्रपञ्चताप्रसङ्ग इति न वाच्यमित्याह—न ब्रह्मेति । न ब्रह्म तदात्मकमजडत्वात्तत्परिहारेणापि सिद्धिसंभवादित्यर्थः । कथं तर्हि ते ब्रह्मात्मके तत्राऽऽह—ते तदिति । स्वभावबुद्धनभोभक्षणवदारोपितस्यानुभवप्रत्याख्यानेन सिद्धयसंभवादनुभाव्ये नामरूपे अनुभवात्मकब्रह्मात्मके कथ्येते न त्वैक्याभिप्रायेणेत्यर्थः । न केवलं ब्रह्मणो बहुरूपत्वं मायोपाधिकं सर्वव्यवहारास्पदत्वं चेत्याह—ताभ्यामिति ।

**युद्धिदं किंच । तत्सृष्ट्वा । तदेवानुप्राविशत् ।**

युद्धिदं किंच यत्किंचेदमविशिष्टम् । तद्धिदं जगत्सृष्ट्वा किमकरोदित्युच्यते—ब्रह्मेव सृष्टं जगदनुप्राविशदिति । तत्रैतच्चिन्त्यं कथमनुप्राविशदिति । किं यः स्रष्टा स तेनैवाऽऽत्मनाऽनुप्राविशदुदान्येनेति, किं तावद्युक्तम् । क्त्वाप्रत्ययश्रवणाद्यः स्रष्टा स एवानुप्राविशदिति ।

प्रवेशस्यानिर्वाच्यताद्योतनेन जीवस्य ब्रह्मात्मतायां प्रवेशवाक्यस्य तात्पर्यं दर्शयितुं विचारमारभते—तत्रैतच्चिन्त्यमित्यादिना । विमर्शं सति क्त्वाश्रुत्यनुरोधस्तदुपरेव प्रवेश इत्युक्तं सिद्धान्तिना ।

अनु, च युक्तं । मुद्गञ्चेत्कारणं ब्रह्म, तदात्मकत्वात्कार्यस्य । कारणमेव हि कार्यात्मना परिणतमित्यतोऽप्रविष्ट इव कार्योत्पत्तेरूर्ध्वं पृथक्कारणस्य पुनः प्रवेशोऽनुपपन्नः । न हि घटपरिणामव्यतिरेकेण मुद्गो घटे प्रवेशोऽस्ति । यथा घटे चूर्णात्मना मुद्गोऽनुप्रवेश एवमन्येनाऽऽत्मना नामरूपकार्येऽनुप्रवेश आत्मन इति चेच्छ्रुत्यन्तराच्च “अन्नेन जीवेनाऽऽत्मनाऽनुप्रविश्य” इति । नैवं युक्तमेकत्वाद्ब्रह्मणः । मुद्गात्मनस्त्वनेकत्वात्सावयवत्वाच्च युक्तो घटे मुद्गश्चूर्णात्मनाऽनुप्रवेशः । मुद्गश्चूर्णस्याप्रविष्टवेशवत्त्वाच्च । न त्वात्मन एकत्वे सति निरवयवत्वाद्प्रविष्टदेशाभावाच्च प्रवेश उपपद्यते कथं तर्हि प्रवेशः स्यात् । युक्तश्च प्रवेशः श्रुतत्वात्तदेवानुप्राविशदिति । सावयवत्वेनास्तु तर्हि सावयवत्वान्मुखे हस्तप्रवेशवत्नामरूपकार्यं जीवात्मनाऽनुप्रवेशो युक्त एवेति चेच्छाशून्यत्वम् । न हि कार्या-



त्मना परिणतस्य नामरूपकार्यदेशव्यतिरेकेणाऽऽत्मशून्यः प्रदेशोऽस्ति  
यं प्रविशेज्जीवात्मना । कारणमेव चेत्प्रविशेज्जीवात्मत्वं जह्याद्यथा  
घटो मृत्प्रवेशे घटत्वं जहाति । तदेवानुप्राविशदिति च भ्रुतेर्न कार-  
णानुप्रवेशो युक्तः ।

पूर्ववाद्याह—**अनु न युक्तमिति** । सृष्टिप्रवेशक्रिययोः पूर्वापरकालीनत्वसंभवे सति  
कर्त्रैक्यं क्त्वाश्रुत्या बोध्येत न तु प्रवेशस्योत्तरकालता संभवति । सृष्टिसमय एवोपा-  
दानस्य कार्यात्मनाऽवस्थितत्वादित्यर्थः । एतदेव विवृणोति—**कारणमेव हीति** । अप-  
विष्टे यथा मठादौ देवदत्तस्य प्रवेशो दृष्टस्तथा कार्यात्मत्वेरूर्ध्वं पृथक्प्रवेशो न संभवतीत्यर्थः ।  
सिद्धान्त्येकदेशिनां मतमुद्गाढ्यं पूर्ववादी दूषयति—**यथा घट इत्यादिना** । स्रष्टुरन्यस्य  
वा प्रवेशो न संभवतीति चेत्कथं तर्हि प्रवेशो वाच्य इति सिद्धान्त्येकदेश्याह—**कथ-  
मिति** । नास्त्येवेति न वक्तव्यमित्याह—**युक्तश्चेति** । स एवाऽऽह गतिं—**साव-  
यवमेवेति** । पूर्ववादी दूषयति—**ज्ञाशून्यत्वादिति** । कार्यात्मना परिणतस्य ब्रह्मणो  
नामरूपात्मकं कार्यमेव देशस्तद्व्यतिरेकेण न ह्यन्यः प्रदेशोऽस्ति । यत्कारणमेव कार्याकारेण  
परिणतं तत्प्रति कार्यविशेषो जीवात्मा प्रवेक्ष्यतीति न शङ्कनीयमित्याह—**कारणमेव  
चेदिति** । कार्यविशेषस्य प्रवेशमङ्गीकृत्य दूषणमुक्तं स न संभवति श्रुतिविरोधादि-  
त्याह—**तदेवेति** ।

कार्यान्तरमेव स्यादिति चेत् । तदेवानुप्राविशदिति जीवात्मरूपं  
कार्यं नामरूपपरिणतं कार्यान्तरमेवाऽऽपद्यते इति ज्ञेयं । विरोधात् ।  
न हि घटो घटान्तरमापद्यते व्यतिरेकभ्रुतिविरोधाच्च । जीवस्य नाम-  
रूपकार्यव्यतिरेकानुवादिन्यः श्रुतयो विरुद्धेरन् । तदापत्तौ मोक्षासं-  
भवाच्च । न हि यतो मुच्यमानस्तदेवाऽऽपद्यते । न हि शृङ्खलापत्तिर्ष-  
ङ्खस्य तस्करादेः ।

कारणपरामर्शकेन तच्छब्देन कार्यमुपलक्ष्य कार्यान्तरस्य तत्र प्रवेशो विधीयतेऽप्रा-  
प्तदेशसंभवात् । अतो न श्रुतिविरोध इति सिद्धान्त्येकदेशिमतमुद्गाढ्यं दूषयति—**कार्या-  
न्तरमेवेत्यादिना** ।

ब्राह्म्यान्तरभेदेन परिणतमिति चेत्तदेव कारणं ब्रह्म शरीराद्याधार-  
त्वेन तदन्तर्जीवात्मनाऽऽधेयत्वेन च परिणतमिति ज्ञेयं, बाहिष्ठस्य प्रवे-  
शोपपत्तेः । न हि यो यस्यान्तःस्थः स एव तत्प्रविष्ट उच्यते । बाहिष्ठ-  
स्यानुप्रवेशः स्यात्प्रवेशशब्दार्थस्यैवं दृष्टत्वात् । यथा गृहं कृत्वा प्रावि-  
शदिति । जलसूर्यकादिप्रतिबिम्बवत्प्रवेशः स्यादिति ज्ञेयं । अपरिच्छि-

ज्ञत्वाद्मूर्तत्वाच्च । परिच्छिन्नस्य मूर्तस्यान्यस्यान्यत्र प्रसादस्वभावके जलादौ सूर्यकादिप्रतिबिम्बोदयः स्यात् । न त्वात्मनः, अमूर्तत्वादाकाशादिकारणस्याऽऽत्मनः, अव्यापकत्वात् । तद्विप्रकृष्टदेशप्रतिबिम्बाधारवस्त्वन्तराभावाच्च प्रतिबिम्बवत्प्रवेशो न युक्तः ।

कारणवाचकेन तच्छब्देन कार्यलक्षणायामविवक्षितलक्षणा चेत्प्रसज्येत तर्हि कारणपर एव तच्छब्दोऽस्वित्याहान्यः सिद्धान्तैकदेशी—बाह्येति । अस्मिन्क्षेत्रे प्रवेशश्रुतेर्मुख्यार्थो न लभ्येतेत्याह—न बहिष्ठेति । अन्यस्य वेदान्तिनो मतमुद्भाव्य दूषयति—जल इत्यादिना ।

एवं तर्हि नैवास्ति प्रवेशो न च गत्यन्तरमुपलभामहे । “ तदेवानुप्राविशत् ” इति च श्रुतेः । श्रुतिश्च नोऽतीन्द्रियविषये विज्ञानोत्पत्तौ निमित्तम् । न चास्माद्वाक्याद्यत्नवतामपि विज्ञानमुत्पद्यते । ह्यन्त तर्ह्यनर्थकत्वाद्पोह्यमेतद्वाक्यं “तत्सृष्ट्वा तदेवानुप्राविशत् ” इति । न । अन्यार्थत्वात् । किमर्थमस्थाने चर्चा । प्रकृतौ ह्यन्यो विवक्षितोऽस्य वाक्यस्यार्थोऽस्ति स स्मर्तव्यः । “ब्रह्मविदाप्नोति परम् ” “सत्यं ज्ञानमनन्तं ब्रह्म ” “यो वेद निहितं गुहायाम् ” इति । तद्विज्ञानं च विवक्षितं प्रकृतं च तत् । ब्रह्मस्वरूपानुगमाय चाऽऽकाशाद्यन्नमयान्तं कार्यं प्रदर्शितं, ब्रह्मानुगमश्चाऽऽरब्धः । तत्राह्नमयादात्मनोऽन्योऽन्तर आत्मा प्राणमयस्तदन्तर्मनोमयो विज्ञानमय इति । विज्ञानगुहायां प्रवेशितस्तत्र चाऽऽनन्दमयो विशिष्ट आत्मा प्रदर्शितः । अन्नः परमानन्दमयलिङ्गाधिगमद्वारेणाऽऽनन्दविवृद्धशवसान आत्मा । ब्रह्म पुच्छं प्रविष्ट्वा सर्वविकल्पास्पदो निर्विकल्पोऽस्यामेव गुहायामधिगन्तव्य इति तत्प्रवेशः प्रकल्प्यते ।

एवं सिद्धान्तैकदेशीयं निरस्य पूर्ववायुपसंहरति—एवं तर्हीति । नैवास्ति प्रवेशो ब्रह्मणस्ततोऽन्यस्यापि प्रवेशो न संभवतीत्युक्तमित्याह—न चेति । इतरस्यापि प्रवेशः कल्पयितुं न शक्यत इत्याह—तदेवानुप्राविशदिति । सा च श्रुतिः स्रष्टुः प्रवेशमाह । सा चास्माकं मीमांसकानां प्रमाणं ततस्तद्विरोधेनान्यस्य प्रवेशकल्पनाऽयुक्तेति भावः । तर्हि श्रुतिशरणतयैव ब्रह्मण एव प्रवेश उच्यतामित्याशङ्क्याऽऽह—न चेति । तस्मादन्धो मणिमविन्ददिति वदर्थशून्यमेवेदं वाक्यमिति निगमयति—ह्यन्तेति । शक्तिगोचरस्यार्थस्यासंभवादर्थशून्यत्वं तात्पर्यगोचरस्य वा । नाऽऽद्यः । आकाशादेरविप्रकृष्टदेशोऽपि जलेऽमूर्तस्य प्रतिबिम्बभाववदमूर्तस्यापि ब्रह्मणोऽनिर्वाच्याविद्यासु प्रति-

७८ आनन्दगिरिकृतटीकासंवलितशांकरभाष्यसमेता— [२ब्रह्मवैवर्त्य-  
ध्याये-

बिम्बितस्य सृष्ट्युत्तरकालमन्तःकरणादिषु प्रतिबिम्बभावसंभवादित्याह—नेति । न द्वितीयं  
इत्याह—अन्यार्थत्वादिति । एतस्फुटयति—किमर्थमित्यादिना । अन्तः  
प्रशमिति । बुद्धिगुहाप्रवेशादनन्तरमानन्दमय एव विशिष्टोऽर्थो विशेष्यस्य चिद्धातो-  
ल्लिङ्गं विशिष्टस्य विशेष्याव्यभिचारदर्शनात्तदाधिगमद्वारेणाऽऽनन्दविवृद्धचवसान आत्मा ब्रह्म-  
रूपोऽस्यामेव गुहायामधिगन्तव्य इत्यभिप्रेत्य जले सूर्यप्रवेशवदनिर्वाच्यः प्रवेशोऽभिधी-  
यत इत्यर्थः ।

न ह्यन्यत्रोपलभ्यते ब्रह्म निर्विशेषत्वाद्विशेषसंबन्धो ह्युपलब्धिहे-  
तुर्दृष्टः । यथा राहोश्चन्द्रार्कविशिष्टसंबन्धः । एवमन्तःकरणगुहात्मसं-  
बन्धो ब्रह्मण उपलब्धिहेतुः । संनिकर्षादवभासात्मकत्वाच्चान्तःकरणस्य ।  
यथा ज्ञाऽऽलोकविशिष्टा घटाद्युपलब्धिरेवं बुद्धिप्रत्ययालोकविशिष्टा-  
त्मोपलब्धिः स्यात्तस्मादुपलब्धिहेतौ गुहायां निहितमिति प्रकृतमेव ।  
तद्वृत्तिस्थानीये त्विह पुनस्तत्सृष्ट्वा तदेवानुप्राविशदित्युच्यते ।

बुद्धिगुहायामेव ब्रह्मण उपलब्धिसंभवात्तत्रैव प्रवेशोऽभिधिस्सित इत्याह—ज्ञ हीति ।  
नन्वन्यत्रोपलब्ध्यनर्हं ब्रह्म बुद्धौ वा कथमुपलभ्यत इत्याशङ्क्योपाधेयैर्यताविशेषसंभवा-  
दित्याह—विशेषेति । संनिकर्षादिति । अन्तःकरणसंसर्गादेव देहघटादिषु चैतन्या-  
भिव्यक्तिर्न स्वतः । अन्तःकरणं चाव्यवधानेनैव चैतन्याभिव्यक्तकमन्वयव्यतिरेकाभ्यामि-  
त्यर्थः । यथा चास्वच्छस्वभावके घटादौ मुखं न प्रतिबिम्बते जलादौ स्वच्छस्वभावके प्रति-  
बिम्बते तथा सत्त्वप्रधानस्यान्तःकरणस्य प्रसादस्वाभाव्याद्धटते तत्र ब्रह्मोपलब्धिर्दित्याह—  
अवभासात्मकत्वाच्चेति । किञ्च यथा जाड्यसाम्येऽपि तमोलक्षणावरणाभिभवसमर्थ  
आलोकोऽङ्गो क्रियते तथा जाड्यसाम्येऽप्यन्तःकरणस्यैव प्रत्ययाकारपरिणतस्याज्ञानलक्ष-  
णावरणाभिभवसामर्थ्यमङ्गीकर्तव्यमित्याह—यथा चेति ।

तदनुप्रविश्य । सच्च त्यच्चाभवत् । निरुक्तं

चानिरुक्तं च । निलयनं चानिलयनं

च । विज्ञानं चाविज्ञानं च । सत्यं

चानृतं च सत्यमभवत् । यदिदं किञ्च ।

तदेवेदमाकाशादिकारणं कार्यं सृष्ट्वा तदनुप्रविश्यमिवावन्तर्गुहायां बुद्धौ  
ब्रह्म श्रोतु मन्वृ विज्ञानत्रित्येवं विशेषवदुपलभ्यते । स एव तस्य प्रवेश-

स्तस्मादस्ति तत्कारणं ब्रह्म । अतोऽस्तित्वादस्तीत्येवोपलब्धव्यं तत् । तत्कार्यमनुप्रविश्य, किं, सञ्च मूर्तं त्यच्चा मूर्तमभवत् । मूर्तामूर्ते ह्यव्याकृत-  
नामरूपे आत्मस्थे अन्तर्गतेनाऽऽत्मना व्याक्रियेते व्याकृते च मूर्तामूर्त-  
शब्दवाच्ये ते आत्मना त्वप्रविभक्तदेशकाले इति कृत्वाऽऽत्मा ते अभव-  
दित्युच्यते । किंच निरुक्तं चानिरुक्तं च निरुक्तं नाम निष्कृष्य समानास-  
मानजातीयेभ्यो देशकालविशिष्टतयेदं तदित्युक्तमनिरुक्तं तद्विपरीतं  
निरुक्तानिरुक्ते अपि मूर्तामूर्तयोरेव विशेषणे । यथा सञ्च त्यच्च प्रत्यक्षप-  
रोक्षे, तथा निलयनं चानिलयनं च । निलयनं नीडमाश्रयो मूर्तस्यैव  
धर्मः । अनिलयनं तद्विपरीतममूर्तस्यैव धर्मः । त्यदनिरुक्तानिलयनान्य-  
मूर्तधर्मत्वेऽपि व्याकृतविषयाण्येव । सर्गोत्तरकालभावश्रवणात् । त्यदिति  
प्राणाद्यनिरुक्तं तदेवानिलयनं च । अतो विशेषणान्यमूर्तस्य व्याकृत-  
विषयाण्येवैतानि । विज्ञानं चेतनमद्विज्ञानं तद्रहितमचेतनं पाषाणादि  
सत्यं च व्यवहारविषयमधिकारान्न परमार्थसत्यमेकमेव हि परमार्थसत्यं  
ब्रह्म । इह पुनर्व्यवहारविषयमापेक्षिकं सत्यं मृगतृष्णिकाद्यनृतापेक्षयोक्-  
कादि सत्यमुच्यते । अनृतं च तद्विपरीतम् । किं पुनरेतत्सर्वमभवत्परमा-  
र्थसत्यं किं पुनस्तद्ब्रह्म । सत्यं ज्ञानमनन्तं ब्रह्मेति प्रकृतत्वात् ।

निलयनं गृहप्रासादादिमूर्तसंनिवेशविशेषोऽवयवसंस्थानविशेषोऽहित्यमनिलयनम् । अनिरु-  
क्तत्वाद्यमूर्तधर्मश्चेद्ब्रह्मण एव किं न स्यादित्यत आह—त्यदनिरुक्तानिलय-  
नमितीति ।

तत्सत्यमित्याचक्षते । तदप्येष श्लोको भवति ।

इति ऋण्यजुर्वेदीयतैत्तिरीयोपनिषदि द्वितीये ब्रह्मवल्चध्याये

षष्ठोऽनुवाकः ॥ ६ ॥

यस्मात्सत्त्यद्रादिकं मूर्तामूर्तधर्मजातं युक्तिं चेदं सर्वत्रविशिष्टं विकार-  
जातमेकमेव सच्छब्दवाच्यं ब्रह्माभवत्तद्व्यतिरेकेणाभावान्नामरूपविकारस्य,  
तस्मात्तद्ब्रह्म सत्यमित्याचक्षते । ब्रह्मविदोऽस्ति नास्तीत्यनुप्रश्नः प्रकृत-  
स्तस्य प्रतिवचनविषय एतदुक्तमात्माऽकामयत बहु स्यामिति । स यथा-  
कामं चाऽऽकाशादिकार्यं सत्त्यद्रादिलक्षणं सृष्ट्वा तदनु प्रविश्य पश्यञ्जृ-  
ण्वन्मन्वानो विजानन्ब्रह्मभवत्तस्मात्तदेवेदमाकाशादिकारणं कार्यस्थं  
परमे व्योमन्हृदयगुहायां निहितं, तत्प्रत्ययावभासविशेषेणोपलभ्यमानम-

८० आनन्दगिरिकृतटीकासंवलितशांकरभाष्यसमेता— [२ब्रह्मवह्न्य-  
ध्याये—

स्तीत्येवं विजानीयादित्युक्तं भवति । तदेतस्मिन्नर्थे ब्राह्मणोक्तं प्रश्नं  
श्लोको मन्त्रो भवति । यथा पूर्वेष्वन्नमयाद्यात्मप्रकाशकाः पञ्चस्वप्नेवं  
सर्वान्तरतमात्मास्तित्वप्रकाशकोऽपि मन्त्रः कार्यद्वारेण भवति ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः  
कृतौ तैत्तिरीयोपनिषदि द्वितीयब्रह्मवह्न्यध्यायभाष्ये  
षष्ठोऽनुवाकः ॥ ६ ॥

तत्सत्यमित्याचक्षत इत्यस्योपपत्तिमाह—यस्मादिति । पदानि व्याख्याय प्रकृतानु-  
प्रश्ननिराकरणे प्रकरणस्य तात्पर्यं सोऽकामयतेत्यादेर्दर्शयति—अस्ति नास्तीत्यादिना ।  
तस्या बुद्धिगुहायाः प्रत्यया अहं कर्ता भोक्तेत्यादयस्त एवावभासाविशेषास्तैर्व्यज्यमानं,  
विशिष्टस्य विषयत्वेऽपि स्वरूपस्याविषयत्वादित्यर्थः ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दशानविरचितायां तैत्तिरीयोपनि-  
षच्छंकरभाष्यटीकायां द्वितीये ब्रह्मवह्न्यध्याये षष्ठोऽनुवाकः ॥ ६ ॥

अथ ब्रह्मवह्न्यध्याये सप्तमोऽनुवाकः ।

असद्वा इदमग्र आसीत् । ततो वै सदर्जायत । तदा-  
त्मानं स्वयमकुरुत । तस्मात्तत्सुकृतमुच्यते इति ।

असद्वा इदमग्र आसीत् । असदिति व्याकृतनामरूपविशेषविपरीत-  
रूपमविकृतं ब्रह्मोच्यते । न पुनरत्यन्तमेवामत् । न ह्यसतः सज्जन्मास्ति ।  
इदमिति नामरूपविशेषव्याकृतं जगदग्रे पूर्वं प्रागुत्पत्तेर्ब्रह्मैवासच्छब्दवा-  
च्यमासीत् । ततोऽसतो वै सत्प्रविभक्तनामरूपविशेषमजायतोत्पन्नम् । किं  
ततः प्रविभक्तं कार्यमिति पितुरिव पुत्रो जेत्याह । तदसच्छब्दवाच्यं  
स्वयमेवाऽऽत्मानमेवाकुरुत कृतवत् । यस्मादेवं तस्मात्तद्ब्रह्मैव सुकृतं  
स्वयं कर्तुं च्यते । स्वयं कर्तुं ब्रह्मेति प्रसिद्धं लोके सर्वकार-  
णत्वात् । यस्माद्वा स्वयमकरोत्सर्वं सर्वात्मना तस्मात्पुण्यरूपेणापि  
तदेव ब्रह्म कारणं सुकृतमुच्यते । सर्वथाऽपि तु फलसंबन्धादिकारणं  
सुकृतशब्दवाच्यं प्रसिद्धं लोके । यदि पुण्यं यदि वाऽन्यत्सा प्रसिद्धि-  
नित्ये चेतनवत्कारणे सत्युपपद्यते तस्मादस्ति तद्ब्रह्म सुकृतप्रसिद्धेः ।

**सुकृतमिति ।** क्तप्रत्ययः सुष्ठु कियत् इति कर्माभिधायकोऽपि च्छान्दस्या प्रक्रियया सुष्ठु करोतीति कर्तरि व्याख्यातः ।

इतश्चास्ति । कुतः । रसत्वात् । कुतो रसत्वप्रसिद्धिर्ब्रह्मण इत्यत आह—

यद्वै तत्सुकृतम् । रसो वै सः । रसः\* ह्येवायं  
लब्ध्वाऽऽनन्दी भवति । क्रो ह्येवान्यात्कः  
प्राण्यात् । यदेष आकाश आनन्दो न  
स्यात् । एष ह्येवाऽऽनन्दयाति ।

यद्वै तत्सुकृतम् । रसो वै सः । रसो नाम तृप्तिहेतुरानन्दकरो मधुराम्लादिः प्रसिद्धो लोके । रसमेवायं लब्ध्वा प्राप्याऽऽनन्दी सुखी भवति । नासत् आनन्दहेतुत्वं दृष्टं लोके । बाह्यानन्दसाधनरहिता अप्यनीहा निरेषणा ब्राह्मणा बाह्यरसलाभादिव सानन्दा वृश्यन्ते विद्वान्सो नूनं ब्रह्मैव रसस्तेषाम् । तस्मादस्ति तत्तेषामानन्दकारणं रसवद्ब्रह्म । इतश्चास्ति कुतः । प्राणनादिक्रियादर्शनात् । अयमपि हि पिण्डो जीवतः प्राणेन प्राणित्यपानेनापानिति । एवं वायवीया ऐन्द्रियकाश्च चेष्टाः संहतैः कार्यकरणैर्निर्वर्त्यमाना दृश्यन्ते । तच्चैकार्थवृत्तित्वेन संहननं नान्तरेण चेतनमसंहतं संभवति । अन्यत्रादर्शनात् । तदाह—यद्यदि एष आकाशे परमे व्योम्नि गुहायां निहित आनन्दो न स्यान्न भवेत्को ह्येव लोकेऽन्यात्प्राणचेष्टां कुर्यादित्यर्थः । क्रुः प्राण्यात्प्राणनं वा कुर्यात्तस्मादस्ति तद्ब्रह्म । यदर्थः कार्यकरणप्राणनादिचेष्टास्तत्कृत एष चाऽऽनन्दो लोकस्य । कुतः । एष ह्येव पर आत्माऽऽनन्द्यात्प्यानन्दयति सुखयति लोकं धर्मानुरूपम् । स एवाऽऽत्माऽऽनन्दरूपोऽविद्यया परिच्छिन्नो विभाव्यते प्राणिभिरित्यर्थः । भयाभयहेतुत्वाद्विद्वद्विदुषोरस्ति तद्ब्रह्म । सद्ब्रह्मस्त्वाश्रयणेन ह्यभयं भवति । नासद्ब्रह्मस्त्वाश्रयणेन भयनिवृत्तिरुपपद्यते ।

एकार्थवृत्तित्वेनेति । एकप्रयोजनसाधनत्वेन परस्परायत्ततेत्यर्थः । अन्यत्रेति । गृहप्रासादादिषु स्वतन्त्रं गृहाद्यनारभ्यं स्वामिनमन्तरेण संहननस्यादर्शनात्कार्यकरणसं-

घातेऽपि विलक्षणः स्वामी शरीरोपचयादिभिरुपचयादिरहितोऽवगम्यते । स च चेतनत्वेन  
भेदाभावाद्ब्रह्मैवेति तदास्तित्वसिद्धिरित्यर्थः ।

कथमभयहेतुत्वमित्युच्यते—

यदा हेवैष एतस्मिन्नदृश्येऽनात्म्येऽनि-  
रुक्तेऽनिलयनेऽभयं प्रतिष्ठां विन्दते ।  
अथ सोऽभयं गतो भवति । यदा हेवैष  
एतस्मिन्नुदरमन्तरं कुरुते । अथ तस्य  
भयं भवति । तत्त्वेव भयं विदुषोऽमन्वा-  
वस्य । तदप्येष श्लोको भवति ।

इति कृष्णयजुर्वेदीयतैत्तिरीयोपनिषदि द्वितीये ब्रह्मवलयध्याये  
सप्तमोऽनुवाकः ॥ ७ ॥

यदा हेव यस्माद्देष साधक एतस्मिन्ब्रह्मणि किंविशिष्टेऽदृश्ये दृश्यं  
नाम द्रष्टव्यं विकारो दर्शनार्थत्वाद्विकारस्य । न दृश्यमदृश्यमविकार  
इत्यर्थः । एतस्मिन्नदृश्येऽविकारेऽविषयभूतेऽनात्म्येऽशरीरे यस्माद्दृश्यं  
तस्मादनात्म्यं यस्मादनात्म्यं तस्मादनिरुक्तम् । विशेषो हि निरुच्यते ।  
विशेषश्च विकारः । अविकारं च ब्रह्म । सर्वविकारहेतुत्वात्तस्मादनि-  
रुक्तम् । यत एवं तस्मादनिलयनं निलयनं नीड आश्रयो न निलयनमु-  
निलयनमनाधारं तस्मिन्नेतस्मिन्नदृश्येऽनात्म्येऽनिरुक्तेऽनिलयने सर्वकार्य-  
धर्मविलक्षणे ब्रह्मणीति वाक्यार्थः । अभयमिति क्रियाविशेषणम् ।  
अभयमिति वा लिङ्गान्तरं परिणम्यते । प्रतिष्ठां स्थितिमात्मभावं विन्दते  
लभते । अथ तदा एतस्मिन्नानात्वस्य भयहेतोरविद्याकृतस्यादर्शनाद्-  
भयं गतो भवति । स्वरूपप्रतिष्ठो ह्यसौ यदा भवति तदा नान्यत्पश्यति  
नान्यच्छृणोति नान्यद्विजानाति । अन्यस्य ह्यन्यतो भयं भवति, नाऽऽ-  
त्मन एवाऽऽत्मनो भयं युक्तं, तस्मादात्मैवाऽऽत्मनोऽभयकारणम् ।  
सर्वतो हि निर्भया ब्राह्मणा दृश्यन्ते, सत्सु भयहेतुषु तच्चायुक्तमसति

भयत्राणे ब्रह्मणि । तस्मात्तेषामभयदर्शनादस्ति तदभयकारणं ब्रह्मेति । कदाऽसावभयं गतो भवति साधको यदा नान्यत्पश्यत्यात्मनि चान्तरं भेदं न कुरुते तदाऽभयं गतो भवतीत्यभिप्रायः । युद्धा पुनरविद्यावस्थार्या द्वि. यस्मादेष्टोऽविद्यावानविद्यया प्रत्युपस्थापितं वस्तु तैमिरिकद्वितीयचन्द्रवत्पश्यत्यात्मनि चैतस्मिन्ब्रह्मणि उदपि, अरुमल्पमप्यन्तरं छिद्रं भेददर्शनं कुरुते । भेददर्शनमेव ह्यन्तरकरणमल्पमपि भेदं पश्यतीत्यर्थः । अथ. तस्माद्भेददर्शनाद्धेतोरस्य भेददर्शिन आत्मनो भयं भवति । तस्मादात्मैवाऽऽत्मनो भयकारणमविदुषस्तदेतद्वाह । तद्ब्रह्म त्वेव अयं भेददर्शिनो विदुष ईश्वरोऽन्यो मत्तोऽहमन्यः संसारीत्येवं विदुषो भेददृष्टमीश्वराख्यं तदेव ब्रह्माल्पमप्यन्तरं कुर्वतो भयं भवत्येकत्वेनप्रज्ञानस्य । तस्माद्विद्वानप्यविद्वानेवासौ योऽयुमेकमभिन्नमात्मतत्त्वं न पश्यत्युच्छेदहेतुदर्शनाद्ध्युच्छेद्याभिमत्स्य भयं भवति । अनुच्छेद्यो ह्युच्छेदहेतुस्तत्रासत्युच्छेदहेतौबुच्छेद्ये न तद्दर्शनकार्यं भयं युक्तम् । सर्वं च जगद्भववद्वृश्यते । तस्माज्जगतो भयदर्शनाद्भव्यते नूनं तदस्ति भयकारणमुच्छेदहेतुरनुच्छेद्यात्मकं यतो जगद्विभेतीति । तदेतस्मिन्नप्यर्थ एष श्लोको भवति ।

इति श्रीमत्परमहंसपरिव्रजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृतौ तैत्तिरीयोपनिषदि द्वितीये ब्रह्मवद्ब्रह्मध्याये  
सप्तमोऽनुवाकः ॥ ७ ॥

दासोऽहं तस्य देवस्य ममाऽऽराध्यः परमेश्वर इति भेदं विद्वान्कथमज्ञ इत्युच्यते तत्राऽऽह—असौ योऽयमिति । यथा चन्द्रभेदं पश्यन्नप्यविद्वानुच्यतेऽतत्त्वदर्शित्वात्तथेत्यर्थः । कथं तर्हि तस्य भयसंभावेनेत्यत आह—उच्छेदेति । संहर्ता हि परमेश्वरो मां संहरिष्यति नरके वा निक्षेप्यतीति पश्यतो अयं भवतीत्यर्थः । ब्रह्मैवोच्छेदहेतुः कुत इत्यत आह—अनुच्छेद्यो ह्यिति । उच्छेदहेतोरप्युच्छेद्यत्वेऽनवस्थाप्रसङ्गान्तिस्वयं वक्तव्यं तच्च ब्रह्मणो नान्यस्य संभाव्यत इत्यर्थः ।

इति श्रीमत्परमहंसपरिव्रजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोप-  
निषच्छंकरभाष्यटीकायां द्वितीये ब्रह्मवद्ब्रह्मध्याये सप्तमोऽनुवाकः ॥ ७ ॥





त्तुविषया अविषयब्रह्मात्मैकत्वदर्शिनस्तद्बुद्धिगोचर इत्यर्थः । प्रकारान्तरेण ब्रह्मानन्दानुगममाह—लौकिकोऽप्रीत्यादिना ।

निरस्ते त्वविद्याकृते विषयविषयिविभागे विद्यया स्वाभाविकः परिपूर्ण एक आनन्दोऽद्वैतो भवतीत्येतमर्थं विभावयिष्यान्नाह—

युवा स्यात्साधुयुवाऽध्यायकः । आशिष्ठो हृदिष्ठो

बलिष्ठः । तस्येयं पृथिवी सर्वा वित्तस्य

पूर्णा स्यात् । स एको मानुष आनन्दः । ते ये

शतं मानुषा आनन्दाः ( १ ) । स एको मनु-

ष्यगन्धर्वाणामानन्दः । श्रोत्रियस्य चाकामहत-

तस्य । ते ये शतं मनुष्यगन्धर्वाणामानन्दाः ।

स एको देवगन्धर्वाणामानन्दः । श्रोत्रियस्य

चाकामहतस्य । ते ये शतं देवगन्धर्वाणामा-

नन्दाः । स एकः पितृणां चिरलोकलोकाना-

मानन्दः । श्रोत्रियस्य चाकामहतस्य । ते ये

शतं पितृणां चिरलोकलोकानामानन्दाः ।

स एक आजानजानां देवानामानन्दः

( २ ) । श्रोत्रियस्य चाकामहतस्य ।

युवा प्रथमवयाः । साधुयुवेति साधुश्चासौ युवा चेति युनो विशेषणम् । युवाऽप्यसाधुर्मवति साधुरप्ययुवाऽतो विशेषणं युवा स्यात्साधुयुवेति । अध्यायकोऽधीतवेदः । आशिष्ठ आशास्तुर्तमः । हृदिष्ठो हृदतमः । बलिष्ठो बलवत्तमः । एवमाध्यात्मिकसाधनसंपन्नः । तस्येयं पृथिव्युर्वी सर्वा वित्तस्य वित्तेनोपभोगसाधनेन दृष्टार्थेनावृष्टार्थेन च कर्मसाधनेन संपन्ना पूर्णा राजा पृथिवीपतिरित्यर्थः । तस्य च य

आनन्दः स एको मानुषो मनुष्याणां प्रकृष्ट एक आनन्दः । ते ये शतं मानुषा आनन्दाः स एको मनुष्यगन्धर्वाणामानन्दः । मानुषानन्दाच्छतगुणेनोत्कृष्टो मनुष्यगन्धर्वाणामानन्दो भवति । मनुष्याः सन्तः कर्मविद्याविशेषाद्गन्धर्वत्वं प्राप्ता मनुष्यगन्धर्वाः । ते ह्यन्तर्धानादिशक्तिसंपन्नाः सूक्ष्मकार्यकरणाः । तस्मात्प्रतिघाताल्पत्वं तेषां द्वंद्वप्रतिघातशक्तिसाधनसंपत्तिश्च । ततोऽप्रतिहन्यमानस्य प्रतीकारषतो मनुष्यगन्धर्वस्य स्याच्चित्तप्रसादः । तत्प्रसादविशेषात्सुखविशेषाभिव्यक्तिः । एवं पूर्वस्याः पूर्वस्या भूमेरुत्तरस्यामुत्तरस्यां भूमौ प्रसादविशेषतः शतगुणेनाऽऽनन्दोत्कर्ष उपपद्यते । प्रथमं त्वकामहताग्रहणं मनुष्यविषयभोगकामानभिहतस्य श्रोत्रियस्य मनुष्यानन्दाच्छतगुणेनाऽऽनन्दोत्कर्षो मनुष्यगन्धर्वेण तुल्यो वक्तव्य इत्येवमर्थम् । साधुयुवाऽध्यायक इति श्रोत्रियत्वाद्बृजिनत्वे गृह्येते । ते ह्यविशिष्टे सर्वत्र । अकामहतत्वं तु विषयोत्कर्षापकर्षतः सुखोत्कर्षापकर्षाय विशेष्यते । अतोऽकामहतग्रहणम्, तद्विशेषतः शतगुणसुखोत्कर्षोपलब्धेरकामहतत्वस्य परमानन्दप्राप्तिसाधनत्वविधानार्थम् । व्याख्यातमन्यत् । देवगन्धर्वा जातित एव । चिरलोकलोकानामिति पितृणां विशेषणम् । चिरकालस्थायी लोको येषां पितृणां ते चिरलोकलोका इति । आजान इति देवलोकस्तस्मिन्नाजाने जाता आजानजा देवाः स्मार्तकर्मविशेषतो देवस्थानेषु जाताः ।

मनुष्यगन्धर्वानन्दस्योत्कृष्टत्वे निमित्तमाह—ते ह्यन्तर्धानादीति । प्रथमकामहताग्रहणस्य तात्पर्यमाह—प्रथममिति । यदि प्रथमपर्याय एवाकामहतो गृह्येत तदा तस्यैव सार्वभौमानन्देन तुल्य आनन्दः स्यात्तदा च व्याघातो भवेत्, मानुषानन्दे निस्पृहो मानुषानन्दभोगभागी चेति । ततो मनुष्यगन्धर्वानन्देन तुल्यमानन्दं तस्य दर्शयितुं प्रथमपर्याये तदग्रहणमित्यर्थः । अबृजिनत्वमपापत्वं यथोक्तकारिणं तत्साधुदाहृत्यत इत्यर्थः ।

ते ये शतमाजानजानां देवानामानन्दाः । स

एकः कर्मदेवानां देवानामानन्दः । ये कर्मणा

देवानपियन्ति । श्रोत्रियस्य चाकामहतस्य ।

ते ये शतं कर्मदेवानां देवानामानन्दाः । स

एको देवानामानन्दः । श्रोत्रियस्य चाकामह-  
 तस्य । ते ये शतं देवानामानन्दाः । स एक  
 इन्द्रस्याऽऽनन्दः (३) । श्रोत्रियस्य चाकामह-  
 तस्य । ते ये शतमिन्द्रस्याऽऽनन्दाः । स एको  
 बृहस्पतेरानन्दः । श्रोत्रियस्य चाकामह-  
 तस्य । ते ये शतं बृहस्पतेरानन्दाः । स एकः  
 प्रजापतेरानन्दः । श्रोत्रियस्य चाकामहतस्य ।  
 ते ये शतं प्रजापतेरानन्दाः । स एको ब्रह्मण  
 आनन्दः । श्रोत्रियस्य चाकामहतस्य (४) ।

कर्मदेवा ये वैदिकेन कर्मणाऽग्निहोत्रादिना केवलेन देवानपियन्ति ।  
 देवा इति त्र्यश्विंशद्भविर्भुजः । इन्द्रस्तेषां स्वामी । तस्याऽऽचार्यो  
 बृहस्पतिः । प्रजापतिर्विराट्त्रैलोक्यशरीरो ब्रह्मा समाधिर्व्यष्टिरूपः संसा-  
 रमण्डलव्यापी । यत्रैत आनन्दभेदा एकतां गच्छन्ति धर्मश्च तन्निमित्तो  
 ज्ञानं च तद्विषयमकामहतत्वं च निरतिशयं यत्र स एष हिरण्यगर्भो ब्रह्मा,  
 तस्यैष आनन्दः श्रोत्रियेणावृजिनेनाकामहतेन च सर्वतः प्रत्यक्षमुपल-  
 भ्यते । तस्मादेतानि त्रीणि साधनानीत्यवगम्यते । तत्र श्रोत्रियत्वावृ-  
 जिनत्वे नियते, अकामहतत्वं तूत्कृष्यत इति प्रकृतसाधनताऽवगम्यते ।  
 तस्याकामहतत्वप्रकर्षश्रोपलभ्यमानः श्रोत्रियप्रत्यक्षो ब्रह्मण आनन्दो  
 यस्य परमानन्दस्य मात्रैकदेशः । “ एतस्यैवाऽऽनन्दस्यान्यानि भूतानि  
 मात्रामुपजीवन्ति ” इति श्रुत्यन्तरात् । स एष आनन्दो यस्य मात्रा  
 समुद्राम्भस इव विपुषः प्रविभक्ता यत्रैकतां गता स एष परमानन्दः  
 स्वाभाविकोऽद्वैतत्वादानन्दानन्दिनोश्चाविभागोऽत्र ।

त्र्यश्विंशत् । अष्टौ वसव एकादश रुद्रा द्वादशाऽऽदित्या इन्द्रः प्रजापतिश्चेति ।

८८ आनन्दगिरिकृतटीकासंवलितशांकरमाध्यसमेता— [२प्रश्नवृत्तप-  
ध्याये—

यदर्थं मीमांसाऽऽरब्धा तस्य निरतिशयानन्दस्य सिद्धौ वाक्यतात्पर्यं दर्शयितुमाह—  
तस्याकामहतत्वेति । तस्य ब्रह्मणो हिरण्यगर्भस्याऽऽनन्दस्तदुपासकप्रत्यक्षो यस्य—  
मात्रा स एष परमानन्दः स्वाभाविक इति संबन्धः । हिरण्यगर्भानन्दस्य मात्रात्वे श्रुत्यन्तरं  
प्रमाणयति—एतस्यैवेति । न केवलं हिरण्यगर्भानन्द एव मात्रा, यश्च प्रागुपन्यस्तः  
सार्वभौमाद्यानन्दः स एष यस्य मात्रा प्रविभक्ता नानात्वमापन्ना सती यत्र निरतिशया-  
नन्देऽकामहतब्रह्मवित्प्रत्यक्षे कैवल्य एकतां गतेति योजना । अकामहतप्रत्यक्षत्वाभिधाना-  
द्भेदप्राप्तिं निरस्यति—आनन्दानन्दिजोश्चेति । प्रत्यक्षत्वाभिधानमज्ञानसंशयादिव्यव-  
धानाभावाभिप्रायं न तु विषयविषयिभावाभिप्रायम् । अदृश्येऽनात्म्य उद्गमन्तरं कुरुत  
इत्यादिना निषेधादिस्वर्यः ।

तदेतन्मीमांसाफलमुपसंक्षिप्यते—

स यश्चायं पुरुषे । यश्चा-

सावादित्ये । स एकः ।

स यश्चायं पुरुष इति । यो गुहायां निहितः परमे व्योम्न्याकाशा-  
विकार्यं सृष्ट्वाऽन्नमयान्तं तदेवानुप्रविष्टः स ए इति निर्दिश्यते । कोऽसा-  
वयं पुरुषे । यश्चासावादित्ये अः परमानन्दः श्रोत्रियप्रत्यक्षो निर्दिष्टो  
यस्यैकदेशं ब्रह्मादीनि भूतानि सुखार्हाण्युपजीवन्ति स यश्चासावादित्य  
इति निर्दिश्यते । स एको भिन्नप्रदेशस्थघटाकाशाकाशकत्ववत् । ननु  
तन्निर्देशे स यश्चायं पुरुष इत्यविशेषतोऽध्यात्मं न युक्तो निर्देशो, यश्चायं  
दक्षिणेऽक्षन्निति तु युक्तः प्रसिद्धत्वात् । न प्रराधिकारात् । परो  
ह्यात्माऽत्राधिकृतोऽदृश्येऽनात्म्ये भीषाऽस्माद्गतः पवते सैषाऽऽनन्दस्य  
मीमांसेति । न ह्यकस्मादप्रकृतो युक्तो निर्देशः, परमात्मविज्ञानं च विव-  
क्षितम् । तस्मात्पर एव निर्दिश्यते स एक इति । नन्वानन्दस्य मीमांसा  
प्रकृता तस्या अपि फलमुपसंहर्तव्यम् । अभिन्नः स्वाभाविक आनन्दः  
परमात्मैव, न विषयविषयिसंबन्धजनित इति । ननु तद्वनुरूप एवायं निर्देशः  
स यश्चायं पुरुषे यश्चासावादित्ये स एक इति भिन्नाधिकरणस्थविशे-  
षोपमर्देन । नन्वेवमप्यादित्यविशेषग्रहणमनर्थकम् । नानर्थकम् । उत्कर्षा-  
पकर्षापोहार्थत्वात् । द्वैतस्य हि मूर्तामूर्तलक्षणस्य पर उत्कर्षः, सवित्रभ्यन्त-  
र्गतः स चेतुरुरुषगतविशेषोपमर्देन परमानन्दमपेक्ष्य समो भवति न कश्चि-  
दुत्कर्षोऽपकर्षो वा तां गतिं गतस्येत्यभ्रयं प्रतिष्ठां विन्दत इत्युपपन्नम् ।

मीमांसया निरतिशयानन्दं ब्रह्मास्तीति निर्धारितम् । तस्याकामहृतप्रत्यक्षत्वाभिधानाद्-  
भेदसिद्धिः । न हि परानन्दः परस्य प्रत्यक्षो भवति । तस्मान्निरतिशयानन्दब्रह्मैकत्वं  
जीवस्य ब्रह्मविदाप्नोति परमित्युपक्रान्तं मीमांसया च सिद्धमुपसंहियत इत्यर्थः । आदित्य-  
ग्रहणस्याऽऽधिदैविकोपाधिलक्षणार्थस्याविवक्षितत्वं दर्शयितुं चोद्यमुद्गावयति—नृन्विति ।  
“य एष एतस्मिन्मण्डले पुरुषो यश्चायं दक्षिणेऽक्षन्पुरुषः” इत्यादौ श्रुत्यन्तरे मण्डल-  
स्थस्य दक्षिणाक्षिस्थेनैक्यस्य प्रसिद्धत्वादिहाप्यादित्यस्थेनैक्यनिर्देशे दक्षिणाक्षिग्रहणं युक्त-  
मित्यर्थः । अध्यात्ममधिदैवतं च लिङ्गात्मोपासनविवक्षायां तथा स्यान्नेह तद्विवक्षितमि-  
त्याह—नृ प्रयेति । य एव चिद्वातुनिरतिशयानन्द उक्कृष्टोपाधौ प्रतिबिम्बितः स एव  
निकृष्टोपाधौ शिरःपाण्यादिमति पुरुषे प्रतिबिम्बित इति परमानन्दमपेक्ष्य समत्वं विशिष्टयोः  
स्वभावैक्यं विवक्षितमित्यर्थः ।

अस्ति चास्तीत्यनुप्रश्नो व्याख्यातः । कार्यरसलामप्राणनामयप्रतिष्ठा-  
भयं दर्शनोपपत्तिभ्योऽस्त्येव तदाकाशादिकारणं ब्रह्मेत्यपाकृतोऽनुप्रश्न  
एकः, द्वावन्यावनुप्रश्नौ विद्वद्विदुषोर्ब्रह्मप्राप्त्यप्राप्तिविषयौ तत्र विद्वान्स-  
मश्नुते न समश्नुत इत्यनुप्रश्नोऽन्त्यस्तदपाकरणायोच्यते । मध्यमोऽनुप्र-  
श्नोऽन्त्यापाकरणादेवापाकृत इति तदपाकरणाय न यत्यते ।

वृत्तानुवादपूर्वकमुत्तरग्रन्थमवतारयति—अस्ति नास्तीति । संदिग्धं सप्रयोजनं च  
विचारमर्हति ।

स यं एवंवित् । अस्माल्लोकात्प्रेत्य । एतमन्न-  
मयमात्मानमुपसंक्रामति । एतं प्राणमयमा-  
त्मानमुपसंक्रामति । एतं मनोमयमात्मानमुप-  
संक्रामति । एतं विज्ञानमयमात्मानमुपसंक्रा-  
मति । एतमानन्दमयमात्मानमुपसंक्रामति ।

स यः कश्चिदेवं यथोक्तं ब्रह्मोत्सृज्योत्कर्षापकर्षमद्वैतं सत्यं ज्ञानमन-  
न्तमस्मीत्येवं वेत्तीत्येवंवित् । एवंशब्दस्य प्रकृतपरामर्शार्थत्वात् । स  
किम्, अस्माल्लोकात्प्रेत्य दृष्टादृष्टेष्टविषयसमुदायो ह्ययं लोकास्तस्मात्तु-  
स्माल्लोकात्प्रेत्य प्रत्यावृत्य निरपेक्षो भूत्वेतं यथाव्याख्यातमन्नमयमात्मा-  
नमुपसंक्रामति विषयजातमन्नमयात्पिण्डात्मनो व्यतिरिक्तं न पश्यति

सर्वं स्थूलभूतमन्नमयमात्मानं पश्यतीत्यर्थः । ततोऽभ्यन्तरमेतं प्राण-  
मयं सर्वान्नमयामस्थमविभक्तम् । अथैतं मनोमयं विज्ञानमयमानन्द-  
मयमात्मानमुपसंक्रामति ।

अथाहृद्येऽनात्स्येऽनिरुक्तेऽनिलयनेऽभ्यं प्रतिष्ठां विन्दते । तत्रैतच्चि-  
न्त्यम् । कोऽयमेवंवित्कथं वा संक्रामतीति । किं परस्मादात्मनोऽन्यः  
संक्रमणकर्ता प्रविभक्त उत स एवेति । किं ततः, यद्यन्यः स्याच्छ्रुतिवि-  
रोधः । “ तत्सृष्ट्वा तद्देवानुप्राविशत् ” “ अन्योऽसावन्योऽहमस्मीति ।  
“ न स वेद् ” “ एकमेवाद्वितीयम् ” “ तत्त्वमसि ” इति । अथ स एवाऽऽ-  
नन्दमयमात्मानमुपसंक्रामतीति, कर्मकर्तृत्वानुपपत्तिः । परस्यैव च संसा-  
रित्वं पराभावो वा । यद्बुभयथा प्राप्तो दोषो न परिहर्तुं शक्यत इति  
व्यर्था चिन्ता । अथान्यतरस्मिन्पक्षे दोषाप्राप्तिरनृतीये वा पक्षेऽदुष्टे स  
एव शास्त्रार्थ इति व्यर्थैव चिन्ता न, तन्निर्धारणार्थत्वात्सत्यं प्राप्तो दोषो  
न शक्यः परिहर्तुमन्यतरस्मिन्स्तृतीये वा पक्षेऽदुष्टेऽवधृते व्यर्था चिन्ता  
स्यान्न तु सोऽवधृत इति तद्व्यधारणार्थत्वादर्थवत्येवैषा चिन्ता । सत्यमर्थ-  
वती चिन्ता । शास्त्रार्थव्यधारणार्थत्वात् । चिन्तयसि च त्वं न तु निर्णे-  
ष्यसि, किं न निर्णेतव्यमिति वेदवचनं, न, कथं तर्हि बहुप्रतिपक्षत्वादेक-  
त्ववादी त्वं, वेदार्थपरस्वाद्ब्रह्मो हि नानात्ववादिनो वेदबाह्यास्त्वत्प्रति-  
पक्षा अतो ममाऽऽशङ्कां न निर्णेष्यसीत्येतदेव मे स्वस्त्ययनं यन्मामेकयो-  
गिनमनेकयोगिवहुप्रतिपक्षमास्थ । अतो जेष्यामि सर्धानारभे च चिन्ताम् ।

अत्र च कस्मिन्पक्षे को दोषः को वा लाभ इत्याह—किं तत इति । उभयत्रानुप-  
पत्तिं संशयकारणमाह—यद्यन्यः स्यादिति । चोद्यमुखेन संशयव्यावृत्तिं प्रयोजन-  
माह—यद्बुभयथेत्यादिना । एतदेव मम विचारारम्भकस्य स्वस्त्ययनं कल्याणं यन्मा-  
मेकत्ववादिनं त्वमाद्यं नूपेऽप्रतिपन्नवस्तुवादित्वादनेकत्ववादिनोऽप्येकस्य वस्तुनः संमतत्वा-  
दनेकत्वस्तुवादिनश्च बहवः प्रतिपक्षाः सन्ति ममेत्यर्थतोऽपि कल्याणमनेकत्वस्यान्योन्याश्रया-  
दिदोषदुष्टत्वात्पूर्वपक्षनिराकरणेन सिद्धान्तोपपत्तेश्चेत्यर्थः ।

स एव तु स्यात्तद्भावस्य विवक्षितत्वात् । तद्विज्ञानेन परमात्मभावो  
ह्यत्र विवक्षितो ब्रह्मविदाप्नोति परमिति । न ह्यन्यस्यान्वभावापत्तिरुपप-  
द्यते । ननु तस्यापि तद्भावापत्तिरनुपपन्नैव । न । अविद्याकृततादात्म्या-  
प्रोहार्थत्वात् । या हि ब्रह्मविद्यया स्वात्मप्राप्तिरुपदिश्यते साऽविद्याकृत-  
स्यान्नादिविशेषात्मन आत्मत्वेनाधारोपितस्यानात्मनोऽपोहार्था । कथ-  
मेवमर्थताऽवगम्यते, विद्यामात्रोपदेशात् । विद्यायाश्च दृष्टं कार्यमविद्या-

निवृत्तिस्तच्चेह विद्यामात्रमात्मप्राप्तौ साधनमुपदिश्यते । स्याद्विज्ञानोपदेशवदिति चेत्तदात्मत्वे विद्यामात्रसाधनोपदेशोऽहेतुः । करमात् । देशान्तरप्राप्तौ मार्गविज्ञानोपदेशदर्शनात् । न हि ग्राम एव गन्तेति चेत् । न, वैधर्म्यात् । तत्र हि ग्रामविषयं विज्ञानं नोपदिश्यते । तत्प्राप्तिमार्गविषयमेवोपदिश्यते विज्ञानं. न तथेह ब्रह्मविज्ञानव्यतिरेकेण साधनान्तरविषयं विज्ञानमुपदिश्यते । उक्तकर्मादिसाधनापेक्षं ब्रह्मविज्ञानं परप्राप्तौ साधनमुपदिश्यत इति चेत् । न । नित्यत्वान्मोक्षस्थेत्यादिना प्रत्युक्तत्वात् । श्रुतिश्च तत्सुद्धा तद्देवानुप्राविशदिति कार्यस्थस्य तदात्मत्वं दर्शयति । अभयप्रतिष्ठोपपत्तेश्च, यद्दि हि विद्यावान्स्वात्मनोऽन्यन्न पश्यति ततोऽभयं प्रतिष्ठां विन्दत इति स्याद्भयहेतोः परस्वान्यस्याभावात् ।

विचारारम्भमुपपाद्य सिद्धान्तमुपक्रमते—**स एव तु स्यादिति** । औपाधिकभेदाभिन्नोऽप्येवंविस्वतः पर एव स्यादित्यर्थः । अविद्याध्यारोपिताब्रह्मत्वव्यावृत्तिरेव ब्रह्मप्राप्तिर्विषयतेति फलवाक्यस्यैवमर्थता कथमवगम्यते न पुनरप्राप्तप्राप्तिरित्याह—**कथमिति** । परिहरति—**विद्यामात्रेति** । अन्यथाऽप्युपपत्तिं शङ्कते—**मार्गेति** । गन्तुः स्वतो ग्रामस्वामावेऽपि यथा मार्गज्ञानोपदेशः सार्थकस्तथा जीवस्य स्वतो ब्रह्मत्वाभावेऽपि विद्योपदेशोऽभ्यासद्वारेण ब्रह्मप्राप्तिहेतुत्वादित्यर्थः । त्वं ग्रामोऽसीति न तत्रोपदेशः । अत्राभेदोपदेशः प्रतीयतेऽत उपदेशवैषम्याच्च दृष्टान्तो युक्त इत्याह—**न वैधर्म्यादिति** ।

अन्यस्य चाविद्याकृतत्वे विद्ययाऽवस्तुत्वदर्शनोपपत्तिस्तद्धि द्वितीयस्य चन्द्रस्य सत्त्वं यंदैतैमिरिकेण चक्षुष्मता न गृह्यते. ज्ञेयं न गृह्यत इति चेन्न सुप्रसमाहितयोरग्रहणात् । सुप्रसुतेऽग्रहणमन्यासक्तपदिति चेत् । न । **सर्वाग्रहणात्** । जाग्रत्स्वप्नयोरन्यस्य ग्रहणात्सस्यमवेति चेत् । न । अविद्याकृतत्वाज्जाग्रत्स्वप्नयोर्यदन्यग्रहणं जाग्रत्स्वप्नयोस्तदविद्याकृतमविद्याभावेऽभावात् ।

यदि विदुषः सकाशादन्य ईश्वरो भयहेतुर्नास्ति का तर्हि गतिर्व्यतिरिक्तेश्वरदर्शनस्येत्याशङ्क्याऽऽह—**अन्यस्य ज्ञेयं** । कल्पितभेदविशिष्टरूपेणेश्वरस्याविद्याकृतत्वे मिथ्यात्वे सति विद्यया तत्रावस्तुत्वदर्शनमुपपद्यते । ईश्वरो मम प्रशास्तेति मिथ्यैतद्यतस्तस्य मम चैकात्म्यमेव परमार्थमिति विद्वद्बुद्ध्या विशिष्टस्यासत्त्वमित्यर्थः । दृष्टान्तेन वैषम्यं शङ्कते—**नैवमिति** । यथा चन्द्रैकत्वदर्शनाद्वितीयश्चन्द्रो न गृह्यते, नैवं ब्रह्मविदा न गृह्यते व्यतिरिक्तेश्वरः । प्रतिनियतप्रपञ्चावभासस्य भोजनादिप्रवृत्त्यनुपपत्त्या



जीवन्मुक्तस्याभ्युपगमात्प्रपञ्चप्रतिनियमस्य चेश्वराधीनत्वाम्युपगमादित्यर्थः । यद्यपि जागरे व्यतिरेकाभासदर्शनं विदुषस्तथाऽपि न तद्भयकारणं, न हि मायावी स्वविरचितव्या-  
घ्राभासाद्विभेति । अविदुषोऽपि व्यतिरेकदर्शनं न सदातनमित्याह—**न सुप्तेति** । सुप्ते व्यतिरेकाग्रहणमसत्त्वसाधकं न भवतीत्याह—**सुषुप्त इति** । यथेषुकार इष्वासक्तमन-  
स्तया तद्यतिरिक्तं विद्यमानमपि न पश्यति तथा सुप्तेऽपि निरायाससुखासक्ततया सदापि द्वितीयं न पश्यति न त्वभावादित्यर्थः । अन्यासक्तस्य तद्यतिरिक्तादर्शनेऽपि तद्दर्शनमेवास्ति सुप्ते तु न किञ्चिदज्ञासिषमिति प्रत्ययात्सुखस्याप्यात्मतादात्म्यादज्ञानस्य च व्यतिरिक्तत्व-  
निर्वचनान्नस्तत्त्वात्तद्वितीयाभावादेवाग्रहणमित्याह—**न सर्वाग्रहणादिति** । सुप्ते चेदनुपलम्भादसत्त्वं तर्हि जाग्रत्स्वप्नयोरुपलम्भाद्वैतस्य सत्त्वं किं न स्यादित्याह—**जाग्र-  
द्विति** । अनात्मादावात्मत्वादिबुद्धिरविद्या तद्भाव एव द्वैतोपलम्भान्नोपलम्भमात्रं सत्त्वसा-  
धकमन्यथा शुक्तिरूप्यादेरपि सत्त्वप्रसङ्गादित्याह—**नाविद्येति** ।

**सुप्तेऽग्रहणमप्यविद्याकृतमिति चेत् । न । स्वाभाविकत्वात् । द्रव्यस्य हि तत्त्वमद्विक्रिया परानपेक्षत्वाद्विक्रिया न तत्त्वं परापेक्षत्वात् । न हि कारकापेक्षं वस्तुनस्तत्त्वं सतो विशेषः कारकापेक्षो विशेषश्च विक्रिया । जाग्रत्स्वप्नयोश्च ग्रहणं विशेषः । यद्वि यस्य नान्यापेक्षं स्वरूपं, तत्तस्य तत्त्वं यदन्यापेक्षं न तत्तत्त्वम् । अन्याभावेऽभावात् । तस्मात्स्वाभावि-  
कत्वाज्जाग्रत्स्वप्नयन्न सुप्ते विशेषः ।**

पूर्ववाद्याह—**सुषुप्त इति** । सुप्ते द्वितीयस्याग्रहणमपि लथरूपाविद्याकृतं न तु भेदाभावनिबन्धनमतो यदुक्तं सुप्ते सर्वात्मकब्रह्मभूतो जीवः स्वव्यतिरिक्तमभावादेव न पश्यतीति तदसदित्यर्थः । सतोऽपि द्वितीयस्याविद्यावशाद्ग्रहणमिति कोऽर्थः । किं ग्रहण-  
प्रागभावो जायत उताप्रकाशारोपः किंवाऽग्रहणाकाराविकृतस्वरूपावस्थानम् । नाऽऽद्यः । प्रागभावस्यानादित्वाभ्युपगमात् । न द्वितीयः । परैर्द्वितीयस्य स्वप्रकाशतास्वाभाव्याभ्यु-  
पगमेनाप्रकाशारोपानभ्युपगमादप्रकाशारोपे च सर्वस्य स्वप्रकाशब्रह्मात्मताया अभ्युपगन्तव्य-  
त्वेनास्मत्समीहितसिद्धिप्रसङ्गात् । न तृतीय इत्याह—**न स्वाभाविकत्वादिति** । अविद्यतस्वरूपावस्थानं नाविद्याकार्यमनागन्तुकत्वादित्यर्थः । एतत्स्पृश्यति—**द्रव्यस्य हीत्यादिना** । सन्मात्रं द्रव्यमुच्यते स्वातन्त्र्यसिद्धयभिप्रायेण न वैशेषिकाभिप्रायेण क्रियावद्गुणवत्समवायिकारणं द्रव्यं मानाभावादिति द्रष्टव्यम् । **अविक्रियेति** । विक्रि-  
याभावोपलक्ष्यं स्वरूपमनपेक्ष्य सिद्धत्वादित्यर्थः । ग्रहणादिविक्रिया न स्वाभाविकी

परापेक्षत्वात्स्फटिकलौहित्यवदित्यर्थः । यदुक्तमनेपेक्ष्य सिद्धत्वाद्द्विक्रियत्वमिति तत्स्फुटयति—**प्रज्ञीति** ।

येषां पुनरीश्वरोऽन्य आत्मनः, कार्यं चान्यत्तेषां भयानिवृत्तिर्भयस्यान्यनिमित्तत्वात्सतश्चान्यस्याऽऽत्महानानुपपत्तिः । न चास्य आत्मलाभः । सापेक्षस्यान्यस्य भयहेतुत्वमिति चेन्न तस्मिन्मपि तुल्यत्वात् । यद्धर्माद्यनुसहायीभूतं नित्यमनित्यं वा निमित्तमपेक्ष्यान्यद्भयकारणं स्यात्त(त, न, त)स्यापि तथाभूतस्याऽऽत्महानाभावाद्भयानिवृत्तिरौत्महाने वा सद्सतो रितरेतरापत्तौ सर्वत्रानाश्वास एव ।

एवं स्वमते चित्सत्ताव्यतिरिक्तेश्वरस्य भयहेतोरभावादभयं विदुषः संभवतीत्युपपाद्य द्वैतीयपक्षे तदसंभवमाह—**येषामिति** । सतोऽन्यस्य स्वरूपे स्थिते नष्टे वा मा भूद्व्यंसो व्याघातादनवस्थानाच्च । तर्ह्यसत एव (?) भयस्योत्पादेऽभयप्राप्तिर्भविष्यतीत्याशङ्क्याऽऽह—**न चासत इति** । व्यतिरिक्तेश्वरस्य सत्तामात्रेण न भयहेतुत्वं किंतु प्राणिकृतधर्माधर्माद्यपेक्षस्य मुक्तस्य तु तदभावादभयं भविष्यतीत्याशङ्क्य नैतत्सांख्येन वाच्यम् । अधर्मादेरपि सतस्तेनास्यन्तासत्त्वानङ्गीकाराच्चैयाधिकादिमतेऽपि सति हेतौ कार्यात्यन्ताभावस्य दुरवधारणत्वात्तेनापि न वाच्यमित्याह—**न तस्याऽप्रीति** । किंच सच्चैदसत्त्वमापद्यतेऽधर्मादिकं तर्ह्यात्मन्यपि कः प्रश्नासत्त्वमात्स्वभाववैपरीत्यं सतोऽसत्त्वगमनं कस्यापि मते न घटत इत्याह—**सद्सतो रिति** ।

एकत्वपक्षे पुनः सनिमित्तस्य संसारस्याविद्याकल्पितत्वाद्दोषः । तैमिरिकृष्टस्य हि द्वितीयचन्द्रस्य नाऽऽत्मलाभो नाशो वाऽस्ति । विद्याविद्ययोस्तद्भ्रमत्वमिति चेन्न प्रत्यक्षत्वात् । विवेकाविवेकौ रूपादिवत्प्रत्यक्षानुपलभ्येते अन्तःकरणस्थौ । न हि रूपस्य प्रत्यक्षस्य सतो द्रष्टृधर्मत्वम् । अविद्या च स्वानुभवैर्न रूप्यते, मूढोऽहमविविक्तं मम विज्ञानमिति । तथा विद्याविवेकोऽनुभूयते । उपदिशन्ति चान्येभ्य आत्मनो विद्यां बुधाः । तथा चान्येऽवधारयन्ति, तस्मान्नामरूपपक्षस्यैव विद्याविद्ये नामरूपे च नाऽऽत्मधर्मौ । “नामरूपयोर्निर्वृंहिता ते यदन्तरा तद्ब्रह्म” इति श्रुत्यन्तरात् । वे च पुनर्नामरूपे सवितर्यहोरात्रे इव कल्पिते, न परमार्थतो विद्यमाने । अभेदे “एतन्मानन्दमयमात्मानमुपसंक्रामति” इति कर्मकर्तृत्वानुपपत्तिरिति चेन्न । विज्ञानमात्रत्वात्संक्रमणस्य । न

१ क. ग. १।२।३।४।५।६।७।८।९।१०।११।१२।१३।१४।१५।१६।१७।१८।१९।२०।२१।२२।२३।२४।२५।२६।२७।२८।२९।३०। २ क. ख. एवाभौ । ३ क. इ. ग. न निहो । ४ घ. इ. छ. बुदाः । ५ घ. ०मौ । “ आकाशो ह वै नाम माँ ।

जलूकादिवत्संक्रमणमिहोपादिश्यते, किं तार्ही, विज्ञानमात्रं संक्रमण-  
श्रुतेरर्थः ।

स्वमतं निगमयति—एकत्वप्रक्ष इति । अविद्याकल्पितं भयं विद्यया निवर्तत इति  
वदता विद्याविद्ययोरात्मवर्मत्वमिष्टं ततो धर्मोत्पादविनाशयोर्विकारिष्वमनित्यत्वं च प्रसज्ये-  
तेति शङ्कते—विद्याविद्ययोरिति । कल्पितयोर्विद्याविद्ययोरात्मनि भयाभयहेतुत्व-  
संभवान्नाऽऽत्मवर्मत्वे प्रमाणमस्ति प्रस्युत वेद्यत्वाद्द्रुपादिवदात्मवर्मत्वं नास्तीत्यनुमातुं शक्यत  
इत्याह—न प्रत्यक्षत्वादिति । चिन्मात्रतन्त्राऽनादिरनिर्वाच्याऽविद्याऽन्तःकरणरूपेण  
परिणमते तच्चान्तःकरणं तामससात्त्विकावस्थाभेदेन भ्रान्तिसम्यग्ज्ञानाकारेण परिणमते तस्मि-  
न्प्रतिबिम्बितश्चिद्भातुः स्वोपाधिधर्मेणैव भ्रान्तः सम्यग्दर्शीति च व्यवहियते न तत्त्वतो  
विद्याविद्यावत्त्वमित्याह—ते च पुनरिति । उक्तन्यायेन ब्रह्मवितत्त्वतो ब्रह्माभिज्ञ  
इत्युक्तम् । तत्र परोक्तमुद्धान्य निरस्यति—अभेदे, एतमित्यादिना । नाऽऽनन्दमयः  
परमात्मा न च तत्र प्रवेशः संक्रमणं किंत्वविषयब्रह्मात्मताज्ञानेनाऽऽनन्दमयस्याऽऽत्मतया  
भ्रान्तिगृहीतस्यातिक्रमणं बाधोऽत्र विवक्षित इत्यर्थः ।

जनु मुख्यमेव संक्रमणं श्रूयत उपसंक्रामती[ती]ति चेत् । न । अन्नम-  
येऽदर्शनात् । न ह्यन्नमयमुपसंक्रामतो बाह्यादस्माह्लोकाज्जलूकावत्संक्र-  
मणं दृश्यतेऽन्यथा वा । मनोमयस्य बहिर्निर्गतस्य विज्ञानमयस्य वा  
पुनः प्रत्यावृत्त्याऽऽत्मसंक्रमणमिति चेत् । न । स्वात्मनि क्रियाविरोधाद्-  
न्योऽन्नमयमन्यमुपसंक्रामतीति प्रकृत्य मनोमयो विज्ञानमयो वा स्वात्मा-  
नमेवोपसंक्रामतीति विरोधः स्यात् । तथा नाऽऽनन्दमयस्याऽऽत्मसंक्रम-  
णमुपपद्यते । तस्मान्न प्राप्तिः संक्रमणं, नाप्यन्नमयादीनामन्यतमकर्तृकं,  
पारिशेष्यादन्नमयाद्यानन्दमयान्तात्मव्यतिरिक्तकर्तृकं ज्ञानमात्रं च संक्र-  
मणमुपपद्यते । ज्ञानमात्रत्वे चाऽऽनन्दमयान्तःस्थस्यैव सर्वान्तरस्याऽऽ-  
काशाद्यन्नमयान्तं कार्यं सृष्ट्वाऽनुप्रविष्टस्य हृदयगुहामिसंबन्धादन्नमया-  
दिष्वनन्तात्मस्वात्मविभ्रमः संक्रमणेनाऽऽत्मविवेकविज्ञानोत्पत्त्या विन-  
श्यति । तदेतस्मिन्नविद्याविभ्रमनाशे संक्रमणशब्द उपचर्यते. न ह्यन्यथा  
सर्वगतस्याऽऽत्मनः संक्रमणमुपपद्यते । वस्त्वन्तराभावाच्च । न च  
स्वात्मन एव संक्रमणम् । न हि जलूकाऽऽत्मानमेव संक्रामति । तस्मा-  
त्सत्यं ज्ञानमनन्तं ब्रह्मेति यथोक्तलक्षणात्मप्रतिपत्त्यर्थमेव बहुभव-  
सर्गप्रवेशरसलाभाभयसंक्रमणादि परिकल्प्यते ब्रह्मणि सर्वव्यवहार-  
विषये, न तु परमार्थतो निर्विकल्पे ब्रह्मणि कश्चिदपि विकल्प उपपद्यते ।

**अन्यथा वेति ।** नीडे पक्षिप्रवेशवद्वेत्यर्थः । यद्यप्यज्ञमये मुख्यं संक्रमणं न संभवति तथाऽपि मनोबुद्ध्यार्वाहिविषये प्रवृत्तयोस्ततो व्यावृत्त्य स्वरूपेऽवस्थानं संक्रमणं दृष्टं तथा दुःखिन आनन्दमयैस्य स्वरूपेऽवस्थानं संक्रमणं भविष्यतीत्याह—**मजोमयस्येति ।** स्वरूपावस्थानस्यानागन्तुकत्वात्प्रक्रमविरोधाच्च न तन्मुख्यं संक्रमणमित्याह—**नेति ।** ज्ञानमात्रत्वे वा संक्रमणस्य किं फलतीत्यत आह—**ज्ञानमात्रत्वे वेति ।** मुख्यासंभवे गौणार्थग्रहणं न्यायमेवातोऽधिष्ठानयाथास्म्यप्रतिपत्त्या विशिष्टस्याध्यस्तस्य बाधनमेव संक्रमणं फलतीति भावः । इतश्च न मुख्यं संक्रमणमन्वेषणीयमित्याह—**वस्तुवन्तरासावाञ्जेति ।** संक्रमणस्यौपचारिकत्वं व्याख्याय प्रकरणस्य महत्तात्पर्यमुपसंहारच्छलेनाऽऽह—**तस्मादिति ।**

तदप्येष श्लोको भवति ।

**इति कृष्णयजुर्ब्रह्मदीयतैत्तिरीयोपनिषदि द्वितीये ब्रह्मवल्लयध्यायेऽष्टमोऽनुवाकः ॥ ८ ॥**

तमेतं निर्बिकल्पमात्मानमेवं क्रमेणोपसंक्रम्य विदित्वा न बिभेति कुतश्चनाभयं प्रतिष्ठां विन्दत इत्येतस्मिन्नर्थेऽप्येष श्लोको भवति । सर्वस्यैवास्य प्रकरणस्याऽऽनन्दवल्लयर्थस्य संक्षेपतः प्रकाशनायैव मन्त्रो भवति ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः

कृतौ तैत्तिरीयोपनिषदि द्वितीयब्रह्मवल्लयध्यायेऽ-

ष्टमोऽनुवाकः ॥ ८ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनिषच्छंकरभाष्यटीकायां द्वितीये ब्रह्मवल्लयध्यायेऽष्टमोऽनुवाकः ॥ ८ ॥

अथ ब्रह्मवल्लयध्याये नवमोऽनुवाकः ।

यतो वाचो निर्वर्तन्ते । अप्राप्य  
मनसा सह । आनन्दं ब्रह्मणो  
विद्वान् । न बिभेति कुतश्चेति ।

ग्रन्थो यस्मान्निर्विकल्पाद्यथोक्तलक्षणाद्वद्वयानन्दादात्मनो वाञ्छोऽभि-  
धानानि द्रव्यादिसविकल्पवस्तुविषयाणि वस्तुसामान्यान्निर्विकल्पेऽद्भ-  
येऽपि ब्रह्मणि प्रयोक्तृभिः प्रकाशनाय प्रयुज्यमानान्यप्राप्त्याप्रकाश्यैव  
निवर्तन्ते स्वसामर्थ्याद्धीयन्ते । मन् इति प्रत्ययो विज्ञानम् । तच्च यत्राभि-  
धानं प्रवृत्तमतीन्द्रियेऽप्यर्थे तदर्थे च प्रवर्तते प्रकाशनाय । यत्र च विज्ञानं  
तत्र वाचः प्रवृत्तिः । तस्मात्सहैव वाङ्मनसयोरभिधानप्रत्यययोः प्रवृत्तिः  
सर्वत्र । तस्माद्ब्रह्मप्रकाशनाय सर्वथा प्रयोक्तृभिः प्रयुज्यमाना अपि  
वाञ्छो यस्मादप्रत्ययविषयादनभिधेयादद्भुश्यादिविशेषणात्सहैव मन्सा  
विज्ञानेन सर्वप्रकाशनसमर्थेन निवर्तन्ते तं ब्रह्मण आनन्दं श्रोत्रियस्यावृज्जि-  
नस्याकामहतस्य सर्वेषणाविनिर्मुक्तस्याऽऽत्मभूतं विषयविषयिसंबन्धवि-  
निर्मुक्तं स्वाभाविकं नित्यमविभक्तं परमानन्दं ब्रह्मणो विद्वान्यथोक्तेन  
विधिना न बिभेति कुतश्चन निमित्ताभावात् । न हि तस्माद्विदुषोऽन्य-  
द्वस्त्वन्तरमस्ति भिन्नं यतो बिभेति । अविद्यया यदोदरमन्तरं कुरुते ।  
अथ तस्य भयं भवतीति ह्युक्तम् । विदुषश्चाविद्याकार्यस्य तैमिरिकवृष्ट-  
द्वितीयचन्द्रवन्नाशाद्भयनिमित्तस्य न बिभेति कुतश्चेति युज्यते । मनो-  
मये चोदाहृतो मन्त्रो मनसो ब्रह्मविज्ञानसाधनत्वात् । तत्र ब्रह्मत्वमध्या-  
रोप्य तत्स्तुत्यर्थं न बिभेति कदाचनेति भयमात्रं प्रतिपिद्धमिहाद्वैतविषये  
न बिभेति कुतश्चेति भयनिमित्तमेव प्रतिपिध्यते ।

नृन्वस्ति भयनिमित्तं साध्वकरणं पापक्रिया च । नैवम् । कथमि-  
त्युच्यते—

एतं ह वाचं न तपति । किमहं साधुं

नाकरवम् । किमहं पापमकरं वमिति ।

एतं यथोक्तमेवंविदम् । ह वावेत्यवधारणार्थो । न तपति  
नोद्वेजयति न संतापयति । कथं पुनः साध्वकरणं पापक्रिया च न  
तपतीत्युच्यते । किं कस्मात्साधु शोभनं कर्म नाकरवं न कृतवा-  
नस्मीति पश्चात्संतापो भवत्यासन्ने मरणकाले । तथा किं कस्मा-  
त्पापं प्रतिपिद्धं कर्माकरवं कृतवानस्मीति च नरकपतनादिदुःखभया-

क्षापो भवति । ते एते साध्वकरणपापक्रिये एवमेनं न तपतो यथाऽ-  
विद्वांसं तपतः ।

कस्मात्पुनर्विद्वांसं न तपत इत्युच्यते—

स य एवं विद्वानेते आत्मानं स्पृणुते ।

उभे हेवैष एते आत्मानं स्पृणुते ।

य एवं वेद । इत्युपनिषत् ।

इति कृष्णयजुर्वेदीयतैत्तिरीयोपनिषदि द्वितीये ब्रह्मवृक्षध्याये

नवमोऽनुवाकः ॥ ९ ॥

स य एवंविद्वानेते साध्वसाधुनी तापहेतू इत्यात्मानं स्पृणुते प्रीण-  
यति बलयति वा परमात्मभावेनोभे पश्यतीत्यर्थः । उभे पुण्यपापे हि  
यस्मादेवमेष विद्वानेते आत्मानमात्मरूपेणैव पुण्यपापे स्वेन विशेषरूपेण  
शून्ये कृत्वाऽऽत्मानं स्पृणुत एव । को स एवं वेद यथोक्तमद्वैतमानन्दं  
ब्रह्म वेद तस्याऽऽत्मभावेन दृष्टे पुण्यपापे निर्धीर्ये अतापके जन्मान्त-  
रारम्भके न भवत इतीयमेवं यथोक्ताऽस्यां बहूनां ब्रह्मविद्योपनिषत्स-  
र्वाभ्यो विद्याभ्यः परमरहस्यं दर्शितमित्यर्थः । परं श्रेयोऽस्यां निष-  
ण्णमिति ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः

कृतौ तैत्तिरीयोपनिषद्भाष्ये द्वितीयब्रह्मवृक्षध्याये

नवमोऽनुवाकः ॥ ९ ॥

साध्वसाधुनी स्तः प्रकाशते चेति सत्प्रकाशमात्रमात्मतत्त्वमेव तयोः स्वरूपं ततोऽतिरिक्तं  
यदन्यथेहेतुत्वं नामविशेषरूपं तन्न वस्तु सत्प्रकाशान्यत्वेनासत्त्वादप्रकाशमानत्वाच्चेत्यभिप्रे-  
त्याऽऽह—स्वेन विशेषरूपेणेति । आत्मैवाविद्यया साध्वसाधुरूपेण प्रतिपन्न आसीत् ।  
इदानीं तु ये साध्वसाधुनी ममार्थानर्थहेतू बभूवुस्तु आत्मैवेति ज्ञानेन स्वात्मानं साध्वसाधु-  
करणेन प्रीणयत्येव लोकदृष्ट्या निष्पद्यमाने पुण्यपापे दृष्ट्वा हेभ्यते(ति) च विद्वान्  
विभेतीत्याह—स्पृणुत एवेति ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षद्भाष्यटीकायां द्वितीयब्रह्मवृक्षध्याये नवमोऽनुवाकः ॥ ९ ॥

९८ आनन्दगिरिकृतटीकासंवलितशांकरभाष्यसमेता— [२ब्रह्मवह्न्य-  
ध्यायः

ब्रह्मविद्दिदमेकविंशतिरज्ञादन्नरसमयात्पाणो व्यानोऽपान आकाशः  
पृथिवी पुच्छं\* षड्विंशतिः प्राणं यजुर्ऋक्सामाऽऽदेशोऽथर्वाङ्गिरसः  
पुच्छं द्वाविंशतिर्यतः श्रद्धर्तः\* सत्यं योगो महोऽष्टादश विज्ञानं प्रियं  
मोदः प्रमोद आनन्दो ब्रह्म पुच्छं द्वाविंशतिरसन्नेवाष्टाविंशतिरसत्षो-  
डश भीषाऽस्मादेकपञ्चाशद्यतः कुतश्चैकादश ॥

सह नाववतु । सह नौ भुनक्तु । सह वीर्यं करवावहे । तेजस्वि  
नावधीतमस्तु मा विद्विषावहे ।

ॐ शान्तिः शान्तिः शान्तिः ।

हरिः ॐ ।

इति कृष्णयजुर्वेदीयतैत्तिरीयोपनिषदि द्वितीयो ब्रह्मवह्न्यध्यायः

समाप्तः ॥ २ ॥

इति श्रीमत्परमहंसपरिव्राजकाचार्यश्रीमद्भोविन्दभगवत्पूज्यपादशिष्यस्य  
शंकरभगवतः कृतौ तैत्तिरीयोपनिषद्ग्रन्थे द्वितीयो

ब्रह्मवह्न्यध्यायः समाप्तः ॥ २ ॥

इति श्रीमत्परमहंसपरिव्राजकाचार्यश्रीमच्छुद्धानन्दभगवत्पूज्यपादशिष्यश्रीमद्भ-

गवदानन्दज्ञानविरचितायां तैत्तिरीयोपनिषच्छांकरभाष्यटीकायां

द्वितीयो ब्रह्मवह्न्यध्यायः समाप्तः ॥ २ ॥

=====

अथ तैत्तिरीयोपनिषदि

तृतीयो भृगुवह्न्यध्यायः ।

तत्र प्रथमोऽनुवाकः ।

हरिः ॐ ।

सह नाववतु । सह नौ भुनक्तु ।

सह वीर्यं करवावहे । तेजस्वि

नावधीतमस्तु मा विद्विषावहे ।

ॐ शान्तिः शान्तिः शान्तिः ।

इति शान्तिः ।

सत्त्वं ज्ञानमनन्तं ब्रह्माऽऽकाशादिकार्यमन्नमयान्तं सृष्ट्वा तदेवानुप्र-  
विष्टं विशेषवदिवोपलभ्यमानं यस्मात्तस्मात्सर्वकार्यविलक्षणमदृश्यादि-  
धर्मकमेवाऽऽनन्दं तदेवाहमिति विजानीयादनुप्रवेशस्य तदर्थत्वात्तस्यैवं  
विजानतः शुभाशुभे कर्मणी जन्मान्तरारम्भके न भवत इत्येवमानन्द-  
वह्न्यां विवक्षितोऽर्थः । परिसमाप्ता च ब्रह्मविद्या । अतः परं ब्रह्म-  
विद्यासाधनं तन्मे वक्तव्यमैन्नादिविषयाणि चोपासनान्यनुक्तानीत्यत  
इदमारभ्यते—

भृगुर्वै वारुणिः । वरुणं पितरमुपससार ।

अधीहि भगवो ब्रह्मेति । तस्मा एतत्प्रोवाच ।

अन्नं प्राणं चक्षुः श्रोत्रं मनो वाचमिति । त\*

होवाच । यतो वा इमानि भूतानि जायन्ते ।

येन जातानि जीवन्ति । यत्पर्यन्त्यभिसंवि-

शान्ति । तद्विजिज्ञासस्व । तद्वद्वेति ।

आख्यायिका विद्यास्तुतये, प्रियाय पुत्राय पित्रोक्तेति—भृगुर्वै



वारुणिः । वैशब्दः प्रसिद्धानुस्मारको भृगुरित्येवंनामा प्रसिद्धोऽनुस्म-  
र्यते । वारुणिर्वरुणस्यापत्यं वारुणिर्वरुणं पितरं ब्रह्म विजिज्ञासुरूपस-  
सारोपगतवान् । अधीहि भगवो ब्रह्मेत्यनेन मन्त्रेण । स च पिता विधि-  
वदुपसन्नाय तस्मै पुत्रायैतद्वचनं प्रोवाच । अन्नं प्राणं चक्षुः श्रोत्रं मनो  
वाचमिति । अन्नं शरीरं तदभ्यन्तरं च प्राणमन्तारमुपलब्धिसाधनानि-  
चक्षुः श्रोत्रं मनो वाचमित्येतानि ब्रह्मोपलब्धौ द्वाराण्युक्तवान् । उक्त्वा  
च द्वारभूतान्येतान्यन्नादीनि तं भृगुं ह्योवाच ब्रह्मणो लक्षणम् । किं  
तत् । यतो यस्माद्वा इमानि ब्रह्मादीनि स्तम्बपर्यन्तानि भूतमनि  
जायन्ते । येन जातानि जीवन्ति प्राणान्धारयन्ति वर्धन्ते । विनाश-  
काले च यत्प्रयन्ति यद्ब्रह्म प्रतिगच्छन्ति, अभिसंविशन्ति तादात्म्यमेव  
प्रतिपद्यन्ते । उत्पत्तिस्थितिलयकालेषु यदात्मतां न जहति भूतानि  
तदेतद्ब्रह्मणो लक्षणम् । तद्ब्रह्म विजिज्ञासस्व विशेषेण ज्ञातुमिच्छस्व ।  
यदेवंलक्षणं ब्रह्म तदन्नादिद्वारेण प्रतिपद्यस्वेत्यर्थः । भृत्यन्तरं च—  
“प्राणस्य प्राणमुत चक्षुषश्चक्षुरुत श्रोत्रस्य श्रोत्रमन्नस्यान्नं मनसो ये  
मनो विदुस्ते निश्चिक्युर्ब्रह्म पुराणमग्यम्” इति ब्रह्मोपलब्धौ द्वारा-  
ण्येतानीति दर्शयति ।

वृत्तानुवादपूर्वकमुत्तरवल्लीसंबन्धमाह—सत्यं ज्ञानमित्यादिना । तप इति ।  
पदार्थविवरणं वाक्यार्थज्ञानसाधनमित्यर्थः । अधीहीति । अध्यापय स्मारय । “इत्स्मरणे”  
इति धातुपाठादित्यर्थः । ब्रह्मोपलब्धाविति । लक्ष्यत्वमर्थविवेकाय द्वाराणि शरीरा-  
दिचेष्टान्यधानुपपत्त्या हि साक्षिभूतश्चिदातुर्विविच्यत इति भावः ।

अ तपोऽतप्यत । स तपस्तप्त्वा ।

इति कृष्णयजुर्धेदीयतैत्तिरीयोपनिषदि तृतीये भृगुवह्यध्याये

प्रथमोऽुवाकः ॥ १ ॥

स भृगुर्ब्रह्मोपलब्धिद्वाराणि ब्रह्मलक्षणं च श्रुत्वा पितुस्तपो ब्रह्मो-  
पलब्धिसाधनत्वेनातप्यत तप्तवान् । कुतः पुनरनुपदिष्टस्यैव तपसः  
साधनत्वप्रतिपत्तिर्भृगोः, सावशेषोक्तेरन्नादिब्रह्मणः प्रतिपत्तौ द्वारं  
लक्षणं च यतो वा इमान्जीत्याद्युक्तवान् । सावशेषं हि तत्साक्षाद्ब्रह्म-  
णोऽनिर्देशात् । अन्यथा हि स्वरूपेणैव ब्रह्म निर्देष्टव्यं जिज्ञासवे

पुत्रायेदमित्थंरूपं ब्रह्मेति । न चैवं निरादिशत्किं तर्हि सावशेषमेवोक्त-  
वान् । अतोऽवगम्यते नूनं साधनान्तरमप्यपेक्षते पिता ब्रह्मविज्ञानं  
प्रतीति । तपोविशेषप्रतिपत्तिस्तु सर्वसाधकतमत्वात्, सर्वेषां हि नियत-  
साध्यविषयाणां साधनानां तप एव साधकतमं साधनमिति हि प्रासिद्धं  
लोके । तस्मात्पित्राऽनुपदिष्टमपि ब्रह्मविज्ञानसाधनत्वेन तपः प्रतिपेदे  
भृगुः । तच्च तपो बाह्यान्तःकरणसमाधानं तद्द्वारकत्वाद्ब्रह्मप्रतिपत्तेः ।

“मनसश्चेन्द्रियाणां च ह्यैकार्ण्यं परमं तपः ।

तज्ज्यायः सर्वधर्मेभ्यः स धर्मः पर उच्यते ” इति स्मृतेः ।

स च तपस्तप्त्वा ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृतौ तैत्तिरीयोपनिषदि तृतीयभृगुवल्गुव्यायभाष्ये  
प्रथमोऽनुवाकः ॥ १ ॥

न केवलं स्वमर्थज्ञानं वाक्यार्थज्ञानसाधनं किंतु तत्पदार्थज्ञानमपीत्यभिप्रेत्य तदर्थस्य  
ब्रह्मणो लक्षणमुक्तवानित्यर्थः । साधुशेषोक्तेरिति । पदार्थोपलक्षणस्यैवाभिधानादखण्ड-  
वाक्यार्थस्याप्रतिपादनात्पदार्थभेदज्ञानाच्च पुरुषार्थसंभवादुदरमन्तरं कुरुत इति निन्दितत्वादतो  
वाक्यार्थावगतिपर्यन्तं तात्पर्येण लक्ष्यपदार्थविचारणमावृत्त्याऽनुष्ठितवानित्यर्थः ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दशास्त्रविरचितायां तैत्तिरीयोप-  
निषच्छंकरभाष्यटीकायां तृतीयभृगुवल्गुव्याये प्रथमोऽनुवाकः ॥ १ ॥

अथ भृगुवल्गुयां द्वितीयोऽनुवाकः ।

अन्नं ब्रह्मेति व्यजानात् । अन्नाद्धयेव खल्वि-  
मानि भूतानि जायन्ते । अन्नेन जातानि  
जीवन्ति । अन्नं प्रयन्त्यभिसंविशन्तीति । तद्वि-  
ज्ञाय । पुनरेव वरुणं पितरमुपससार ।  
अधीहि भगवो ब्रह्मेति । त\* होवाच ।

तपसा ब्रह्म विजिज्ञासस्व । तपो ब्रह्मेति ।

स तपोऽतप्यत । स तपस्तप्त्वा ।

इति कृष्णयजुर्वेदीयतैत्तिरीयोपनिषदि तृतीये भृगुवल्गुध्याये  
द्वितीयोऽनुवाकः ॥ २ ॥

अन्नं ब्रह्मेति व्यजनाद्विज्ञातवान् । तद्धि यथोक्तलक्षणोपेतम् ।  
कथम् । अन्नाद्भवेव खल्विमानि भूतानि जायन्ते । अन्नेन जातानि  
जीवन्ति । अन्नं प्रयज्यभिसंविशन्तीति । तस्माद्युक्तमन्नस्य ब्रह्मत्व-  
मित्यभिप्रायः । स एषं तपस्तप्त्वाऽन्नं ब्रह्मेति विज्ञाय लक्षणेनोपपत्त्या  
च पुनरेव संशयमापन्नो ब्रह्मणं पितरमुपससार । अधीहि भ्रमवो ब्रह्मेति ।  
कः पुनः संशयहेतुरस्येत्युच्यते । अन्नस्योत्पत्तिदर्शनात् । तपसः पुनः  
पुनरुपदेशः साधनातिशयत्वावधारणार्थः । यावद्ब्रह्मणो लक्षणं निरति-  
शयं न भवति यावच्च जिज्ञासा न निवर्तते तावत्तप एव ते साधनम् ।  
तपसैव ब्रह्म विजिज्ञासस्वेत्यर्थः । ऋज्वन्यत् ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभग-

वतः कृतौ तैत्तिरीयोपनिषदि तृतीयभृगुवल्गुध्यायभाष्ये

द्वितीयोऽनुवाकः ॥ २ ॥

स च तपस्तप्त्वेति । कुत्रेदं पित्रोक्तं लक्षणं केदं लक्षणं वर्तते परिपूर्णं भवेतीत्ये-  
काग्रेण चेतसा पर्यालोच्यान्नं ब्रह्मेति व्यजानात् । अद्यते भुज्यत उपलभ्यते सर्वैरिति  
सर्वप्रतिपन्नसाधारणं स्थूलदेहकारणं भूतपञ्चकं विराट्संज्ञकमनुशब्देनोच्यते । तस्य स्थूल-  
भौतिककारणत्वात् । यतो वा इमानि भूतानीतिलक्षणस्य तत्र योजयितुं शक्यत्वात्तद्ब्रह्मेति  
प्रतिपन्नवानित्यर्थः ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यान्तन्देवानविरचितायां तैत्ति-  
रीयोपनिषच्छंकरभाष्यटीकायां तृतीये भृगुवल्गुध्याये द्वितीयोऽनुवाकः ॥ २ ॥

अथ भृगुवल्गुध्याये तृतीयोऽनुवाकः ।

प्राणो ब्रह्मेति व्यजानात् । प्राण्यद्भवेव खल्वि-  
मानि भूतानि जायन्ते । प्राणेन जातानि

जीवन्ति । प्राणं प्रयन्त्यभिसंविशन्तीति ।  
 तद्विज्ञाय । पुनरेव वरुणं पितरमुपससार ।  
 अधीहि भगवो ब्रह्मेति । तः होवाच ।  
 तपसा ब्रह्म विजिज्ञासस्व । तपो ब्रह्मेति ।  
 स तपोऽतप्यत । स तपस्तप्त्वा ।

इति लृष्णयजुर्वेदीयतैत्तिरीयोपनिषदि तृतीये भृगुबल्लभ्याये  
 तृतीयोऽनुवाकः ॥ ३ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः  
 कृतौ तैत्तिरीयोपनिषद्भाष्ये तृतीये भृगुबल्लभ्याये  
 तृतीयोऽनुवाकः ॥ ३ ॥

विराज उत्पत्तिदर्शनाच्छ्रुतिस्मृतिषु, लक्षणं तत्र संपूर्णं न भवतीति पुनस्तपोऽतप्यत ।  
 विचार्य च तत्कारणं क्रियाशक्तिविशिष्टतया प्राणशब्दलक्ष्यं हिरण्यगर्भं संकल्पाध्यवसायश-  
 क्तिविशिष्टतया च मुनोविज्ञानशब्दलक्ष्यं ब्रह्मेति व्यजानात् ।

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोप-  
 निषच्छंकरभाष्यटीकायां भृगुबल्लभ्याये तृतीयोऽनुवाकः ॥ ३ ॥

अथ भृगुबल्लभां चतुर्थोऽनुवाकः ।

मनो ब्रह्मेति व्यजानात् । मनसो ह्येव खल्वि-  
 मानि भूतानि जायन्ते । मनसा जातानि  
 जीवन्ति । मनः प्रयन्त्यभिसंविशन्तीति ।  
 तद्विज्ञाय । पुनरेव वरुणं पितरमुपससार ।  
 अधीहि भगवो ब्रह्मेति । तः होवाच ।

१०४ आनन्दगिरिकृतटीकासंवलितशांकरभाष्यसमेता- [ ३ भृगुबल्लय-  
ध्याये-

तर्पसा ब्रह्म विजिज्ञासस्व । तपो ब्रह्मेति ।  
स तपोऽतप्यत । स तर्पस्तप्त्वा ।  
इति कृष्णयजुर्वेदीयतैत्तिरीयोपनिषदि तृतीये भृगुबल्लय-  
ध्याये चतुर्थोऽनुवाकः ॥ ४ ॥

अथ भृगुबल्लयां पञ्चमोऽनुवाकः ।

विज्ञानं ब्रह्मेति व्यजानात् । विज्ञानाद्भ्येव  
खल्विमानि भूतानि जायन्ते । विज्ञानेन  
जातानि जीवन्ति । विज्ञानं प्रयन्त्यभिसं-  
विशन्तीति । तद्विज्ञाय । पुनरेव वरुणं  
पितरमुपससार । अधीहि भगवो ब्रह्मेति ।  
त\* होवाच । तर्पसा ब्रह्म विजिज्ञासस्व । तपो  
ब्रह्मेति । स तपोऽतप्यत । स तर्पस्तप्त्वा ।  
इति कृष्णयजुर्वेदीयतैत्तिरीयोपनिषदि तृतीये भृगुबल्लयध्याये  
पञ्चमोऽनुवाकः ॥ ५ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः

कृतौ तैत्तिरीयोपनिषदि तृतीये भृगुबल्लयध्यायभाष्ये

चतुर्थपञ्चमावनुवाकौ ॥ ४ ॥ ५ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां तृतीये भृगुबल्लयध्याये चतुर्थपञ्चमावनुवाकौ ॥ ४ ॥ ५ ॥

अथ भृगुबल्लयध्याये षष्ठोऽनुवाकः ।

आनन्दो ब्रह्मेति व्यजानात् । आनन्दा-  
द्भ्येव खल्विमानि भूतानि जायन्ते ।

आनन्देन जातानि जीवन्ति ।

आनन्दं प्रयन्त्यभिसंविशन्तीति ।

एवं तपसा विशुद्धात्मा प्राणादिषु साकल्येन ब्रह्मलक्षणमपश्यञ्शनैः शनैरन्तरनुप्रविश्यान्तरतममानन्दं ब्रह्म विज्ञातवांस्तपसैव साधनेन भृगु-स्तस्माद्ब्रह्म विजिज्ञासुना बाह्यान्तःकरणसमाधानलक्षणं परमं तपःसा-धनमनुष्ठेयमिति प्रकरणार्थः ।

तस्यापि कार्यत्वाल्लक्षणं परिपूर्णं न भवतीति विचार्य तत्कारणं स्वातन्त्र्येण निश्चित्य सर्वैः प्रार्थ्यमानतयाऽऽनन्दशब्दवाच्यं मायाविशिष्टं ब्रह्मेति विज्ञाय विशिष्टस्य विशिष्टान्तरा-त्मत्वानुपपत्तेः कारणत्वोपलक्षितं विशुद्धानन्दं ब्रह्मेति विज्ञातवानित्यर्थः ।

अधुनाऽऽख्यायिकातोऽपसृत्य श्रुतिः स्वेन वचनेनाऽऽख्यायिकानिर्वृ-त्तमर्थमाचष्टे—

सैषा भार्गवी वारुणी विद्या ।

परमे व्योमन्प्रतिष्ठिता । स

य एवं वेद प्रतिष्ठिति ।

सैषा भार्गवी भृगुणा विदिता वरुणेन प्रोक्ता वारुणी विद्या परमे व्योमन्हृदयाकाशगुहायां परम आनन्देऽद्वैते प्रतिष्ठिता परिसमाप्ताऽ-न्नमयादात्मनोऽधिप्रवृत्ता । य एवमन्योऽपि तपसैव साधनेनानेनैव क्रमे-णानुप्रविश्याऽऽनन्दं ब्रह्म वेद स एवं विद्याप्रतिष्ठानात्प्रतिष्ठित्यानन्दे परमे ब्रह्मणि, ब्रह्मैव भवतीत्यर्थः ।

दृष्टं च फलं तस्योच्यते—

अन्नवानन्नादो भवति । महान्भवति । प्रजयां

पशुभिर्ब्रह्मवर्चसेन । महान्कीर्त्या ॥

इति कृष्णयजुर्वेदीयतैत्तिरीयोपनिषदि तृतीये भृगुवल्ग्वध्याये

षष्ठोऽनुवाकः ॥ ६ ॥

१०६ आनन्दगिरिकृतटीकासंवलितशांकरभाष्यसमेता— [३भृगुबल्य-  
ध्याये—

अन्नधान्प्रभूतमन्नमस्य विद्यत इत्यन्नवान् । सत्तामात्रेण तु सर्वो  
ब्रह्मयानिति, विद्याया विशेषो न स्यात् । एवमन्नमत्तीत्यन्नादौ दीप्ता-  
ग्निर्भवतीत्यर्थः । महान्भवति । केन महस्वमित्यत आह—प्रजया पुत्रा-  
दिना पशुभिर्गवाश्वादिभिर्ब्रह्मवर्जसेन शमदमज्ञानादिनिमित्तेन तेजसा ।  
महान्भवति क्रीड्यां खयात्या शुभप्रचारनिमित्तया ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः  
कृतौ तैत्तिरीयोपनिषदि तृतीयःभृगुबल्यध्यायभाष्ये  
षष्ठोऽनुवाकः ॥ ६ ॥

प्रभूतत्वविशेषणमश्रुतं कथं निक्षिप्यत इत्याशङ्क्याऽऽह—सत्तामात्रेणेति । अत्र  
सत्तामात्रे विषक्षिते श्वसूकरादिरपि शरीरस्थित्याक्षिप्तान्नेनान्नयानिति विद्यायाः फलविशेषो  
नोक्तः स्यादतस्तद्वदन्नात्प्रभूतत्वविशेषणं निक्षिप्तमित्यर्थः । एतच्च दृष्टफलं ब्रह्मविदो जीव-  
न्मुक्तस्याप्यविद्यालेशवशाद्द्वैताभासं पश्यतो नानुपपन्नं, यस्येश्वरस्यानुग्रहादाविदुषामप्यन्नादि-  
समृद्धिर्दृश्यते किमुत तदात्मतत्त्वं साक्षादनुभवतामिति ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोपनि-  
षच्छंकरभाष्यटीकायां द्वितीये भृगुबल्यध्याये षष्ठोऽनुवाकः ॥ ६ ॥

अथ भृगुबल्यध्याये सप्तमोऽनुवाकः ।

अन्नं न निन्द्यात् । तद्ब्रतम् । प्राणो  
वा अन्नम् । शरीरमन्नादम् । प्राणे शरीरं  
प्रतिष्ठितम् । शरीरे प्राणः प्रति-  
ष्ठितः । तदेतदन्नमन्ने प्रतिष्ठितम् ।

किंचान्नेन द्वारभूतेन ब्रह्म विज्ञातं यस्मात्तस्माद्गुरुमिवान्नं न जिज्ञ्या-  
त्तदुस्यैवं ब्रह्मविदो व्रतमुपदिश्यते । व्रतोपदेशोऽन्नस्तुतये, स्तुतिभाक्त्वं  
चान्नस्य ब्रह्मोपलब्ध्युपायत्वात् । प्राणो वा अन्नम् । शरीरान्तर्भावा-  
त्प्राणस्य । यद्यस्यान्तः प्रतिष्ठितं भवति तत्तस्यान्नं भवतीति ।  
शरीरे च प्राणः प्रतिष्ठितस्तस्मात्प्राणोऽन्नं शरीरमन्नादम् । तथा शरी-  
रमप्यन्नं प्राणोऽन्नादः । कस्मात्प्राणे शरीरं प्रतिष्ठितम् । तन्निमित्तत्वा-

च्छरीरस्थितेः । तस्मात्तदेतद्बुभयं शरीरं प्राणश्चान्नमन्नादश्च । येनान्यो-  
न्यस्मिन्प्रतिष्ठितं तेनान्नम् । येनान्योन्यस्य प्रतिष्ठा तेनान्नादः । तस्मा-  
त्प्राणः शरीरं चोभयमन्नमन्नादं च ।

अन्नमपकृतं प्राप्तं नु निन्द्यात् । “ ग्रहच्छया चोपपन्नमद्याच्छ्रेष्ठमुतावरम् ” इत्युक्त-  
त्वात् । ब्रह्मविदो नियमाभिधानं साधकस्यानुष्ठानार्थम् । एवं वाक्यार्थज्ञाने लक्ष्यपदार्थानु-  
संधानं मुख्यं साधनं तत्फलं चोपसंख्यत्याधुना विचारासमर्थस्य मन्दाधिकारिणोऽन्नान्नादरूपेण  
प्राणाद्युपासनं गौणं साधनं विधत्ते—प्राणो वा अन्नमित्यादिना ।

स य एतदन्नमन्ने प्रतिष्ठितं वेद प्रतिति-  
ष्ठति । अन्नवानन्नादो भवति । महान्भवति  
प्रजया पशुभिर्बलवर्चसेन । महान्कीर्त्या ।

इति ऋष्णयजुर्वेदीयतैत्तिरीयोपनिषदि तृतीये भृगुबल्लयध्याये  
सप्तमोऽनुवाकः ॥ ७ ॥

स य एवमेतदन्नमन्ने प्रतिष्ठितं वेद प्रतितिष्ठत्यन्नान्नादात्मनैव ।  
किंचान्नवानन्नादो भवतीत्यादि पूर्ववत् ।

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृपौ तैत्तिरीयोपनिषदि तृतीये भृगुबल्लयध्याये  
सप्तमोऽनुवाकः ॥ ७ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोप-  
निषच्छंकरभाष्यटीकायां तृतीये भृगुबल्लयध्याये सप्तमोऽनुवाकः ॥ ७ ॥

अथान्नमोऽनुवाकः ।

अन्नं न परिचक्षीत् । तदन्नतम् । आपो वा  
अन्नम् । ज्योतिरन्नादम् । अप्सु ज्योतिः  
प्रतिष्ठितम् । ज्योतिष्यापः प्रतिष्ठिताः ।  
तदेतदन्नमन्ने प्रतिष्ठितम् । स य एतदन्न-



१०८ आनन्दगिरिकृतटीकासंवलितशांकरभाष्यसमेता- [३ भृगुब्रह्म-  
ध्याये-

अन्नं प्रतिष्ठितं वेद प्रतिष्ठति । अन्न-  
वानन्नादो भवति । महान्भवति प्रजया  
पशुभिर्ब्रह्मवर्चसेन । महान्कीर्त्या ॥

इति लृष्णयजुर्वेदीयतैत्तिरीयोपनिषदि तृतीये भृगुब्रह्मध्यायेऽ-  
ष्टमोऽनुवाकः ॥ ८ ॥

अन्नं न परिचक्षीत न च परिहरेत् । तद्भ्रतं पूर्ववस्तुत्यर्थम् । तदेवं  
शुभाशुभकल्पनयाऽपरिगृह्यमाणं स्तुतं महीकृतमन्नं स्यादेवं यथोक्तमुत्त-  
रेष्वप्यापो वा अन्नमित्यादिषु योजयेत् । अस्य ज्योतिरित्यब्ज्योतिषोर-  
न्नाह्लादगुणत्वेनोपासकस्यान्नस्य बहुकरणं व्रतम् ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकर-  
भगवतः कृतौ तैत्तिरीयोपनिषदि तृतीये भृगुब्रह्मध्यायेऽ-  
ष्टमोऽनुवाकः ॥ ८ ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयोप-  
निषच्छंकरभाष्यटीकायां तृतीये भृगुब्रह्मध्यायेऽष्टमोऽनुवाकः ॥ ८ ॥

अथ भृगुब्रह्मध्याये नवमोऽनुवाकः ।

अन्नं बहु कुर्वीत । तद्भ्रतम् । पृथिवी  
वा अन्नम् । आकाशोऽन्नादः । पृथि-  
व्यामाकाशः प्रतिष्ठितः । आकाशे  
पृथिवी प्रतिष्ठिता । तदेतदन्नमन्ने प्रति-  
ष्ठितम् । स य एतदन्नमन्ने प्रतिष्ठितं  
वेद प्रतिष्ठति । अन्नवानन्नादो  
भवति । महान्भवति प्रजया पशु-

भिर्बलवर्चसेन । महान्कीर्त्या ॥

इति कृष्णयजुर्वेदीयतैत्तिरीयोपनिषदि तृतीये भृगुब्रह्मध्याये  
नवमोऽनुवाकः ॥ ९ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
करभगवतः कृतौ तैत्तिरीयोपनिषदि तृतीये भृगुब्रह्मध्याये  
नवमोऽनुवाकः ॥ ९ ॥

इति श्रीमत्परमहंसपरिव्राजकाचार्यश्रीमच्छंकरभगवत्पूज्यनन्दज्ञानविरचितायां तैत्तिरीयोपनि-  
षच्छंकरभाष्यटीकायां तृतीये भृगुब्रह्मध्याये नवमोऽनुवाकः ॥ ९ ॥

अथ भृगुब्रह्मध्याये दशमोऽनुवाकः

न कंचन वसतौ प्रत्याचक्षीत । तद्ब्र-  
तम् । तस्माद्यया कया च विधया ब्रह्मं  
प्राप्नुयात् । अराध्यस्मा अन्नमित्याचक्षते ।

तथा पृथिव्याकाशोपासकस्य वसतौ वसतिनिमित्तं कंचन कंचिदपि  
न प्रत्याचक्षीत वसत्यर्थमागतं न निवारयेदित्यर्थः । वासे च दत्तेऽ-  
वश्यं ह्यशनं दातव्यम् । तस्माद्यया कया च विधया येन केन च प्रका-  
रेण ब्रह्मं प्राप्नुयाद्ब्रह्मसंग्रहं कुर्यादित्यर्थः । यस्मादन्नवन्तो विद्वांसोऽ-  
भ्यागतायान्नार्थिनेऽराधि संसिद्धमस्मा अन्नमित्याचक्षते न नास्तीति  
प्रत्याख्यानं कुर्वन्ति तस्माच्च हेतोर्ब्रह्मं प्राप्नुयादिति पूर्वेण संबन्धः ।  
अपि चान्नदानस्य माहात्म्यमुच्यते । यथा यत्कालं प्रयच्छत्यन्नं तथा  
तत्कालमेव प्रत्युपनमते ।

कथमिति तदेतदाह—

एतद्वै मुखतोऽन्नं राद्धम् । मुखतोऽस्मा  
अन्नं राध्यते । एतद्वै मध्यतोऽन्नं राद्धम् ।  
मध्यतोऽस्मा अन्नं राध्यते । एतद्वा

अन्ततोऽन्नं\* राद्धम् । अन्ततोऽस्मा अन्नं\*

राध्यते ( १ ) । य एवं वेद ।

एतद्वा अन्नं मुख्यतो मुख्ये प्रथमे वयसि मुख्यया वा वृत्त्या पूजापुरःस-  
रमभ्यागतायान्नार्थिने राद्धं संसिद्धं प्रयच्छतीति वाक्यशेषः । तस्य किं  
फलं स्यादित्युच्यते—मुख्यतः पूर्वे वयसि मुख्यया वा वृत्त्याऽस्मा अन्न-  
दायान्नं राध्यते यथादत्तमुपतिष्ठत इत्यर्थः । एवं मध्यतो मध्यमे वयसि  
मध्यमेन चोपचारेण । तथाऽन्ततोऽन्ते वयसि जघन्येन चोपचारेण  
परिभवेन तथैवास्मै राध्यते संसिध्यत्यन्नम् । य एवं वेद य एवमन्नस्य  
यथोक्तं माहात्म्यं वेद् तद्दानस्य यथोक्तं फलमुपनयेत् ।

इदानीं ब्रह्मण उपासनप्रकार उच्यते—

क्षेम इति वाचि । योगक्षेम इति

प्राणापानयोः । कर्मैति हस्तयोः ।

गतिरिति पादयोः । विमुक्तिरिति

पाद्यौ । इति मानुषीः समाज्ञाः ।

क्षेम इति वाचि । क्षेमो नामोपात्तपरिरक्षणम् । ब्रह्म वाचि क्षेमरू-  
पेण प्रतिष्ठितमित्युपास्यम् । योगक्षेम इति, योगोऽनुपात्तस्योपादानम् ।  
तौ हि योगक्षेमौ प्राणापानयोः सतोर्भवतो यद्यपि तथाऽपि न प्राणा-  
पाननिमित्तावेव किं तर्हि ब्रह्मनिमित्तौ । तस्माद्ब्रह्म योगक्षेमात्मना  
प्राणापानयोः प्रतिष्ठितमित्युपास्यम् । एवमुत्तरेष्वन्येषु तेन तेनाऽऽ-  
त्मना ब्रह्मैवोपास्यम् । कर्मणो ब्रह्मनिर्वर्त्यत्वाद्ब्रह्मस्तयोः कर्मात्मना  
ब्रह्म प्रतिष्ठितमित्युपास्यम् । गतिरिति पादयोः । विमुक्तिरिति पाद्यौ ।  
इत्येता मानुषीर्मनुष्येषु भवाः मानुष्यः समाज्ञाः, आध्यात्मिक्यः समाज्ञा  
ज्ञानानि विज्ञानान्युपासनानीत्यर्थः ।

अथ द्वैतीः । । तृप्तिरिति वृष्टौ । बलमिति

विद्यति ( २ ) । यश इति पशुषु ।

ज्योतिरिति नक्षत्रेषु । प्रजातिरमृतमा-

नन्द इत्युपस्थे । सर्वमित्याकाशे ।

### तृप्तित्थेत्युपासीत । प्रतिष्ठावान्भवति ।

अथानन्तरं देवीर्देव्यो देवेषु भवाः समाज्ञा उच्यन्ते । तृप्तिरिति वृष्टौ । वृष्टेरन्नादिद्वारेण तृप्तिहेतुत्वाद्ब्रह्मैव तृप्त्यात्मना वृष्टौ व्यवस्थितमित्युपास्यम् । तथाऽन्येषु तेन तेनाऽऽत्मना ब्रह्मैवोपास्यम् । तथा बलरूपेण विद्युति । यज्ञोरूपेण पशुषु । ज्योतीरूपेण नक्षत्रेषु । प्रजातिरमृतममृतत्वप्राप्तिः पुत्रेण ऋणविमोक्षद्वारेणाऽऽनन्दः सुखमित्येतत्सर्वमुपस्थानिमित्तं ब्रह्मैवानेनाऽऽत्मनोपस्थे प्रतिष्ठितमित्युपास्यम् । सर्वह्याकाशे प्रतिष्ठितमतो यत्सर्वमाकाशे तद्ब्रह्मैवेत्युपास्यम् । तच्चाऽऽकाशं ब्रह्मैव । तस्मात्सर्वस्य प्रतिष्ठेत्युपासीत । प्रतिष्ठागुणोपासनात्प्रतिष्ठावान्भवति । एवं पूर्वेष्वपि यद्यत्तदधीनं फलं तद्ब्रह्मैव तदुपासनात्तद्ब्रह्मैवतीति दृष्टव्यम् । श्रुत्यन्तराच्च—“ तं यथा यथोपासते तदेव भवति ” इति ।

उपासनमपि फलानभिसंधिनाऽऽशुचितं बुद्धिशुद्धिद्वारेण ब्रह्मज्ञानायोपकरोतीत्युक्तं मुख्याधिकारिणस्त्वपवादायोपकरिष्यति । यत्र वागादौ यत्फलं कार्यं क्षेमादीत्यर्थः ।

तन्मह इत्युपासीत । महान्भवति । तन्मन इत्युपासीत । मानवान्भवति (३) । तन्नम इत्युपासीत । नम्यन्तेऽस्मै कामाः । तद्ब्रह्मेत्युपासीत । ब्रह्मैवान्भवति । तद्ब्रह्मणः परिमर इत्युपासीत । पर्येणं म्रियन्ते द्विषन्तेः सपत्न्याः । परि येऽप्रिया भ्रातृव्याः ।

तन्सह इत्युपासीत । सहो महत्त्वगुणवत्तदुपासीत । महान्भवति । तन्मन इत्युपासीत । मननं मन्नः । मानवान्भवति मननसमर्थो भवति । तन्नम इत्युपासीत । नमनं नमो नमनगुणवत्तदुपासीत । नम्यन्ते प्रह्वी भवन्त्यस्मा उपासित्रे कामाः काम्यन्त इति भोग्या विषया इत्यर्थः । तद्ब्रह्मेत्युपासीत । ब्रह्म परिवृढतममित्युपासीत । ब्रह्मवास्तद्गुणो भवति । तद्ब्रह्मणः परिमर इत्युपासीत । ब्रह्मणः परिमरः परिभ्रिय-

११२ आनन्दगिरिकृतटीकासंवलितशांकरभाष्यसमेता- [३भृगुब्रह्म-  
ध्याये-

न्तेऽस्मिन्पञ्च देवता विद्युद्वृष्टिश्चन्द्रमा आदित्योऽग्निरित्येताः । अतो वायुः परिमरः श्रुत्यन्तरप्रसिद्धेः । स एष एवायं वायुराकाशेनानन्य इत्याकाशो ब्रह्मणः परिमरस्तमाकाशं वाग्वात्मानं ब्रह्मणः परिमर इत्युपासीत । प्रथमेवंविदं प्रतिस्पर्धिनो द्विषन्तोऽद्विषन्तोऽपि सपत्ना यतो भवन्त्यतो विशेष्यन्ते द्विषन्तः सपत्ना इति । य एनं द्विषन्तः सपत्नास्ते परिम्रियन्ते प्राणाञ्जहति । किञ्च ये चाप्रिया अस्य भ्रातृव्या अद्विषन्तोऽपि ते च परिम्रियन्ते ।

महानिति । प्रजादिभिः । ब्रह्मवानिति । स्थूलभोगसाधनवान्विराडिवेत्यर्थः । श्रुत्यन्तरप्रसिद्धेरिति । य एवमेताः पञ्च देवता वायुर्वायु संवर्षा इत्यादिश्रुत्यन्तराद्ब्रह्मणः संहर्तृत्वं वायुद्वारकमिति वायुर्ब्रह्मणः परिमरः । संहारसाधनमित्यर्थः । तत्कथं परिमरगुणतयाऽऽकाशोपासनं सिध्यतीत्यत आह—स एष इति ।

प्राणो वा अन्नं शरीरमन्नादमित्यारभ्याऽऽकाशान्तस्य कार्यस्यैवान्नाद्वादत्वमुक्तम् । उक्तं नाम किं तेन, तेनैतत्सिद्धं भवति, कार्यविषय एव भोज्यभोक्तृत्वकृतः संसारो न त्यात्मनीति । आत्मनि तु भ्रान्त्योपचर्यते ।

एवं मन्दाधिकारिगोचरमुपासनजातमभ्यारोपावस्यायामुपादिश्यापवाददृष्टिमाभिप्रेत्याऽऽह—प्राणो वा अन्नमित्यादिना ।

नुन्वात्माऽपि परमात्मनः कार्यं ततो युक्तस्तस्य संसार इति । न । असंसारिण एव प्रवेशश्रुतेः । “तत्सुप्ता तदेवानुप्राविशत्” इत्याकाशादिकारणस्य ह्यसंसारिण एव परमात्मनः कार्येऽनुप्रवेशः श्रूयते । तस्मात्कार्यानुप्राविष्टो जीव आत्मा पर एवासंसारी । सुप्ताऽनुप्राविशदिति समानकर्तृ[क]त्वोपपत्तेश्च । सर्गप्रवेशक्रिययोश्चैकश्चेत्कर्ता ततः क्त्वाप्रत्ययो युक्तः । प्रविष्टस्य तु भावान्तरापत्तिरिति चेत् । न । प्रवेशस्यान्यार्थत्वेन प्रत्याख्यातत्वात् । अनेन जीवेनेति विशेषश्रुतेर्धर्मान्तरेणानुप्रवेश इति चेत् । न । तत्त्वमसीति पुनस्तद्भावाक्तेः । भावान्तरापन्नस्यैव तदपोहार्था संपदिति चेत् । न । तत्सत्यं स आत्मा तत्त्वमसीति सामानाधिकरण्यात् । वृष्टं जीवस्य संसारित्वमिति चेत् । न । उपलब्धुरनुपलभ्यत्वात् । संसारधर्मविशिष्ट आत्मोपलभ्यत इति चेत् । न । धर्माणां धर्मिणोऽव्यतिरेकोत्कर्मत्वानुपपत्तेः । उष्णप्रकाशयोर्दाह्यप्रकाश्यत्वानुपपत्तिवशात्सादिदर्शनाद्दुःखित्वाद्यनुमीयत इति चेत् । न । त्रासादेर्दुःखस्य चोपलभ्यमानत्वान्नोप-

लब्धधर्मत्वम् । कापिलकाणादादितर्कशास्त्रविरोध इति ज्ञेत् । ५ । तेषां मूलाभावे वेदविरोधे च भ्रान्तत्वोपपत्तेः । श्रुत्युपपत्तिभ्यां च सिद्धमात्मनोऽसंसारित्वमेकत्वाच्च ।

भोक्तृत्वादिलक्षणः संसारः कार्यगोचर इति वदतैव जीवस्यानौपाधिकं संसारित्वमिष्टं तस्यापि कार्यत्वादिति भागवतानां मतमुद्भाव्य दूषयति—**ब्रह्मात्माऽपीत्यादिना ।** छान्दोग्यश्रुत्यनुसारेण विकारात्मना प्रवेशमाशङ्क्य वाक्यशेषविरोधमाह—**अनेन जीवे-  
न्नेत्यादिना ।** भ्रान्त्या देहादिभावमापन्नस्य जीवस्य ब्रह्मव्यतिरिक्तस्यैव ब्रह्मदृष्टिरूपदि-  
श्यते संसारित्वाप्रोद्धार्या । मातृबुद्धिरिव परयोपिति रागापोहार्था । अतस्तत्त्वमसीत्युपदेश-  
स्यान्यार्थत्वान्न जीवस्य पारमार्थिकमसंसारिब्रह्मात्मत्वमित्याशङ्क्य तदूषयति—**भावान्त-  
रापन्नमेत्यादिना ।** अवाधिततत्पदमुख्यसामानाधिकरण्यविरोधाद्ब्रह्मणि जीवे ब्रह्मत्व-  
संपादनार्थत्वं कल्पयितुं न शक्यत इत्यर्थः । संसारित्वग्राहकप्रत्यक्षविरोधाद्वाधितत्वमसिद्ध-  
मित्याह—**दृष्टमिति ।** सर्वप्रमाणानामनुग्राहकस्तर्क इष्यते । आत्मनश्च संसारधर्मवत्त्वस्य  
तर्कापरिशुद्धत्वात्तत्प्रत्यक्षस्य भ्रान्तत्वान्न शास्त्रज्ञानसाधकत्वं संभवतीत्याह—**ज्ञेति ।**  
सुखादेरुपलभ्यत्वान्नोपलब्धधर्मत्वं संभवति रूपादिवदित्यर्थः । संसारित्वग्राहकं यद्यपि  
प्रत्यक्षप्रमाणं न भवति तथाऽपि संसारधर्मविशिष्ट आत्मा स्वचैतन्येनोपलभ्यत इति स्थानुभ-  
वविरोधान्न शाब्दमसंसारित्वज्ञानं प्रमाणमिति चेन्नैतदपि युक्तं कर्मत्वकर्तृत्वविरोधादित्यर्थः ।  
प्रत्यक्षविरोधाभावेऽप्यनुमानविरोधो भविष्यतीत्याह—**त्रासादीति ।** त्रासादि साश्रयं  
कार्यत्वाद्वदत्वदन्यस्याऽऽश्रयस्यासंभवादात्मैव तदाश्रयोऽनुमीयत इति न वाच्यमुपलभ्यो  
नोपलब्धधर्मो रूपादिवदिति व्याप्यन्तरविरोधादध्यासादपि कार्यदर्शनसंभवादित्यर्थः । जीवस्य  
ब्रह्मात्मत्वं प्रतिपादयतः शास्त्रस्य तर्कशास्त्रविरोधाद्प्रामाण्यमाशङ्क्य दूषयति—**कापिले-  
त्यादिना ।** तर्कशास्त्रस्य श्रुतेश्च विरुद्धाव्यभिचारित्वेन प्रामाण्यसंशयोऽपि नाऽऽशङ्कनीय  
इत्याह—**श्रुत्युपपत्तिभ्यां चेति ।** किंच तार्किकेणापीश्वराधीनं जीवस्य सुखित्वं  
दुःखित्वं च निरूपणीयं न तन्निरूपयितुं शक्यते । स्वात्मनाश्वरस्य सुखदुःखहेतुरवासंभवा-  
दित्यभिप्रेत्याऽऽह—**एकत्वाच्चेति ।**

कथमेकत्वमित्युच्यते—

स यश्चायं पुरुषे । यश्चासावादित्ये । स एकः

( ४ ) । स य एवंचित् । अस्माल्लोका-

येत्य । एतमन्नमयमात्मानमुपसंक्रम्य । एतं  
प्राणमयमात्मानमुपसंक्रम्य । एतं मनोमय-  
मात्मानमुपसंक्रम्य । एतं विज्ञानमयमात्मा-  
नमुपसंक्रम्य । एतमानन्दमयमात्मानमुपसं-  
क्रम्य । इमाल्लोकान्कामात्रीं कामरूप्य-  
नुसंचरन् । एतत्साम गायन्नास्ते ।

स यश्चायं पुरुषे यश्चासावादित्ये स एक इत्येवमादि पूर्ववत्सर्वम् ।  
अन्नमयादिक्रमेणाऽऽनन्दमयमात्मानमुपसंक्रम्यैतत्साम गायन्नास्ते । सत्यं  
ज्ञानमित्यस्या ऋचोऽर्थो व्याख्यातो विस्तरेण । तद्विषरणभूतयाऽऽनन्द-  
बलया सोऽश्रुते सर्वान्कामान्सह ब्रह्मणा विपश्चितेति तस्य फलवचन-  
स्यार्थविस्तारो नोक्तः । के ते किंविषया वा सर्वे कामाः कथं वा  
ब्रह्मणा सह समश्नुत इत्येतद्वक्तव्यमितीदमिदानीमारभ्यते । तत्र पिता-  
पुत्राख्यायिकायां पूर्वविद्याशेषभूतायां तपो ब्रह्मविद्यासाधनमुक्तम् ।  
प्राणादेराकाशान्तस्य च कार्यस्यान्नान्नादत्वेन विनियोगश्चोक्तः । ब्रह्म-  
विषयोपासनानि च । ये च सर्वे कामाः प्रतिनियतानेकसाधनसाध्या  
आकाशादिकार्यभेदविषया एते दर्शिताः । एकत्वे पुनः कामकामित्वानु-  
पपत्तिः । भेदजातस्य सर्वस्याऽऽत्मभूतत्वात् । तत्र कथं युगपद्ब्रह्मस्वरू-  
पेण सर्वान्कामानेवंवित्समश्नुत इत्युच्यते । सर्वान्कामान्त्वापत्तेः । कथं  
सर्वान्कामान्त्वापत्तिरित्याह । पुरुषादित्यस्थात्मैकत्वविज्ञानेनापोह्योत्कर्षापक-  
र्षावन्नमयाद्यात्मनोऽविद्याकल्पितान्क्रमेण संक्रम्याऽऽनन्दमयान्तान्सुत्यं  
ज्ञानमन्तं ब्रह्माहश्यादिधर्मकं स्वाभाविकमानन्दमजमसृतमभयमद्वैतं  
फलभूतमापन्न इमाल्लोकान्भूरादीननुसंचरन्निति व्यवहितेन संबन्धः ।  
कथमनुसंचरन् । कामात्री कामतोऽन्नमस्येति कामात्री । तथा कामतो  
रूपाण्यस्येति कामरूपी । अनुसंचरन्सर्वात्मनेमाल्लोकानात्मत्वेनानुभवन् ।  
किम्, एतत्साम गायन्नास्ते । समत्वाद्ब्रह्मैव साम सर्वानन्यरूपं गाय-  
न्नाशब्दयन्नात्मैकत्वं प्रख्यापयल्लोकानुग्रहार्थं तद्विज्ञानफलं चातीव कृता-  
र्थत्वं गायन्नास्ते तिष्ठति ।

सु ग्र इत्यादिपदव्याख्यानमुपेक्ष्योपसंक्रमणसामगानयोरेककर्तृ[क]त्वमन्वयप्रदर्शनेन दर्शितमिदानीं वल्लोसमाप्तिपर्यन्तस्य ग्रन्थस्य तात्पर्यं वृत्तकीर्तनेनाऽऽह—सुर्यं ज्ञानमित्यादिना । अविद्यालेशवशेन द्वैतावभासमनुभवन्विद्वान्सर्वस्याऽऽत्माऽहमिति मन्यमानोऽणिमाद्यैश्वर्यमुजां योगिनां यत्कामाज्जत्वं कामरूपत्वं च ममैवेति पश्यन्पुगापस्तर्वाविषयानन्दानश्नुत इत्युपचर्यते इत्याह—सर्वात्मत्वापत्तेरिति ।

कथम्—

द्वा३वु द्वा३वु द्वा३वु ( ५ ) । अहमन्नमहम-  
न्नमहमन्नम् । अहमन्नादोऽहमन्नादोऽह-  
मन्नादः । अह\* श्लोककृतदह\* श्लोककृतदह\*  
श्लोककृत । अहमस्मि प्रथमजा कृता३स्य ।  
पूर्वं देवेभ्यो अमृतस्य ना३धायि ।

द्वा३वु द्वा३वु द्वा३वु । अहो इत्येतस्मिन्नर्थेऽत्यन्तविस्मयख्यापनार्थम् । कः पुनरसौ विस्मय इत्युच्यते—अद्वैत आत्मा निरञ्जनोऽपि सन्नहमेवाज्ञमन्नादश्च । किंचाहमेव श्लोककृत । श्लोको नामाज्ञानादयोः संघातस्तस्य कर्ता चेतनावान् । अन्नस्यैव वा परार्थस्याज्ञावार्थस्य सतोऽनेकात्मकस्य पाराध्यैर्न हेतुना संघातकृत् । त्रिरुक्तिर्विस्मयत्वख्यापनार्था । अहमस्मि भवामि । प्रथमजाः प्रथमजः प्रथमोत्पन्नः । ऋतस्य सत्यस्य मूर्तामूर्तस्यास्य जगतो देवेभ्यश्च पूर्वममृतस्य जामिरसुतस्त्वस्य नाभिर्मध्यं मत्संस्थममृतत्वं प्राणिनामित्यर्थः ।

प्रथमजो हिरण्यगर्भोऽप्यहम् । स्तुतिस्तावद्वानार्था । देवेभ्यः स्वव्याष्टिरूपेभ्यः पूर्वं विराड् रूपमेवेत्यर्थः ।

यो मा ददाति स इदेव मा३ऽऽ-  
वाः । अहमन्नमन्नमदन्तमा३भि ।  
अहं विश्वं भुवनमभ्यभवा३म् ।



युः कश्चिन्मा मामन्नमन्नार्थिभ्यो वृद्धाति प्रयच्छत्यन्नात्मना ब्रवीति  
 अ इदित्थमेवमविनष्टं यथाभूतमावा अवतीत्यर्थः । यः पुनरन्यो माम-  
 दत्त्वाऽर्थिभ्यः काले प्राप्तेऽन्नमत्ति तमन्नमद्भूतं मक्षयन्तं पुरुषमहमन्न-  
 श्रेय संप्रत्याक्षि भक्षयामि । अप्राऽऽह्वं तर्हि विभेमि सर्वात्मत्वप्राप्तेर्मा-  
 क्षाद्भूतु संसार एव यतो मुक्तोऽप्यहमन्नभूत आद्यः स्यामन्नस्यैवं मा  
 भैषीः संब्यवहारविषयत्वात्सर्वकामाशनस्यातीत्यायं संब्यवहारविष-  
 यमन्नान्नादादिलक्षणमविद्याकृतं विद्यया ब्रह्मत्वमापन्नो विद्वांस्तस्य  
 नैव द्वितीयं वस्त्वन्तरमस्ति यतो विभेत्यतो न भेतव्यं मोक्षात् । एवं  
 तर्हि किमिदमाह—अहमन्नमहमन्नाद् इत्युच्यते । योऽयमन्नान्नादादि-  
 लक्षणः संब्यवहारः कार्यभूतः स संब्यवहारमात्रमेव न परमार्थवस्तु ।  
 स एवंभूतोऽपि ब्रह्मनिमित्तो ब्रह्मव्यतिरेकेणास्त्रिति कृत्वा ब्रह्मवि-  
 द्याकार्यस्य ब्रह्मभावस्य स्तुत्यर्थमुच्यते । अहमन्नमहमन्नमहमन्नम् ।  
 अहमन्नादोऽहमन्नादोऽहमन्नाद् इत्यादि । अतो भयादिदोषगन्धोऽ-  
 प्यविद्यानिमित्तोऽविद्योच्छेदाद्ब्रह्मभूतस्य नास्तीत्यहं विश्वं समस्तं  
 भुवनं भूतैः संभ्रजनीयं ब्रह्मादिभिर्भवन्तीति वाऽस्मिन्भूतानीति भुव-  
 नमभ्यभवामभिभवामि परेणेश्वरेण स्वरूपेण ।

आवा इति । लोप्पञ्चमपुरुषैकवचनम् । पौनःपुन्येनेत्येवं मत्वाऽऽख्यातेषु निपा-  
 त्यत इत्यवृत्तिरिति व्याख्यातम् । अभिभवामि, उपसंहरामित्यर्थः । ईश्वरात्मताज्ञानेनाहंवाधेऽ-  
 द्वैतं ततो नास्ति भयकारणमित्यर्थः ।

सुवर्नं ज्योतीः । य एवं

वेदं । इत्युपनिषत् (६) ॥

इति कृष्णयजुर्वेदीयतैत्तिरीयोपनिषदि तृतीये भृगुवल्कल-  
 ध्याये दशमोऽनुवाकः ॥ १० ॥

सुवर्नं ज्योतीः सुवरादिस्थो नृकार उपमार्थे । आदित्य इव सकृद्वि-  
 मातमस्मदीयं ज्योतीर्ज्योतिः प्रकाश इत्यर्थः । इति वहीद्वयविहितोप-  
 निषत्परमात्मज्ञानं तामेतां यथोक्तामुपनिषदं शान्तो दान्त उपरत-

१०दशमोऽनुवाकः ]

तैत्तिरीयोपनिषत् ।

११७

स्तितिक्षुः समाहितो भूत्वा भृगुवत्तपो महदास्थाय अ एवं वेद तस्येदं  
फलं यथोक्तमिति ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभग-  
वतः कृतौ तैत्तिरीयोपनिषदि तृतीयभृगुवल्ल्यध्यायभाष्ये  
दशमोऽनुवाकः ॥ १० ॥

नकार इषार्थे ॥

इति श्रीमत्परमहंसपरिव्राजकाचार्यश्रीमच्छंकरभगवच्छिष्यानन्दज्ञानविरचितायां तैत्तिरीयो-  
पनिषच्छंकरभाष्यटीकायां तृतीये भृगुवल्ल्यध्याये दशमोऽनुवाकः ॥ १० ॥

[\*भृगुस्तस्मै यतो विशन्ति तद्विजिज्ञासस्व त्रयो-  
दशान्नं प्राणो मनो विज्ञानं द्वादश द्वादशाऽऽ-  
नन्दो दशान्नं न निन्द्यादन्नं न परिचक्षीतान्नं  
बहु कुर्वीतिकादशैकादश] न कंचनैकपट्टिर्दश ॥

सह नाववतु । सह नो भुनक्तु । सह वीर्यं करवावहे । तेजस्वि  
नावधीतमस्तु मा विद्विषावहे ॥

ॐ शान्तिः शान्तिः शान्तिः ।

हरिः ॐ ।

इति कृष्णयजुर्वेदीयतैत्तिरीयोपनिषदि तृतीयो भृगुव-  
ल्ल्यध्यायः समाप्तः ॥ ३ ॥

इति श्रीमत्परमहंसपरिव्राजकाचार्यश्रीमद्गोविन्दभगवत्पूज्यपादशि-  
ष्यस्य शंकरभगवतः कृतौ तैत्तिरीयोपनिषद्भाष्ये तृतीयो  
भृगुवल्ल्यध्यायः ॥ ३ ॥

\*एताच्चिह्नान्तर्गतग्रन्थस्थाने क्वचित्पुस्तकेऽन्यथा पाठः, स यथा—“भृगुस्तस्मै यतो वै  
विशन्ति तद्विजिज्ञासस्व तत्रयोदशान्नं प्राणो मनो विज्ञानं तद्विज्ञाय तं तपसा द्वादश  
द्वादशाऽऽनन्द इति ममैा दशान्नं न निन्द्यादन्नं न परिचक्षीताऽऽपो ज्योतिरन्नं  
बहु कुर्वीत पृथिव्यामाकाशा एकादशैकादश” इति ।

तैत्तिरीयकभाष्यस्य शांकरस्य द्वितीयसः ।

रुद्रार्थबोधकामेस्यो निरुप्रायि सुटिप्पणम् ॥ १ ॥

इति श्रीमत्परमहंसपरिव्राजकाचार्यश्रीमच्छुक्लानन्दभगवत्पूज्यपादाशिष्यश्रीमद्भगवद्भान-  
न्वज्ञानविरचितायां तैत्तिरीयोपनिषच्छांकरभाष्यटीकायां तृतीयो  
मृगुवल्ल्यध्यायः समाप्तः ॥ ३ ॥

समाप्तं छण्णयजुर्वेदीया तैत्तिरीयोपनिषत् ।





ॐ तत्सद्ब्रह्मणे नमः ।

अथ शंकरानन्दकृता तैत्तिरीयोपनिषद्दीपिका ।

वक्ष्येऽधुना शंकरविश्वरूपवाचा विनिर्णीतसमस्तवाक्यम् ।

कृष्णं यज्ञस्तित्तिरिनामचिह्नं पदार्थशुद्धचर्थमतीव सार्थम् ॥ १ ॥

कर्माणि विचित्राणि नित्यादिलक्षणानि पूर्वमुक्तानि, तैर्निःश्रेयसमपश्यन्ब्रह्मज्ञानायो-  
पनिषदमारभमाणो वेदो ब्रह्मज्ञाने च महतामपि देवैः क्रियमाणान्विघ्नानवलोक्य तत्प्र-  
शान्तये ब्रह्मविद्यार्थिनन्दं पठनीयमित्यभिप्रायेण प्रथमं पठति—**शं** सुखं **ज्ञोऽस्मभ्यं मित्रः**  
प्राणवृत्तेरहश्चाभिमानिनी देवता **शं** सुखं **वरुणोऽपानवृत्ते** रात्रेश्चाभिमानिनी देवता **न**  
इत्यनुषङ्गः । **शं नो** व्याख्यातम् । **भवतु** भूयात् । इदं पदं श्रुपदेन सर्वत्र संबध्यते ।  
**अर्यमा** चक्षुष आदित्यमण्डलस्य चाभिमानिनी देवता । **शं नो** व्याख्यातम् । **इन्द्रो**  
बाहोर्बलस्य चाभिमानिनी देवता । **बृहस्पतिर्वाचि** बुद्धौ चाभिमानिनी देवता **शं न** इत्य-  
नुषङ्गः । **शं नो** व्याख्यातम् । **विष्णुः** पादाभिमानिनी देवता तद्विशेषण**मुरुक्रमः**, उरु  
प्रचुरं **क्रमणं** यस्य स उरुक्रमः सर्वव्यापीत्यर्थः । अथवा स्वतन्त्रमिदं पदमुरुक्रमो विराट्-  
सर्वान्नाभिमानिनी देवता । **शं न** इत्यनुषङ्गः ।

एवं स्थूलसूक्ष्माभिमानिनीर्देवताः प्रार्थ्येदानीमव्याकृतज्ञानत्रिय्याशक्त्यभिमानिनीं देवतां  
नमस्करोति—**नमो** नमस्कारः । **ब्रह्मणेऽव्याकृताभिमानिने** । तस्यानुत्पादिताकार्यस्या-  
किञ्चित्करत्वात्कार्याभिमानिनं तदभिन्नं पुनर्नमस्करोति—**नमो** नमस्कारः । **ते तुभ्यं**  
**वायो** हे क्रियाशक्तिप्रधानज्ञानक्रियाशक्ते ।

ननु प्रतिपाद्यस्यैव नमस्कारः करणीयो न चाहं प्रतिपाद्य इत्यत आह—**त्वमेव**  
ज्ञानक्रियाशक्त्यभिमान्येव न त्वन्यत् । **प्रत्यक्षं** शास्त्रस्य प्रत्यक्षं स्वयं प्रकाशमानत्वेन  
बुद्ध्यादेः साक्षित्वेन वा **ब्रह्मा** व्याकृताभिमानिदेशकालवस्तुपरिच्छेदशून्यस्वरूपम् । **असिं**  
भवसि ।

ननु यद्यहं ब्रह्म किं तवेत्यत आह—**त्वामेव** प्रत्यक्षं ब्रह्म कार्याभिमानिनमेव  
भवन्तं स्वयंप्रकाशं कारणाभिमानिस्वरूपं **वदिष्यामि** त्वं ब्रह्मासीति गुरुणोक्ते कार्यकर-  
णमिमानिचैतन्योरैक्यमवगत्याहं ब्रह्मस्मीति **वदिष्यामि** कथयिष्यामि ।

नन्विदमुपचरितं मां प्रति भवतोच्यत इत्यत आह—**ऋतमनुपचरितं वदिष्यामि**  
तथयिष्यामि ।

ब्रह्म भवताऽनुपचरितेऽप्युच्यमाने नैतादृशं वस्तु वृत्तमित्यत आह—**सत्यम्** । “इदं सर्वं यदयमात्मा” “एकमेवाद्वितीयम्” “नेह नानाऽस्ति किञ्चन” “तत्त्वमसि” “अहं” “ब्रह्मास्मि” इत्यादिशास्त्रेभ्य ऐक्यम(क्येना)वगम्यमानमबाधितं वस्तुस्वरूपमुलूकानिशावन्न ममैवेदमृतं किंतु सर्वप्रमाणसिद्धमबाधितस्वरूपमित्यर्थः । **वद्विद्यामि** कथयिष्यामि यस्मात्तत्तस्मान्मां भवन्तं ब्रह्मरूपेण प्रतिपादयन्तमुब्रूवतु कार्यकारणोपाधिर्भवान्पालयतु ।

ब्रह्म भवतः शिष्यस्य वाक्कायमनसां प्रसन्नानामध्यात्मादिदुःखैरनुपगतोऽस्तु गुरोश्च विपर्ययो मङ्गलाचरणे तात्पर्यहीनत्वादित्याशङ्क्य गुरुविषयेऽपि स्वयं प्रार्थयते । यस्माद्गुरुमन्तरेण न विद्या लभ्या शिष्येण तत्तस्माद्ब्रह्मकारं वा विद्यायाः कथयितारं गुरुमित्यर्थः । **अब्रूवतु** पालयतु । यस्मादनन्तरं तस्मादिति पठित्वा श्रौते तच्छब्दद्वयमपि ब्रह्मपरं वा व्याख्येयम् । तच्छब्दरहितं वाक्यद्वयं गुवात्मनो रक्षायामादारार्थमुपक्रमविपर्ययेणाध्येति—**अब्रूवतु मामब्रूवतु वक्तारं** व्याख्यातम् । यद्यपि गुरुर्ब्रह्मावबोधेन ब्रह्मैव शिष्यश्च साधनचतुष्टयसंपन्नः स्वयमप्रमत्तस्तथाऽपि दैवकृतानामतिसूक्ष्माणामपराधानां भूयसां सत्त्वेनाऽऽध्यात्मिकाधिभौतिकाधिदैविकदुःखागमनाद्ब्रह्मविद्योत्पादेस्य विघातः स्याच्छिष्यस्य । ततो दुःखत्रयविघातार्थं त्रिः शान्तिपदं पठति—**ॐ शान्तिः शान्तिः शान्तिः**, वाक्कायमनसामन्येन्द्रियाणां त्रिविधमपि दुःखमुपरतिं गच्छतु ब्रह्मविद्याधिकारिणो ममेत्यर्थः ।

यद्यपतिः परम् “ब्रह्मविद्याप्नोति परम्” इत्येवोपक्रमणीयं तथाऽप्यत्यन्तबाहिर्मुखस्य नाऽऽस्मावगतिरित्यन्तर्मुखत्वं संपादयितुं फलेन प्रलोभ्य कानिचिदुपासनानि प्रथमत उच्यन्ते । नन्वेवं चेदथातः **संहिताया** इत्याद्यारम्भणीयं न पुनः **शीक्षामित्यादि** कम् । सत्यम् । तथाऽप्युपनिषदामर्थज्ञानप्राधान्याद्यथाकथंचित्पाठेनार्थज्ञानं करणीयमितिशङ्कानिवारणार्थं **शीक्षामित्यादिकं** प्रथमं पठयते । न पुनरन्यः कश्चनोपयोगः । **शीक्षां** यथाऽस्मिन्नेव पदे शिक्षामित्येवं शिक्कार एकमात्रमु(त्र उ)च्चार्यमाणेऽर्थाधिगतित्त्वं पुनर्वैदिकी पाठशुद्धिः । न च वेदे तत्तद्गर्णस्वरादिहीनस्य पदस्य वाक्यस्य वोपादेयार्थो भवति प्रत्युत दृष्टार्थविनाशस्तत्तदुपनिषदामपि वेदत्वात्तच्छाखापाठकप्रसिद्धवर्णस्वरादियुक्तपदाद्युच्चारणेनार्थज्ञानं करणीयमित्येतदर्थं छान्दस्या प्रक्रियया **शीक्षामिति** पाठः । शिष्यन्तेऽनया वर्णादयः शिष्यन्त इति वर्णादय एव वा शिक्षा तां शिक्षां **इत्याख्यास्याप्नो** विविधमासमन्ताद्यक्तं कथयिष्यामः । **ब्रह्मो**ऽकारादिः । **स्वर** उदात्तादिः । **मात्रा** ह्रस्वादिः । **ब्रह्मं** प्राणस्थानप्रयत्नैः । **साम** समता द्रुतविलम्बितात्याधिकातिन्यु-

[ शीक्षाध्याये, अनु०२ ] तैत्तिरीयोपनिषद्दीपिका ।

३

नादिवर्जनेनैकरूपतयोच्चारणं \*व्याघ्रीपुत्रहरणवदपीडनमित्यर्थः । **संतानः** संततिः संहिताया नियतक्रमं पदं वाक्यं वेत्यर्थः । **इतिः** समासौ शिक्षायाः । **उक्तः** कथितः **शीक्षाध्यायः** शीक्षाऽधीयतेऽवगम्यतेऽनेनेति शीक्षाध्यायः ॥

इति श्रीमत्परमहंसपरिव्रजकाचार्यश्रीसुब्रह्मकरानन्दविरचितायां पञ्चमोऽनुवाकः । तैत्तिरीयोपनिषद्दीपिकायां शीक्षाध्याये प्रथमोऽनुवाकः ॥ १ ॥

अथ द्वितीयोऽनुवाकः ।

इदानीं † देहलीप्रदीपन्यायेनोक्तवक्ष्यमाणयोः साधारणं मङ्गलचरणं करोति शिष्यरूपो वेदः शिष्यशिक्षार्थम् । **सह** समं **नावा** वाक्योर्गुरुशिष्ययोः । **यज्ञः**, अस्यायं शिष्योऽस्यायं गुरोरित्यध्यापनाध्ययनजन्या कीर्तिरस्त्विति शेषो वक्ष्यमाणे च । **सह** नौ व्याख्यातम् । **ब्रह्मवर्चसं** ब्रह्म ब्राह्मणत्वजातिः, तदीयं तेजो ब्रह्मवर्चसं स्वाश्रमानुष्ठानपरौ दीर्घायुष्मन्तावावां भूयास्वेत्यर्थः । **अथ** शीक्षाध्यायकथनानन्तरम् । **अतः** कृतमङ्गलानामपि नान्तर्मुखत्वमन्तरेण ब्रह्मज्ञानोत्पत्तिरस्मात्कारणात् । **संहिताया** नियतक्रमपदवाक्यरूपायाः । **उपनिषदं** सामीप्येन नितरामिष्टार्थगमकत्वादिनिष्ठस्य शिषिलीकृत्य विनाशकारित्वाच्च तद्विषया बुद्धिरुन्मिषत्ताम् । **व्याख्यास्यामो** व्याख्यातम् । **पञ्चसु** पञ्चसंख्याक्रान्तेषु । **अधिकरणेषु** प्वाधारेषु । अधिकरणान्याह—**अधिलोकं** लोकमधिकृत्य । **अधिज्योतिषं** ज्योतिरधिकृत्याधिज्योतिरधिज्योतिरेवाधिज्योतिषम् । **अधिविद्यं** विद्यामधिकृत्य । **अधिप्रज्ञं** प्रज्ञां पुत्रादिसंततिमधिकृत्य । **अध्यात्ममात्मानं** शरीरमधिकृत्य । **ता** अधिलोकाद्याः । **महासंहिताः** पदवाक्यसंहितासु चिन्त्यमाना महत्यः संहिता **महासंहिताः** । **इति**, अनेन प्रकारेण । **आचक्षत** आ समन्ताव्यक्तं कथयन्ति संहिताविदः ।

**अथ** तासां महासंहितात्वकथनानन्तरम् । **अधिलोकं** व्याख्यातम् । **संहिताया** उपनिषदं व्याख्यास्याम इतीदमत्र वक्ष्यमाणेष्वपि चतुर्षु पर्यायेष्वनुवर्तते । **पृथिवी** प्रसिद्धा भूः । **पूर्वरूपं** पूर्वस्य पूर्ववर्णस्य रूपं स्वरूपं पूर्ववर्णे पृथिवीदृष्टिः करणीयेत्यर्थः । **द्यौः** स्वर्गलोक उन्नतरूपमुत्तरवर्णस्य स्वरूपमुत्तरवर्णे स्वर्गलोकदृष्टिः करणीयेत्यर्थः । **आकाशोऽन्तरिक्षलोकः** **संधिभूर्स्वर्गलोकौ** संघोषेते अस्मिन्निति संधिर्मध्यं पूर्वोत्तरवर्णयोरन्तरा-

\* वर्णानामिति शेषः । यथा व्याघ्री स्वापत्यानि मुखे धृत्वा दशनाभिषातत्रणावकृत्वैव त्यलात्तन्द्धान्तरं नयति तथा स्थानादिषु पीडनमकृत्वैव वर्णोच्चारणं सामशब्देन गृह्यत इति भावः । † देहली गृहद्वारासन्नप्रदेशः । तत्र निहितो दीपो द्वारान्तःप्रदेशं तद्देहिभूतं चत्वरं च प्रकाशयति तथेदं मङ्गलमुक्तवक्ष्यमाणयोः साधारणं ज्ञेयमिति तात्पर्यम् ।



लेऽन्तरिक्षदृष्टिः करणीयेत्यर्थः । वायुर्जगत्प्राणस्त्रिलोक्युदरवर्ती **संधानं** संधीयेते पूर्वोत्तरे रूपे अनेनेति **संधानं** संबन्ध इत्यर्थः । पूर्वोत्तरवर्णयोः संबन्धे वायुदृष्टिः करणीयेत्यर्थः । यथा—इषे त्वेत्यत्र **पुद्गारस्योपरि** योऽयमेकारः सोऽयं पृथिवीरूपो यश्चोपरितनस्तकारोऽसौ द्युलोकात्मकस्तयोर्वर्णयोर्मध्यदेश आकाशात्मकस्तस्मिन्देशे संहितानिमित्तो द्विर्भाविनाऽऽपादितो योऽन्यस्तकारः स वाय्वात्मक इति ध्यायेत् । एवमुत्तरेष्वप्युपास्यावयवेषु चतुर्षु योज्यम् । **इतिः** समाप्त्यर्थः प्रकृतोपनिषदः । प्रकृतामुपनिषदमाह—**अधिलोकं** व्याख्यातम् ।

**अथ** चतुष्टयमपि स्वापेक्षया पूर्वोपासनानन्तर्यमाह । **अग्निर्भौमः** । **आदित्यश्चन्द्र-** ( स्यः सूर्य ? ) मण्डलम् । **आपो** नीराणि । विद्युत् एव **वैद्युतोऽचिरप्रभवः** । **आचार्यो** गुरुः । **अन्तेवासी** शिष्यः । **विद्याऽऽचर्येणोच्यमाना** । **प्रवचनं** गुरुशिष्ययोः प्रक्षेपेणोच्चारणं विद्यायाः । **म्राता** जननी । **पिता** जनकः । **पुत्रा** पुत्रादिः । **प्रजननमुत्पात्तिः** प्रजायाः । **अधरा हनुरधरोष्ठमारभ्य** श्विनुकर्कलकाक्रान्ता । **उत्तरा हनुरुत्तरोष्ठमारभ्याऽऽनासामूलम्** । **वाग्वाणाञ्चारणशक्तं** ताल्वादिस्थमिन्द्रियम् । **जिह्वा** प्रसिद्धा । अन्यत्पर्यायचतुष्टयेऽप्यन्यत् पदं मुक्त्वा समानपाठं पूर्ववद्व्याख्येयम् । **इतिर्महासंहितापरिसमाप्त्यर्थः** । **इमा** अधिलोकाद्या **महासंहिता** व्याख्याताः ।

इदानीं पञ्चानामपि फलमाह—**प्रोऽधिकारी** । **एवं** पूर्वोत्तररूपेणैवा अधिलोकाद्या **महासंहिता** व्याख्याता विविधमा समन्ताद्यक्तं कथिता **वेद** जानात्युपासीतेत्यर्थः । **संधीयते** संबन्धते । **पुत्रया** पुत्रादिलक्षणया । **पशुभिर्गवादिभिः** । **ब्रह्मवर्चसेन** ब्राह्मणजात्युचितेन तेजसा । **अन्नाद्येन**, अन्नं च तदाद्यं चान्नाद्यं तेन व्रीहियवादिनेत्यर्थः । **सुवर्गेण** स्वर्गेण **लोकेन** कर्मफलन । प्रजादिभिः संपन्नो भवतीत्यर्थः ॥

इति श्रीमत्परमहंसपरिब्राजकाचार्यश्रीमच्छंकरानन्दविरचितायां पुराणवैश्विन्यां तैत्तिरीयोपनिषद्दीपिकायां शिक्षाध्याये द्वितीयोऽनुवाकः ॥ २ ॥

अथ तृतीयोऽनुवाकः ।

अथ यः कश्चन दुर्मेधा त्रासौ भेषोत्पादनमन्तरेण ब्रह्म बोद्धुं शक्त इति भेषाकामस्य भेषाकराज्जपमन्त्रानाह—**युः** प्रसिद्ध ओंकारश्छन्दसां गायत्र्यादिच्छन्दस्विनामृगादिभेदानामुपमः श्रेष्ठः । **विश्वरूपः** सर्वरूपः पर्णोपिव शङ्कुः सर्वस्मिन्नगति व्यवस्थित इत्यर्थः । **छन्दोभ्य** उक्तेभ्य ऋगादिभ्यः । **अधि**, अधिकः सर्वव्यापकत्वात् । **अमृतात्स्वयं** [ प्र ] काशमानादात्मनः । **संब्रभूवो**त्पत्तिकमरोत् । छन्दोभ्योऽमृता-

दिभिः सामानाधिकरण्याङ्गीकारेणाधिकः सम्यग्वर्तत इति व्याख्येयम् । सोऽमृतज-  
श्छन्दः सारभूतः । मा माम् । इन्द्र इन्द्रस्य परमात्मनो वाचकत्वादिन्द्रः । मेधया  
श्रुतधारणशक्त्या । स्पृणोतु प्रीणयतु मेधासंपन्नं करोत्वित्यर्थः ।

मेधासंपत्तेः फलभूतामाशिषमाह—अमृतस्य तज्जनकस्य ब्रह्मणोऽहं तदस्मीति  
तादात्म्येन । देव हे देव । स्वयंप्रकाशस्याऽऽत्मनः प्रकाशकत्वेन धारणो धारयिता  
भूयासं भवानि । मेधाप्राप्तेरपि शरीरारोग्यादिकमन्तरेणाभावादत (वोऽत) स्तदपि  
प्रार्थयते—शरीरं स्थूलो विनाशी देहः । मे ममाधिकारिणः । विचर्षणं विचक्षणं  
नीरोगमित्यर्थः । भूयादिति पुरुष[वि] परिणामेनात्र वक्ष्यमाणे चानुपङ्गः । जिह्वा  
वागिन्द्रियाधारभूता मे ममाधिकारिणः । मधुमत्तमा जिह्वाया मधुत्वं प्रियहित-  
सत्यभाषित्वं वेदायतनं तद्यस्या अस्ति सा मधुमती । अतिशयेन मधुमती मधुमत्तमा ।  
कर्णाभ्यां श्रोत्राभ्याम् । भूरि बहु । विश्रुञ्चं व्यशृणवमात्मसाक्षात्कारार्थं न श्रवण-  
मस्तीत्यर्थः ।

इदानीमोङ्कारस्यात्यन्तं ब्रह्मसामर्प्यमाह—ब्रह्मणः सत्यज्ञानदिलक्षणस्य कोशः  
खड्गस्येव व्याप्य व्यवस्थित आवरणविशेषः । यथा कोशः खड्गेन संभृत एवं ब्रह्मणा  
संभृतः प्रणवः । असि भवसि । एवंभूतोऽप्यविद्यादृष्टिभिर्नावगन्तुं शक्यत इत्याह—  
मेधया लौकिकश्रुतधारणया बुद्ध्या । पिहित आवृतः । यस्मादेवंगुणकस्ततस्त्वं श्रुतम्  
“ इदं सर्वं यदयमात्मा ” “ अहं ब्रह्मास्मि ” इत्यादिश्रवणपथमागतम् । मे ममा-  
धिकारिणः । गोपाय रक्षां कुरु । आत्मसाक्षात्कारफलावसानं कुर्वित्यर्थः ।

मेधाविषयेऽर्थानुसंधानपुरःसरं मन्त्रजपमुक्त्वा मेधावतोऽपि बहिर्मुखस्य निःश्रीकस्य  
न प्रत्यक्षप्रवणता । ततः श्रीकामस्य श्रीकरान्मन्त्रान्प्रणवप्रतिपादकान्ग्रहोमलिङ्गानाह—  
आवहन्ती समन्तात्प्रापयन्ती । वितन्वाना विविधं विस्तारयन्ती । कुर्वाणा  
कुर्वती । चौरमनेककालम् । अचीरमितिपदच्छेदे क्षिप्रमिति व्याख्येयम् । आत्मनः  
स्वस्याः श्रियोऽवस्थानमिति शेषः । वासाऽसि वस्त्राणि । ममास्पार्थिनः । गावश्च  
प्रसिद्धाः । चकारोऽधादीनामनुक्तानां समुच्चयार्थः । अन्नपाने च, अद्यत इत्युन्नं  
पीयत इति प्रान्नमन्त्रं च पानं चान्नपाने । चकार उक्तवासोगवाक्षपानसमुच्चयार्थः । सर्वदाऽ-  
धारभ्याऽऽत्मसाक्षात्कारम् । आत्मनश्चिरं कुर्वाणा वासआदिकं सर्वदा वहन्ती वितन्वाना  
च मम गृहेऽवस्थानं करोत्विति शेषं पूरयित्वा व्याख्येयम् ।

ब्रह्मं मेधाया दाता कथं श्रियो दातेत्यत आह—तत इति । यतो मेधाया  
दाता तस्मात् । अयं भावः—श्रीः प्राकृतैरपि राजादिभिर्दातुं शक्या मेधा तु भगवन्त-  
मन्तरेण ब्रह्मणः कोशं न केनचिदातुं शक्या । ततोऽतिदुर्लभस्य मेधादेर्दातुर्ब्रह्मणः  
कोशस्योङ्कारस्य क्रियाञ्छ्रीदानार्थमुद्यमः । मे मम श्रीकामस्य । श्रियं मद्गृहे यामात्म-  
नश्चिरमवस्थानं कुर्वाणामन्नपानवस्त्रादीन्प्रापयन्ती तामेव विस्तारयन्तीमावह प्रापय ।

लोमशासनादिलोमभिलोमवर्ती चेतनमण्डलबहुलामित्यर्थः । पशुभिर्गवाश्वादिभिः सह सम् । स्वाहा मदीया वाक्शब्दवाच्यां श्रियमावुहेति यामाह तां स्वाहैव स्वाहा । स्वाहेतिदर्शनाद्धोमार्थताऽस्य मन्त्रस्य वक्ष्यमाणानां चावगम्यते । होमद्रव्याणि च स्वस्व-  
गृह्येष्ववगन्तव्यानि । मन्त्रेण स्वस्थानि [ ? ] क्षीराज्यबिल्वादीनि वा । प्रणवात्मा च देवताऽन्यादिकं तु यथायोगमवगन्तव्यम् ।

आ मां श्रीकामं यन्त्रवायन्त्रवाऽऽगच्छन्तु । ब्रह्मचारिणोऽध्ययनार्थिनो माणवकाः सर्वासु दिक्ष्वस्थिताः । स्वाहा व्याख्यातम् । ब्रह्मचारिणामागमने प्रयोजनमाह—यशः । अत्र धर्मशब्देन धर्मा लक्षितो भवति । यशस्वी । जने लोके । असानि भवानि । स्वाहा व्याख्यातम् । अत्रापि प्रयोजनमाह—श्रेयानतिशयेन प्रशस्यः । वस्यसो वस्युमन्त(सुमत्)रात्सकाशात् । वसु चात्र देवं मानुषं वित्तम् । अस्मिनि भवानि । स्वाहा व्याख्यातम् । तत्रापि प्रयोजनमाह—तं ब्रह्मणः कोश-  
भूतम् । त्वा त्वामोकारम् । भग समग्रधर्मज्ञानवैराग्यैश्वर्ययशःश्रीणां निवासभूत ओंकारो ब्रह्मकोशो भगस्तत्संबोधनं हे भग प्रविशानि प्रवेशं करवाणि । स्वाहा व्याख्यातम् ।

ननु यदि मत्प्रविष्टस्त्वं तर्हि मत्तो भिन्नः समुद्रं प्रविष्टः समुद्रादिव भिन्नो मत्स्य-  
स्तथा च तद्देव भवतो न कोऽपि पुरुषार्थ इत्यत आह—स मया प्रवेष्टव्यो ब्रह्मणः  
कोशभूतो भवानोकारः । आ मां तादात्म्येन त्वदुपासकम् । भग प्रविश स्वाहा  
प्रवेशं कुरु । आवयोरनुपचारितं तादात्म्यमस्त्वित्यर्थः । व्याख्यातमन्यत् ।

ननु—त्वं कर्ता भोक्तेत्यादिसंसारधर्मवान्मयेश्वरेण कथमभिन्नः स्या इत्यत आह—  
तस्मिन्मदभिन्न ओंकार ईश्वरे । सहस्रशास्त्रे सहस्रमनन्ताः शब्दार्थात्मनो वृक्षस्य  
भवतः शब्दार्थविवर्तरूपाः शाखा यस्य स सहस्रशास्त्रस्तस्मिन् । निभग हे भग ।  
जेर्मृजिना संबन्धः । अहं वस्तुतस्त्वदभिन्न इदानीमविद्यापटलपिनद्धाक्ष उपासकः ।  
त्वयि शब्दार्थरहित ओंकारे ब्रह्मणि “ अहं ब्रह्मास्मि ” इति बोधेन मृजे निमाज्जि  
कर्तृत्वादिक्रमविद्याकृतं न वस्तुत इति ज्ञानेनाऽऽत्मानं परिशोधयामीत्यर्थः । स्वाहा  
व्याख्यातम् ।

तथा च ब्रह्मचारिणामागमनं परम्परया मोक्षहेतुरित्युक्त्वेदानीं तदेव दृष्टान्ताभ्यां  
मन्त्रान्तरेण विशिनष्टि—यथा येन प्रकारेण । आपो नारधाराः । प्रवता, उच्चा-  
द्देशात्पतन्त्यो निम्नदेशगामिन्य इत्यर्थः । प्रवृत्तेतितृतीयापक्षे प्रवणवता मार्गे-  
णेति व्याख्येयम् । यन्ति निम्नदेशं गच्छन्ति । अपां सेत्वादिना प्रतिबन्धो

दृष्टस्ततो दृष्टान्तान्तरमाह—**यथा** दृष्टान्ते । **मासाः** पक्षद्वयात्मकाश्चैत्रादयः । **अह-**  
**र्जस्रमहानि** जरयति स्वकुक्षिनिक्षेपेण यः संवत्सरस्तम् । **प्रुन्ती**त्यनुवर्तते । **एवं** दार्ष्ट-  
न्तिके **मां** श्रीकामम् । **ब्रह्मचारिण**कछात्राः । **धातः**, हे धातः सर्वस्वदृष्ट्वात्प्रणवस्य  
धातृत्वम् । **आयन्त्वा**गच्छन्तु । **सर्वतः** सर्वाभ्यो दिग्भ्यः । **स्वाहा** व्याख्यातम् ।

नुन्विदं सर्वं मत्तादात्म्यार्थं मम तव कः संबन्ध इत्यत आह—**प्रतिवेशः** स्वगृह-  
समीपस्थं गृहं प्रतिवेशः । तद्वच्चैतन्यरूपेण जीवोपाधेरतिसंनिहितत्वात्प्रणवश्चैतन्यात्मा  
प्रतिवेशः । **अग्नि** भवासि । यतस्ततः **प्र मा मां** त्वदुपासकम् । **माहि** प्रमाहि  
प्रकाशयाऽऽमानम् । **प्र मा पद्यस्व** प्रपद्यस्व । अहं ब्रह्मास्मीति साक्षात्कारबोधेन  
मद्रूपमागच्छेत्यर्थः । अत्र स्वाहान्ता अष्टो मन्त्राः । एतैः सर्वैर्मन्त्रैरेकादशसंख्याकैरष्टभिः  
पाठ एव । स्वाहान्तैस्त्रिभिश्च होमार्थं स्वाहान्तत्वेन पठित्वा होमः करणीयः । जपस्तु यथा-  
पाठपठितैरित्यवगन्तव्यम् ॥

इति श्रीसत्परमहंसपरिश्राजकाचार्यश्रीमच्छंकरानन्दविरचितायां कृष्णयजुर्वेदीयतैत्तिरीयोपनि-  
षद्दीपिकायां श्रीशाध्याये तृतीयोऽनुवाकः ॥ ३ ॥

अथ चतुर्थोऽनुवाकः ।

पूर्वमोक्षकारस्य सहस्रशास्त्रत्वमुक्तं तदेतत्प्रधानशास्त्रासु सिद्धासु प्राधान्यं च भूरादि-  
व्याहृतीनामस्मिन्प्रपञ्चे । ततो व्याहृतयो हृदिस्थाः । तासूपासनं स्वाराज्यफलमाह—  
**भूर्भूलोकः**, तस्यः प्रपञ्चो भूरितिशब्दाभिधेयः । **भुवोऽन्तरिक्षलोकः** । तस्यः प्रपञ्चो  
**भुव** इत्युच्यते । **सुवः** स्वर्गः, तस्यः प्रपञ्चः सुवरित्युच्यते । इत्यनेन प्रकारेण । **वे**  
स्मर्यमाणाः । **एता** इदानीमुक्ताः । **तिस्रस्त्रिसंख्याका** वेदत्रयात्मिकाः । **व्याहृतयः**,  
अधिकारोष्टं विविधमा समन्ताद्भरन्ति प्रयच्छन्त्यधिकार्यनिष्ठं वा विविधमा समन्ताद्भरन्ति  
विनाशयन्तीति व्याहृतयः । **तासां भूर्भुवः** सुवरितिसृष्ट्याम् । **तु** अपि **ह** किल ।  
**स्म** प्रवेद्यत इत्यनेन संबध्यते । **एतां** वक्ष्यमाणां **चतुर्थीं** चतुःसंख्यापूरणीम् । **माहा-**  
**चमस्यो** महाश्चासौ चमसोपलक्षितानेकयागसंपन्नश्च महाचमसस्तस्यापत्यं माहाचमस्यः ।  
**प्रवेद्यते** प्रकर्षेण निवेदितवाञ्छावोक्तवानित्यर्थः । ऋषेरनुस्मरणमुपासनार्थमिति संपदा-  
यविदः । तामाह—**महस्तेजः** स्वयंप्रकाशम् । **इत्यनेन** प्रकारेण । आवेदेन कः प्रकर्ष  
इत्यत आह—**तन्महः** । **ब्रह्म** देशकालवस्तुपरिच्छेदशून्यं तस्मिन्नियं दृष्टिः करणीये-  
त्यर्थः । **यद्ब्रह्मेत्युक्तं** **सु** प्रसिद्धो वक्ष्यमाण **आत्माऽस्मत्प्रत्ययालम्बनः** प्रधानभूत

इत्यर्थः । अङ्गान्युपसर्जनभूतानि । अन्या भूराद्या देवता व्याहृत्यषिष्टान्यः । अहं महो ब्रह्मरूपमस्मि मम भूराद्या व्याहृतिदेवता अङ्गानीत्युपासनं करणीयमित्यर्थः ।

ननु भूरादिषु शब्देषु का देवता इत्याशङ्क्य व्याहृतीनामर्थमाह—भूः प्रथमा व्याहृतिः । इतिरनुकरणार्थः । त्रै स्मरणार्थम् । अयं प्रत्यक्षो लोको भूलोकः । भुव इत्यन्तरिक्षम् । सुवरित्यसौ लोकः । अन्तरिक्षं द्यावाभूम्योरन्तरालस्थो लोकः । असौ परोक्षो लोकः स्वर्गलोकः । भुवः स्व(सुव)रितिव्याहृतिपर्यायद्वयेऽपीतिशब्दावनुकरणार्थो । महश्चतुर्थी व्याहृतिः । इतिरनुकरणार्थः । आदित्यश्चन्द्र(त्यःसूर्यः)मण्डलाभिमानी जगत्प्राणः, आदित्यस्य महाव्याहृत्यात्मनोपास्यमानस्य महत्त्वमुपपादयति । आदित्येन द्यावाऽऽदित्येनैव । सर्वे निखिलाः । लोका भूरादयः । महीयन्ते पूज्यन्ते सर्वव्यवहारक्षमा भवन्तीत्यर्थः ।

इदानीं व्याहृतीनां ज्योतिर्वार्युरूपतामाह—भूरिति वा अग्निः । भुव इति वायुः । सुवरित्यादित्यः । मह इति चन्द्रमाः । चन्द्रमसा वाव सर्वाणि ज्योतीःपि महीयन्ते । अग्निवाय्वादित्यचन्द्रमसः प्रसिद्धाः । एतेभ्यो व्यतिरिक्तानि सर्वाणि ज्योतीःपि नक्षत्रादीनि । अग्न्यादीनां सर्वशब्दान्तःपातित्वेनैषां देवरूपत्वेन चन्द्रमस उपभोगेन तेन महीयमानत्वमविरुद्धम् । वायोश्च तेजःसाक्षात्कारणत्वाज्ज्योतिस्त्रयसाहित्येन पाठो न विरुद्धः । अन्यत्पर्यायचतुष्टयेऽपि पूर्ववद्व्याख्येयम् ।

इदानीं व्याहृतीनां शब्दप्रपञ्चात्मकत्वमाह—भूरिति वा ऋचः । भुव इति सामानि । सुवरिति यजूःपि । मह इति ब्रह्म । ब्रह्मणा वाव सर्वे वेदा महीयन्ते । अर्थानुसारेण पादबद्धाक्षरा ऋचः । सामानि ऋच एव गीतिमत्यः । यजुष्यविवक्षितच्छन्दोरूपाणि गद्यानि । अत्र साम्नो द्वितीयत्वे यजुषस्तृतीयत्वे च वाचनिकं कारणमास्थेयम् । अथवाऽन्तरिक्षे गन्धर्वाणां निवासत्वेन गीतिप्राधान्यात्तत्साम्येन साम्नो द्वितीयत्वं यजुःस्थितकर्मसाध्यत्वात्स्वर्गस्य तत्कर्मसंबन्धाद्यजुषस्तृतीयत्वं चेति । ब्रह्मणोः कारो ब्रह्मकोशत्वात्तेनैव सर्वे ऋगादयः पूज्यमाना दृष्टाः । शेषं पर्यायचतुष्टयेऽपि पूर्ववद्व्याख्येयम् ।

इदानीं व्याहृतीनां क्रियात्मकत्वमाह—भूरिति वै प्राणः । भुव इत्यपानः । सुवरिति व्यानः । मह इत्यन्नम् । अन्नेन वाव सर्वे प्राणा महीयन्ते । प्राण उच्छ्वासकर्मा । अपानो निःश्वासकर्मा । व्यानः प्राणापानसंधिस्थो वीर्यवत्कर्महेतुः । अन्नमदनीयम् । अन्नेन प्राणा उक्ताश्चक्षुरादयश्च । शेषं पर्यायचतुष्टयेऽपि पूर्ववद्व्याख्येयम् । अयं ब्रोक इत्यादिकमुक्तं व्याहृतिचतुष्टयपर्यायचतुष्टयेऽपि पाठस्य वैषम्याभावात् । तत्राऽऽद्येन पर्यायेण रूपनामकर्मात्मिकं जगन्नेषा विभज्य रूपनामकर्माणाम-

विभक्तानामादित्यः कारणमित्युक्तम् । नामक्रियारहितस्य रूपस्य त्रेधा विभक्तस्य चन्द्रः कारणमिति द्वितीयेनोक्तम् । रूपक्रियारहितस्य नामत्रेधा विभक्तस्य प्रणवः कारणमिति तृतीयेनोक्तम् । रूपनामरहितस्य कर्मणस्त्रेधा विभक्तस्यात्रं कारणमिति चतुर्थेनोक्तम् । तेन व्याहृतीनां सर्वात्मकत्वं सिद्धम् ।

तदिदानीं संक्षेपेणाऽऽह—**ताः** प्रसिद्धाः । **त्रै** स्मर्यमाणाः । **प्रवाः** पूर्वोक्ता व्याहृतयः । **चतस्रो** भूर्भुवः सुवर्मह इति चतुःसंख्याकाः । **चतुर्धा**स्यं लोकोऽभिर्ऋचः प्राण इति चतुष्प्रकारा भुव्याहृतिः । अन्तरिक्षं वायुः सामान्यपान इति चतुष्प्रकारा भुवोव्याहृतिः । असौ लोक आदित्यो यज्ञंषि व्यान इति चतुष्प्रकारा सुवर्ग्याहृतिः । आदित्यश्चन्द्रमा ब्रह्मन्मिति चतुष्प्रकारा महोव्याहृतिरिति चतस्रश्चतुष्प्रकाराः । तदेतदाह—**चतस्रश्चतस्रो** भूराद्याश्चतस्रश्चतुःसंख्याकाः । पुनरप्ययं लोक इत्यादिनैकैकाऽप्यवान्तरभेदाच्चतुःसंख्याका । **व्याहृतयो** व्याख्याताः । **ता** एकैकाश्चतुष्प्रकारा इत्युक्ता भूराद्या नियतप्रकारा **ग्र** उपासको वेद जानात्युपासीतेत्यर्थः । **स** प्रत्येकं नियमेन चातुर्विधेन चतसृणामात्माङ्गभावेनोपासको वेद जानात्युपास्त इत्यर्थः । **ब्रह्म** देशकालवस्तुपरिच्छेदशून्यं महाव्याहृत्यात्मत्वेनोक्तम् । ब्रह्मणि ज्ञाते को लाभ इत्यत आह—**सर्वे** निखिला **अस्मै** महो ब्रह्माहमादित्यश्चन्द्रमा ब्रह्मन्मङ्गीभूतो महीयान्यङ्गानि भूराद्यास्तिक्तो व्याहृतय इत्युपासकाय **देवा**स्तदङ्गीभूता अग्न्यादयो वागादयश्च विश इव राज्ञे प्रधानाय **बलिं** तदभीष्टरूपसादिकम् । **आवहन्त्या**नीय प्रापयन्ति ।

ननु महो ब्रह्मात्मा कुत्र कथमुपास्यत उपासनातः केन द्वारेण निर्गच्छति निर्गतो वा केन रूपेण कुत्र स्थित्वा देवदत्तं बलिं गृह्णातीत्याशङ्क्य तदेतत्सर्वं दर्शयति—**स** परोक्षः । **ग्रः** प्रसिद्धः । **एष** प्रत्यक्षः । **अन्तर्हृदये** हृदयस्य पद्माकारस्य मांसखण्डस्याधोमुखस्योर्ध्वनालस्य पञ्चच्छिद्रस्य कदम्बकुसुमकेसैरिव सर्वतो नाडीभिः परिवृतस्य मध्य **आकाशो**ऽवकाशः । **तस्मिन्**आकाशेऽयं प्रत्यक्षः स्वयं प्रकाशमानो महाव्याहृत्यात्मकः । **पुरुषः** पुरिशयोऽपि । परिपूर्णब्रह्मरूपो **मनोऽग्रो** मनःप्रधानः । **अमृतो** मरणशून्यः । **द्विरग्रयो** भास्करः सर्वज्ञ इत्यर्थः ।

कुत्र कथमुपास्य इत्यनयोरुत्तरं जातम् । अथ केन द्वारेण निर्गच्छतीत्यस्योत्तरमाह—**अन्तरेण तालुके** तालुकयोर्मध्ये । मुखबिलस्यान्तर्जिह्वामूलस्योपरि स्थितौ वामदक्षिणभागौ **तालुके** इत्युच्येते । **यः** प्रसिद्धो योगशास्त्रे । **एष** प्रलम्बिकाकरणप्रवीणजिह्वाग्रस्पर्शनप्रत्यक्षः परमुखं चक्षुष्प्रत्यक्षो वा । **स्तन इव** वत्सतरीपयोधरो यथा । **अबलम्बन्ने**ऽ-

बलम्बनं कुरुते लम्बमानस्तिष्ठतीत्यर्थः । **स्य** तालुकयोरन्तरस्थस्तनमध्यवर्तिनीः **इन्द्रयो-**  
**निरिन्द्रस्याऽऽनन्दात्मनो** श्लेषरूपलब्धिस्थानम् । कार्यब्रह्मप्राप्तौ निर्गमनकारणं चेन्द्रयोनिः ।  
**पुत्र** यस्मिन्प्रदेशे । **असौ** प्रसिद्धः । **केशान्तो** मूर्धानमारभ्योपरिष्टाद्दशाङ्गुलपरिमितो  
 देशः । **केशान्तः**, कश्चाश्चेशश्च केशा ब्रह्मविष्णुमहेश्वरास्तेषामन्तो विनाशकारणमित्यर्थः ।  
**केशान्तः** पौरुषो बोध इत्यर्थः । **क्षिन्नवर्तते** । बोधरूपापरित्यागेनासत्यस्य नानाकारस्य  
 शरीरत्रयस्य साधैवादेस्तदभिमानादेश्चाऽऽकारेण परिणमते । अथवा केशानां प्रांसद्धाना-  
 मन्तो न भावो(?) मूलमित्यर्थः । यस्मिन्देशे विशेषेण वर्तते **द्वयोपेक्ष** भित्त्वा । **शीर्षक-**  
**पाले** शीष्णां मूर्धः कपाले शकले । विनिर्गता या नाडीति शेषः । य एष स्तन इवाव-  
 लम्बते तन्मध्यवर्तिनी यत्रासौ केशान्तो विवर्तते तत्र प्रतिष्ठतामेति शेषः । तत्रोपपत्तिर्व्य-  
 पोह्य शीर्षकपाले विनिर्गता या सेन्द्रयोनिरित्यन्वयः । अनया कार्यं ब्रह्म गच्छन्गच्छती-  
 त्यर्थः । अनेन गमने मार्ग उक्तः ।

इदानीं तत्तद्याहस्यात्मकस्तेषु तेषु व्यायतिप्रकारेषु स्थित्वा देवदत्तं गृह्णन्नध्यात्मपरिच्छे-  
 दशून्यः स्वाराज्यं करोतीत्याह—**भूरिति**, उक्तोऽर्थो वाहतेः । **इतिशब्दश्च** व्याय-  
 त्युत्कर्णार्थः । **अग्रौ** प्रथमव्यायत्यात्मके । **प्रतितिष्ठति** प्रतिष्ठां प्राप्नोति । इदं पदं  
 षड्यमाणेष्वपि त्रिषु पर्यायेषु योजनियम् । **भुव इति** व्याख्यातम् । **वाप्यौ** द्वितीय-  
 व्यायतिरूपे । **सुवरिति** व्याख्यातम् । **आदित्ये** तृतीयाव्यायतिरूपे । **मह इति**  
 व्याख्यातम् । **ब्रह्मणि** कार्ये ब्रह्मण्यन्तःकरणशुद्धौ ब्रह्मज्ञानोत्पत्त्यापरं ब्रह्मणि वा । अत्र  
 यद्यपि **मह इति** चन्द्रमसीति वक्तव्यं प्रायःपाठात्तथाऽप्युपास्याङ्गाङ्गिजातं सर्वं व्याप्नोतीत्ये-  
 तद्दर्शयितुमनास्थावादेन चन्द्रमस परित्यज्य मह इति ब्रह्म तद्ब्रह्मेति वाररीकृत्य मह  
 इति ब्रह्मणीत्याह ।

व्याहृत्युपासनामात्रान्निर्गुणब्रह्मप्राप्तिरिति शङ्कानिवारणार्थमाह—**आप्नोति** प्राप्नोति ।  
**स्वाराज्यं** स्वयमेव राजतं दीप्यत इति स्वराट्त्स्य भावः स्वाराज्यम् । जनु केवलब्रह्मप्रा-  
 प्तिरप्येतादृश्येवेत्यत आह—**आप्नोति** प्राप्नोति । **मनसस्पतिं** मनःशब्दोपलक्षितस्य  
 ज्ञानक्रियाशक्तेरन्तःकरणस्य पतिं पालयितारम् । स्वापधिकत्वाभिमानेन हिरण्यगर्भमित्यर्थः ।  
 तं प्राप्य क्रियाज्ञानकरणानां तद्वत्प्रभुर्भवतीत्याह—**वाक्पतिर्वागिति** कर्मेन्द्रियमात्रस्योप-  
 लक्षणम् । वाचः पतिर्वाक्पतिः । **चक्षुष्पतिः** श्रोत्रपतिः स्पष्टम् । चक्षुःश्रोत्रयोर्ग्रहणं  
 त्वग्नाणरसनानामुपलक्षणार्थम् । **विज्ञानपतिर्विज्ञानं** बुद्धिस्तस्य पतिर्विज्ञानपतिः । विज्ञान-  
 शब्दोऽव्याकृतव्यतिरिक्तस्य सर्वस्योपलक्षणार्थः ।

१ ख. °धः । केशान्तं °दि । २ ग. °ण प्रव° । ३ ग. °षः । यः स्त° । ४ ख. °पादनास्प° ।  
 ५ ग. °ति चोर° ।

अपेक्षितं सर्वमप्युक्त्वेदानीं 'महो ब्रह्म तस्मिन्नयं पुरुषः' इत्यादिनोपास्यत्वेनोक्तं यदुत्पन्नब्रह्मज्ञानैः प्राप्यमङ्गीभूतं वक्तुमारभते संक्षेपेण प्राचीनयोग्यस्य पितृरूपा श्रुतिः स्वपुत्रस्योपासनार्थम् । एतदेतस्मिन्व्याहृत्युपासने प्रधानभूतम् । ततो भवति तस्मात्कारणाद्भवति । उक्तमिति शेषः । आकाशशरीरमाकाशोऽव्याकृतं शरीरमिवं स्वं यस्य तदाकाशशरीरम् । ब्रह्म तद्ब्रह्मेति, महाव्याहृत्यभिन्नं यदुक्तं देशकालवस्तुपरिच्छेदशून्यम् । सद्यः आत्म सत्यो बाधरहित आत्मा चिदानन्दस्वभावो यस्य तत्सत्यात्म । प्राणारामं प्राणेष्वारमत इति प्राणारामं सर्वप्राणिस्थितमित्यर्थः । तदस्थस्वशाक्तां वारयति—मनआनन्दं मनस आनन्दो यस्य तन्मनआनन्दम् । तर्हि दुःखीत्याशङ्क्याऽऽह—शान्तिसमूहं शान्तिदुःखोपरतिस्तया समूहं संपन्नं सर्वदुःखशून्यमित्यर्थः ।

नृत्वस्तु सर्वत्रोत्कृष्टं तथाऽपि सर्वाभेदान्मरणमप्यस्यैवेत्यत आह—अमृतं मरणशून्यम् । यदभेदादन्यस्यापि मरणमपगच्छति कुतोऽस्य कालकालस्य मरणमित्यर्थः । इत्यनेन प्रकारेण तदहमस्मीत्यवगन्तुमशक्तश्चेत्प्राचीनयोग्य प्राचीनेषु पुरातनेषु काश्यपादिषु योग्योऽधिकः प्राचीनयोग्यः सर्वेभ्य उत्कृष्ट इत्यर्थः । तस्य संबोधनं प्राचीनयोग्य । उपास्व "महोव्याहृतैरूपमिदमहमस्मि ममाङ्गानीतरा यथोक्ता व्याहृतयः" इति शाखान्तरप्रासिद्धं वा "मनोमयः प्राणशरीरः" इत्यादिरूपं व्याहृत्युपासनाव्यतिरिक्तमुपास्व विजातीयप्रत्ययशून्येन सजातीयप्रत्ययप्रवाहेण यथोक्तधर्मं साक्षात्कुर्वित्यर्थः । अथवा को हिरण्यगर्भप्राप्तौ पुरुषार्थ इत्याशङ्क्य व्याख्येयम् । द्वो हिरण्यगर्भप्राप्तेरनन्तरमुत्पन्नब्रह्मज्ञान एतद्वक्ष्यमाणं ब्रह्म भवति । अस्मिन्पक्ष इत्यारभ्य प्राचीनयोग्यपितृवर्क्यं द्रष्टव्यम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिण्यां तैत्तिरीयोपनिषद्दीपिकायां शिक्षाध्याये षष्ठोऽनुवाकः ॥ ५ ॥

शय शिक्षाध्याये षष्ठोऽनुवाकः ।

चतसृणां व्याहृतीनामुपासन उक्ते तदनन्तरभाविनीं षष्ठसंख्यामुरीकृत्य षष्ठभूतात्म-कविराट्प्रासिक्तं पाङ्गमुपासनमाह—पृथिव्यन्तरिक्षं द्यौर्विश्वोऽवान्तरिक्षः, स्पष्टाः पृथिव्यादयः षष्ठ पदार्थाः । त्रिलोकी प्राच्यादयश्चतस्र आग्नेय्यादयश्चेति षष्ठकं लोकपाङ्गम् । अग्निर्वायुरादित्यश्चन्द्रमा नक्षत्राणि, स्पष्टा अग्न्यादयः षष्ठ पदार्थाः । इदं देवतापाङ्गम् । आपो नीराणि । ओषधयो व्रीह्याद्याः । वनस्पतः-



ग्रोऽपुष्पाः फलवन्तोऽधस्तादयः । आकाशो भूताकाशः । आत्मा भौतिको देहोऽधि-  
दैवादिः । इतिः समाप्तौ । अधिभूतं भूतानि पृथिव्यादीन्यधिकृत्योच्यमानमधिभूतम् ।  
लोके देवानामपि भूतविकारत्वेन भूततत्त्वमङ्गीकृत्याधिभूतमित्युपसंहारः ।

अथाधिभूतपाङ्ककथनानन्तरम् । अध्यात्ममात्मानमिमं स्थूलदेहमधिकृत्य । पाङ्कमु-  
च्यत इति शेषः प्राणा उच्छ्वासकर्मा क्षुत्तृडधिकारी । व्यानः प्राणापानयोः संधिस्थो  
वीर्यवत्कर्महेतुः । अपानो निःश्वासकर्मा मलमूत्रादिविसर्गहेतुः । उद्वाजः सर्वसंधिषु  
कीलवदवस्थितः । यच्चलने हिकादिः प्राणापानादीनामप्यनवस्थितिः सर्वप्राणबन्धनमूर्ध्व-  
गामी मरणहेतुः । समानोऽशितस्य पीतस्य चाऽऽपादमस्तकं समं यथायोगं नयनं  
करोतीति समानः । इदं प्राणादिपञ्चकं वायुपाङ्कम् । चक्षू रूपग्राहकमिन्द्रियम् ।  
श्रोत्रं शब्दग्राहकमिन्द्रियम् । मनः साधारणज्ञानकारणम् । वाग्वागिन्द्रियमभिवदनका-  
रणम् । त्वक्स्पर्शोपलब्धिकारणमिन्द्रियम् । इदं चक्षुरादिपञ्चकमिन्द्रियपाङ्कम् । चर्म  
स्वागिन्द्रियाधिष्ठानमापादमस्तकं व्योप्य व्यवस्थितम् । मांसमन्त्रस्य मध्यमः परिणामो  
मृदुलो घनीभूतः स्नावा धमनिः, जातावेकववनस्वाःनाड्य इत्यर्थः । अस्थि प्रसिद्धं  
श्वेतं शरीरशालावंशस्तम्भादिरूपम् । मज्जा रुधिरमांसयोरन्तरावस्थोष्णकालीनशीतलप्र-  
देशस्थघृताकाराऽस्थोऽन्तर्गता । इदं चर्मादिपञ्चकं धातुपाङ्कम् । एतदुक्तं पृथिव्यादिकं  
मज्जान्तम् । अधिविधायधिकृत्य पञ्चकमुपलभ्येत्यर्थः । ऋषिवेदो वेदार्थद्रष्टा वा ।  
अत्रोचदुक्तवान् । पाङ्कः पञ्चाक्षरं ( र ) पङ्क्तिच्छन्दोरूपम् । वै प्रसिद्धं पञ्चसंख्यात्वेन ।  
इदं पृथिव्यादिकम् । सर्वं निखिलम् । पाङ्केनैव पञ्चसंख्याक्रान्तेनैव पाङ्कं पञ्चसं-  
ख्याक्रान्तम् । स्पृणोति प्रीणयति । पोष्यपोषकादिकं सर्वं पाङ्कमित्यर्थः । पाङ्कः वा इदं  
सर्वं यतस्ततः पाङ्केनैव पाङ्कं स्पृणोतीति योजनीयम् । इत्यनेन प्रकारेण । स्वयं पञ्चा-  
त्मको विश्वं चेदं पञ्चात्मकं सर्वेणाभिन्नं पञ्चात्मकं स्वात्मानं जानतस्तादृग्विराट्प्राप्तिफलमर्थ-  
सिद्धमिति श्रुतिर्नोक्तवती ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पृथिव्येवेधिन्यां तैत्ति-  
रीयोपनिषच्छांकरभाष्यटीकायां शिक्षाध्याये षष्ठोऽनुवाकः ॥ ६ ॥

अथ शिक्षाध्याये षष्ठमोऽनुवाकः ।

पञ्चसंख्यासामान्यात्पाङ्कमिदं सर्वमित्युक्तं तेन सर्वात्मकं ब्रह्म हृदित्यं ब्रह्मणश्च  
कोशभूत ओंकारः पूर्वमुक्तः । इदानीं तत्कोशत्वोपपादनार्थं पुनरोंकारस्योपासन-

माह—ॐ ब्रह्मवाचकः । इतिरोंकारानुकरणार्थः । ब्रह्म वाच्यम् । अभिधानाभिधेययो-  
स्तादात्म्याद्वाचके वाच्यस्य दृष्टिः करणीया । शालग्राम इव विष्णोरित्यर्थः । ब्रह्म सति  
साम्यं ओंकारब्रह्मणोरोंकारे तद्दृष्टिः क्रियमाणोचिता स्यादन्यथाऽन्यगोला\*ङ्गूलन्यायमा-  
त्रमित्यत आह—ओमिति, व्याख्यातम् । इदं सर्वं विविधप्रत्ययगम्यं कार्यकारणादि  
निखिलम् । अयमर्थः—शब्दप्रपञ्चः सर्वोऽप्योंकारेण व्याप्त इति नात्रोपपादनीयं किंचि-  
दस्ति । शब्दार्थयोस्तादात्म्ये विप्रतिपत्तावपि वाचकत्वलक्षणेऽविनाभावे न विवादः ।  
यद्येनाविनाभूतं तत्तस्य कार्यम् । यथा धूमाग्नयोः कार्यकारणयोः साम्यं यथा मृद्वृत्तयोः ।  
तत ओंकारस्याऽऽत्मनश्च सर्वाभिन्नत्वादस्ति साम्यमित्योंकारोपासनार्थमोंकारो लौकिक-  
वैदिकव्यवहारकारणत्वेन स्तुयते ।

ओमिति व्याख्यातम् । एतदोंकाराभिधानम् । अनुकृति गच्छ पितृ पतेत्यादिवचन-  
मनु भृत्यादेरङ्गीकारवचनमोमिति करणमनुकृतिराह । ह किल । स्म प्रसिद्धम् । वै  
स्मर्यमाणम् । अपिरभ्युच्चये । न केवलं लौकिकव्यवहारकारणमोंकारः, किंतु वैदिकस्योपि  
'ओ' ओमित्यर्थः । श्रावय हविषः परित्यागार्थं मन्त्रं देवाञ्श्रावय । इति, अनेन  
प्रकारेण । उक्ते वैदिके कर्मण्यृत्विज आश्रावयन्ति समन्ताद्देवान्मन्त्रश्रवणं कारयन्ति ।  
ओमिति व्याख्यातम् । सामानि गीतिसहिता ऋचः । गायन्ति यज्ञकर्मण्यन्यत्र  
चै पठन्ति । ओं व्याख्यातम् । शों शं सुखं तदेवो\* शोमित्यनुकरणार्थः । शस्त्राणि  
शस्त्रशब्दाभिधेयानुग्विशेषान् । शंसन्ति पठन्ति यज्ञकर्मण्यन्यत्र चै । ओमिति  
व्याख्यातम् । अध्वर्युर्याजुष ऋत्विक् । प्रतिग्रं गरणम् । वाङ्मनःकायानां विहितं  
व्यापारमात्रं गरः, तेन संबद्धं प्रतिग्रः कर्म, तं प्रति कर्मणि कर्मणीत्यर्थः । गृणाति  
शब्दं करोति । प्रतिग्रं यजुर्विशेषं वा प्रतिगृणाति पठति । अस्मिन्पक्षे ओमित्यु-  
च्चार्येति शेषः । ओमिति व्याख्यातम् । ब्रह्मा, ऋत्विग्विशेषः । प्रसौत्यनुजानाति ।  
ओमिति व्याख्यातम् । अग्निहोत्रं जुहोतीत्युक्ते हांत्रादिना समीपस्थोऽग्निहोत्रं नित्यं  
काम्यं वा कर्मानुजानाति जुहुवीत्यनुज्ञां प्रयच्छति । ओमिति व्याख्यातम् । ब्राह्म-  
णोऽध्येष्यमाणः । प्रवक्ष्यन्वार्थं प्रकर्षेण वचनं करिष्यन् । आह ब्रूते ।

ओंकारवदने कारणमाह—ब्रह्म वेदम् । उपाप्रब्रानि स्वाधीनत्वलक्षणेन सामी-

\* यथा कस्यचिदन्वय स्वेषितस्थलं गन्तुमशक्नुवानस्य हस्ते केनचिद्दृष्टेन बलीवर्दस्य  
लाङ्गुलं दत्तवैष त्वामीषितस्थलं प्रापयिष्यतीत्युक्त्वा प्रस्थापितोऽन्धो मोक्षभयाद्गोचरं दृढं गृह्णन्,  
लाङ्गुलप्रहणमसहमानेन शर्कराकण्टकोपलादिषु जवात्प्रधावमानेन गवाः व्यापायते स एष गोलु-  
ङ्गुलन्यायः ।

१ क. ग. 'स्याप्योमोमि' । २ ग. वा । ३ ग. वा । ४ ख. 'म् । ब्रह्मणः । ५ ग. 'जे  
सामान्येन सा' ।

प्येन प्राप्तवानि । इति, अनेनाभिप्रायेण । ननु किमभिप्रायमात्रमित्याशङ्क्य नेत्याह—  
ब्रह्म वेदमेव । उपप्राप्नोति स्वाधीनत्वसामीप्येन प्राप्तोत्येव न त्वभिप्रायमात्रम् । अत्र  
फलं च ब्रह्मज्ञानोत्पादद्वारेण सर्वात्मत्वप्राप्तिरनुक्ताऽपि द्रष्टव्या । अथवा 'ओमिति  
ब्राह्मणः' इत्यादिकं फलवचनम् । अस्मिन्पक्षे ब्राह्मणः साधनचतुष्टयसंपन्नः संन्यासी  
प्रवक्ष्यन्प्रकर्षेण 'तत्त्वमसि' 'अहं ब्रह्मास्मि' इत्यादिवचनजातं वक्ष्यन्ब्रह्म सत्यज्ञानादिल-  
क्षणम् ॥

इति श्रीमत्परमहंसपरिव्राजकाचार्यश्रीमदशंकरानन्दविरचितयां पदार्थबोधिण्यां तैत्ति-  
रियोपनिषद्गीषिकायां शिक्षाध्याये सप्तमोऽनुवाकः ॥ ७ ॥

अथ शिक्षाध्यायेऽष्टमोऽनुवाकः ।

ननु—एवमप्युपामनेर्यस्यान्तर्मुखता न स्यादस्ति च मुमुक्षा किं तेन करणीयमित्या-  
शङ्क्य कर्मैव तेन करणीयमित्याह—ऋतं च यथाशास्त्रकर्माविषयं ज्ञानम् । चकारः  
स्वाध्यायप्रवचनान्यां समुच्चयार्थः । स्वाध्यायप्रवचने च स्वाध्यायोऽध्ययनं प्रव-  
चनं ब्रह्मयज्ञोऽध्यापनं वा । चकारोऽनयोरुक्तेन समुच्चयार्थः । सत्यं मनःकायाम्यामनु-  
ष्ठीयमानं कर्म सत्यवचनं वा । तपः कृच्छ्रान्द्रायणादिरूपं स्वधर्मवृत्तित्वं वा ।  
दुमो बाह्येन्द्रियनिग्रहः । शुभोऽन्तःकरणोपशमः । अश्रयस्त्रयः पञ्च वा । अग्नि-  
होत्रं नित्यं श्रौतं कर्म सायंप्रातर्होमोपलक्षितम् । अतिथयोऽज्ञातकुलगोत्रा ब्राह्मणा-  
दयोऽशनाद्यर्थं दर्शादितिधिमन्तरेणापि गृहान्तसमागताः । अतिथिशब्दितसोमोपलक्षितयौगौ  
वा । मानुषं पुत्रादिविवाहादौ बन्धादीनां यथोचितं पूजनम् । प्रजा पुत्रादिका ।  
प्रजनः प्रजननमृतौ भार्यागमनमित्यर्थः । प्रजापतिः पौत्राद्युत्पत्तिः पुत्रायालुरूपा प्रिया  
च भार्या तादृशश्च वरः कन्यायै । एवं पौत्रपौत्र्यादेरपि संपादनीयमित्यर्थः । अत्रोमित्यादौ  
संपादनीयमिति द्वादशस्वपि पर्यायेष्वेकवचनद्विवचनबहुवचनानुसारेणाध्याहरणीयम् । सर्वत्र च  
स्वाध्यायप्रवचनयोः पाठस्तत्रात्यन्तमादरदर्शनार्थः । शेषमेकादशस्वपि पर्यायेषु समानपाठ-  
मृतमिति पर्यायवद्व्याख्येयम् ।

इदानीमृषीणां मतान्यत्रोपन्यस्यति—सत्यमुक्तम् । इति, एव । सत्यव्रजाः सत्य-  
वादी, नामधेयं वा राश्रीतरो रथीतरगोत्रः । अनुष्ठेयं मनुत इति, अत्र वक्ष्यमाणोऽपि  
यथोयोगमध्याहरणीयम् । तप इति तप एव । तपोनिव्यस्तपसि नित्यं वर्तत इति  
तपोनिव्यो नामधेयं वा पौकशिष्टिः पुरु बहुवेलं मातृपित्राचार्यैः शिष्टः पुरुशिष्टस्तस्यापत्यं  
पौकशिष्टिः ।

पूर्वपक्षमुक्त्वा सिद्धान्तमाह—**स्वाध्यायप्रवचने** व्याख्यातम् । एव न त्वन्य-  
त्सत्यं तपो वा । **इदीत्यम्** । **नाको** नामतः । **मौदल्यो** मुदं शास्त्रार्थनिर्णयरूपं  
**गच्छति** स्रवतीति **मुदलः**; तस्यापत्यं **मौदल्यः** । अस्य पक्षस्य सिद्धान्तव्युत्पत्त्यादयति—  
**तुस्वाध्यायप्रवचनालुष्ठानम्** । **हि** यस्मात् । **तुष** उक्तमुपलक्षणमिदं सत्यस्यापि ।  
तस्मादिदमेवाधिकमिति शेषः । अस्य पक्षस्याऽऽदरार्थं द्विषचनम् । **वद्वि** **तपो**  
व्याख्यातम् ॥

इति श्रीमदारभद्वैतपरिवाजकाचार्यश्रीमद्ब्रह्मसंहारतन्त्रविरचितायां कृष्णयजुर्वेदीयतैत्तिरी-  
योपनिषद्दीपिकायां शीक्षाध्यायेऽष्टमोऽनुवाकः ॥ ८ ॥

अथ शीक्षाध्याये नवमोऽनुवाकः ।

**नु**—अध्ययनस्य ब्राह्मण्यजातिप्रयुक्तत्वेन कर्तव्यतया सिद्धत्वाद्ब्रतस्य करणीयताऽ-  
ध्यापनस्य वा (?) । नित्यत्वान्न तस्यापि नित्यः स्वाध्यायः स्वाध्यायप्रवचनशब्दाभ्यां  
प्रतिपाद्योऽतः शिष्यते । न चासावपि कतु शक्योऽनेकार्थव्यग्रत्वात् । न चाशक्यं  
विदधाति विधिः । ततः स्वाध्यायप्रवचने एवेति यत्किञ्चिदेतद्वित्याशङ्क्येतन्मन्त्रमात्रं  
नित्यं जपनीयम् । अन्यतु यथाशक्ति । तावताऽशक्यत्वाभावादित्यभिप्रायवानाह—  
**अहं** नित्यस्वाध्यायस्य कर्ता । **वृक्षस्थो** र्वमूलस्थावात्प्राक्स्य घनस्पतेरधिदेवाभि-  
न्नस्य स्थूलसूक्ष्मशरीरस्येत्यर्थः । **रेखि** प्रेरयिता । **कीर्तिः** स्ववर्णाश्रमोचितालुष्ठान-  
कारित्वेन विद्यया चेहामुत्र पुण्यं यशः । **पृष्ठमत्पुच्छितं** शृङ्गं लोकद्वयदर्शनस्य  
विषयः । **शिरेरिव** पर्वतस्य मेरोर्यथा तथा । **मम** स्यादिति शेषः । **उर्ध्वपवित्रं** ऊर्ध्वं  
कारणं पवित्रं ब्रह्म यस्य मम देहादिसंघातस्य सोऽहमूर्ध्वपवित्रो वृक्षोऽप्यहमेत्यर्थः ।  
**वाजिनीव** वाजोऽन्नं देवानां रोहितादिरूपं प्रसिद्धमसदादीनां चास्यास्तीति **वाजी**  
सविता तस्मिन्यथा । **स्वमृतं** सुष्ठुमृतं रोहितदिरूपमानन्दात्मस्वरूपं वाऽऽत्तिम् ।  
**द्विषि** धनं हिरण्यादिरिकं वाऽः नन्दात्मस्वरूपम् । **सुवर्चसं** वर्चस्तेजो ब्रह्मसाक्षात्कार-  
स्तेन सह वर्तत इति **सुवर्चः**, सवचं एव **सुवर्चमम्** । **सुमेधाः** सुष्ठु मेधा 'तत्त्वग्रसि'  
'अहं ब्रह्मस्मि' इत्यादिश्रुतधारणरूपा यस्य स **सुमेधाः** । **अमृतोक्षितः**, अमृतेन  
गुरुकटाक्षेणोक्षितः सेचितः, अमृतो मरणशून्योऽक्षितो विकारान्तरहीनो वा । तथा मम  
स्यादिति । अध्याहारार्थं सात्म्यज्ञानं कीर्तिरप्यहमस्मीति व्याख्येयम् । श्रुतिराह—**इति**,  
अनेन प्रकारेण । स्वधर्मनिष्ठस्याऽऽर्षदर्शनसंपन्नस्य **त्रिशाङ्को** राध्यात्मिकाधिभौतिकाधि-  
दैविका दुःखस्वरूपाः शङ्कवो यस्य स **त्रिशाङ्कुः** । तस्य श्रुतं संसारतापैः संतप्तस्य परम-

वैराग्यं प्राप्तस्येत्यर्थः । त्रिशङ्कुनाम्नो वा । वेदानुवचनमहं संसारस्य प्रेरयिता[प्रा]-  
यशः संसारोऽविद्यया, वस्तुतस्त्वानन्दात्मस्वरूपो ब्रह्मसाक्षात्कारवान्गुरुकटाक्षपातेनेति  
वेदनं वेदः । तस्मिन् पश्चाद्ब्रह्मम् 'अहं वृक्षस्य' इत्यारभ्य 'अस्मत्तोक्षितः'  
इत्यन्तं वेदानुवचनम् ॥

इति श्रीमत्संस्कृतपरिभाषकाचार्यश्रीमच्छंकराचार्यविरचितया प्रदार्थबोधिन्यां तैत्ति-  
रीयोपनिषद्दीपिकायां शीक्षाध्याये नवमोऽनुवाकः ॥ ९ ॥

अथ शीक्षाध्याये दशमोऽनुवाकः ।

सत्यादीन्यनुष्ठेयान्यन्तर्भुक्तेन(ण) मुमुक्षुणा । तानि किं सति मुमुक्षुत्व एवानुष्ठेयानि  
नेतरथेत्याशङ्क्य मुमुक्षुत्वेऽमुमुक्षुत्वे वोपनयनमारभ्याऽऽब्रह्मसाक्षात्कारमाश्रमशानं वा स्ववर्णा-  
श्रमोचितानि कर्माणि करणीयानीत्येतदर्थं गुरुकुलात्प्रवसतो ब्रह्मचारिण इदमुपदेश्यमा-  
चार्येणेत्यभिप्रायेणाऽऽह—वेदस्यगाद्यन्यतमं, स्वशाखात्रां वा । आदरो नैकवचने द्वौ  
भ्रांश्चतुरो वा साङ्गविद्योपविद्या(वेदोपवेदा)न् । अनूच्य तदुपनयनमनूक्त्वा । आचार्यः  
शिष्यमुपनीय कल्परहस्यादिसहितस्य वेदस्य वक्ता । अन्तेवासिनं छायावदपरि-  
त्यागितमाह्वानेनाव्ययनस्य कर्तारमित्यादिशिष्यलक्षणसंपन्नं शिष्यमनुशास्ति वेदवचन-  
मनुशासनं करोति अनुशासनं कुर्यादित्यर्थः । सत्यं यथाप्रमाणदृष्टं हितं प्रियं च  
वचनम्, बुद्धोच्चारय । धर्मं स्ववर्णाश्रमविहितं कर्म चर आचर । स्वाध्याया-  
नित्यस्वाध्यायात्, मा प्रमदः प्रमादं मा कार्षीः । आचार्याय मह्यं, प्रियमिष्टं,  
धनं गोधनादि, आहृत्य समस्तविद्यानिष्कयार्थं, सदृशान्दारान्स्वीकृत्य प्रजातन्तुं  
पुत्रपौत्रादिसंततिं, मा व्यवच्छेत्सीर्व्यवच्छेदं मा कार्षीः । पुत्रपौत्रार्थं दृष्टार्थोऽदृष्टार्थ-  
श्चोद्यमः करणीय इत्यर्थः ।

सत्यादीनां कर्तव्यतोक्ता, तेषामन्येषां च करणीयता, तेषामेव कदाचिद्धारणीयेतेति  
बुद्धि वारयितुमाह—सत्यमदुक्तात् प्रमादितव्यं प्रमादो न करणीयः । निरन्तरं  
तदेवानुष्ठेयमित्यर्थः । अर्थादुक्तात् प्रमादितव्यं व्याख्यातम् । कुशलात्क्षेमकरात्कर्म-  
णोऽदृष्टार्थान्न प्रमादितव्यं व्याख्यातम् । भूयै भूतरैश्चर्यात् । न प्रमादितव्यं  
व्याख्यातम् । स्वाध्यायप्रवचनाभ्यां नित्यस्वाध्यायाधीताविस्मृतौ दृष्टार्थाध्यापना-  
र्थाभ्याम् । न प्रमादितव्यं व्याख्यातम् । यद्यपि 'स्वाध्यायात्मा प्रमदः' इत्य-  
नेनैव स्वाध्याये प्रमादराहित्यं प्राप्तं तथाऽपि सर्वेभ्यः कर्तव्येभ्यः स्वाध्याये महा-  
न्यस्तः करणीय इत्येतदर्थं पुनः स्वप्नस्येत्याह । देवपितृकार्याभ्यां देवकार्यं दर्श-  
पौर्णमासादि पितृकार्यं पिण्डपितृयज्ञादि, अथवा देवकार्यं वृद्धिश्राद्धादि पितृकार्यं

[ शीक्षाध्याये, अनु० १० ] तैत्तिरीयोपनिषद्दीपिका ।

मृतश्राद्धादि ताभ्याम् । न प्रमदितव्यं व्याख्यातम् । मातृदेवो माता देवो यस्य स मातृदेवो भव भूयाः । पितृदेवः पिता देवो यस्य स पितृदेवो भव भूयाः । आचार्यदेव आचार्यो देवो यस्य स आचार्यदेवो भव भूयाः । अतिथिदेवोऽतिथिदेवो यस्य सोऽतिथिदेवो भव भूयाः । जननीजनकाचार्यातिथीनामभीष्टदेवतावत्परिचर्या कुर्वस्तदुक्तकारी कर्मणा मनसा वाचा तदिष्टामेव चेष्टां कुरु, मा प्रमादेनापि तदनिष्टचेष्टामित्यर्थः ।

ननु यद्यत्पूर्वैः कृतं तत्करणीयम् । तथा च जामदग्न्यः स्वजननीं जघान, शुनःशेषः स्वजनकं तत्याज, याज्ञवल्क्यस्त्वाचार्यं, गौतम इन्द्रमतिथिं, ब्रह्मा स्वस्तुतां जगाम, इन्द्र-स्त्रिशीर्षं ब्राह्मणं जघान, क्षत्रियो बलदेवः सुरां पपौ, सोमो गुरोर्भार्यां जहार, इत्यादि महता-माचारानुसारादहमप्यनुष्ठास्यामीत्यत आह—यानि प्रसिद्धानि । अनुवद्यानि, अनुष्ठानि महतामप्याचरितानि शास्त्रे लोके वा निन्दारहितानीत्यर्थः । कर्माणि लौकिकानि वैदिकानि वा कर्तव्यानि तान्युक्तान्यनिन्दितानि महतामपि । यथा जामदग्न्यः पितृवचनं चकार, शुनःशेषो विश्वामित्रस्योपकारं न विसस्मार, याज्ञवल्क्यस्तपसाऽऽदित्यमवाप्य शुक्लानि यजुंषि प्रतिपेदे, गौतमः स्वभार्याजारायार्षान्द्राय प्राणपर्यन्तं कोपं न चकार, ब्रह्मा पुत्रोत्पत्त्यर्थं महान्तमुद्यमं चकार, इन्द्रश्च त्रिलोकीस्वास्थ्यार्थं निन्दितं हत्यामपि स्वी चकार, बलदेवश्च शेषोऽपि देवब्राह्मणकार्यार्थं शुक्रशोणितशरीरमपि स्वांचकार, सोमो गुरोर्गरीयसीं कीर्तं चकार, इत्यादीनि त्वया सेवितव्यानि, अनुष्ठेयानि ।

ननु—पितुर्व ( तृव ) चनकरणादीन्यनुष्ठास्यामि महद्भिः कृतत्वान्मातुर्व(तृव)धादीनि चेत्यत आह—नो निषेधार्थः, इतराणि मातुर्व(तृव)धादीनि सेवितव्यानीत्यनुपपन्नः । ननु तर्ह्यन्यैः कृतान्यवद्यानि कर्माणि नावुष्ठास्यामि किंतु मैदगुरुभिर्भवद्भिः सेवितानि सर्वाण्यपि वेदैर्वोक्तानि “अग्निहोत्रं जुहोति” “नु काञ्चन परिहरेत्” इत्यादीन्यनुष्ठास्यामीत्यत आह—यानि प्रसिद्धानि, अस्माकमाचार्याणां वेदानां वा सुचरितानि विहितानि कर्माण्यस्माभिरनुष्ठीयमानानि “अग्निहोत्रं जुहुयात्” इत्यादीनि वेदैरुक्तानि वा शोभनानि लोकद्वयश्रेयस्करत्वेन । तानि, उक्तानि सुचरितानि । त्वया शिष्येणोपास्यानि निरन्तरमनुष्ठेयानि ।

निन्दितानामाचार्यैः कृतानां वेदैरुक्तानां वाऽननुष्ठेयत्वमाह—नो इतराणि । न परदारगमनादीन्युपास्यानीत्यनुपपन्नः । ये के संबन्धिनोऽसंबन्धिनो वा तव । ये के चाऽऽसम्भक्तस्त्वदाचार्येभ्यः । श्रेयाऽसोऽतिशयेन प्रशस्याः केचनै । तर्हि किं क्षत्रियाद्य इत्यत आह—ब्राह्मणा ब्राह्मणत्वजात्याऽऽक्रान्ताः । तेषामुक्तानां ब्राह्मणानाम् ।

स्वयाऽस्मच्छिष्येण । आसनेनाऽऽसनोपलक्षितसत्कारकरणेन प्रश्नसितद्वयमासनदाना-  
दिना स्वगृहमागतानां प्रश्वासः श्रमापनयः करणीयः । अथवा त्रेष्वासासन उपवेशने सभाया-  
मित्यर्थः । न प्रश्नसितद्वयं प्रश्वासोऽपि न करणीयः, किमुत वार्तादिकम् । केवलं  
तदुक्तप्राहितया स्थेयमित्यर्थः । श्रद्धयाऽऽस्तिक्यबुद्ध्या । देशकालपात्रसंपत्तौ सत्यां  
विभवानुसारेण गोभूहिरण्याशनपानादिकं यथोचितं देयं दातव्यम् । न विपर्यय इत्याह—  
अश्रद्धया नास्तिक्यबुद्ध्या । अदेयं न देयम् । श्रिया विभूत्या । देयं दातव्यम् ।  
द्विया लज्जया । देयं दातव्यम् । श्रिया भीत्या । देयं दातव्यम् । संविदा  
मैत्र्यादिकरणेन । देयं दातव्यम् । श्रियादिनिमित्तेषु दानेष्वास्तिक्यबुद्धिपुरःसरमेव देयं, न  
तु नास्तिक्यबुद्धयेति तात्पर्यार्थः ।

अथ महदुपदेशानन्तरम् । यदि पश्चान्तरे । कथंचित्ते तव शिष्यस्य मदुक्तं कर्मजातमनु-  
तिष्ठतः । कर्मविचिकित्सा वा कर्मत्वशिक्षोत्रादिषु संन्याकन्दनादिषु वा श्रौतेषु स्मार्तेषु  
“उदिते जुहोति” “अनुदिते जुहोति” सावित्रीं स्त्रीदेवतां पुरुषदेवतां वा” इत्यादिवाक्येभ्यो  
विचिकित्सा संशयः । वाशब्दो विपर्ययार्थो विपर्ययो वा । वृत्तविचिकित्सा वा वृत्त्याचारः  
कुलपरम्परागतस्तस्मिन्विचिकित्सा संशयः । यथा केषांचिन्मातुलमुताविवाहमासभक्षणादिकं  
किंचिदपरेषां नेत्यादिदर्शनेन । वाशब्दो विपर्ययार्थः । वैदिके लौकिके च कर्मणि संशयो-  
त्थादे विपरीतप्रवृत्तिर्वा पण्डितमन्यत्वेनेत्यर्थः । श्रद्धाद्भवेत् । तदाभ्ये प्रसिद्धा नीरागद्वेषा  
यथाशास्त्रानुयायिनः । तत्र तस्मिन्देरो, यत्र भवतो निवासः । ब्राह्मणा ब्राह्मणैत्वजा-  
स्याऽऽक्रान्ताः । संमर्द्दिनः संमर्शो रागद्वेषौत्सुक्यराहित्येन शास्त्रार्थनिर्णयः, स येषां  
नित्यमस्ति ते संमर्द्दिनः । युक्ताः कर्मानुष्ठानयोगरता नित्यनैमित्तिकानुष्ठानशीला इत्यर्थः ।  
आयुक्ता अपरप्रयुक्ताः शास्त्रार्थस्य वचनेऽनुष्ठाने चान्यभीतिराहिता इत्यर्थः । अलूक्षा  
अरूक्षाः कर्णकठोरवचनपरानिष्टकारिबुद्धिरहिता इत्यर्थः । धर्मक्रामा धर्म एव क्रामोऽ-  
भिलाषो येषां ते धर्मक्रामाः । स्युर्भवेयुः । यथा येन प्रकारेण त्रे यथोक्तविशेषणविशिष्टा  
ब्राह्मणाः । तत्र तस्मिन्कर्मणि वृत्ते वा । वर्तैरन्वृत्तिं कुर्वारन्यथाऽनुतिष्ठन्तीत्यर्थः । तथा  
तेन प्रकारेण । त्वमपि तत्र कर्मणि वृत्ते वा । वर्तेथा वृत्तिं कुरु तद्दत्तदनुतिष्ठेत्यर्थः ।  
अथ, अथवा तेष्वभ्याख्यातेष्वभ्युक्ता दोषेण संदिह्यमानेन संयोजिताः केनचित्तेषु ।  
व्याख्यातमन्यत् ।

एष—‘सत्यं वद्’ इत्यारम्य ‘तथा तेषु वर्तेथाः’ इत्यन्त आदेशः कर्त-  
व्यार्थः सत्यादिलक्षणः । तत्कथनेनेषु उक्तार्थो वाक्यसंदर्भ उपदेशः पित्रादिवचनरूपः ।

**एषोक्तः** वाक्यसंततिर्वैदोपनिषद्वेदरहस्यबुद्धिः । एतदुक्तं वाक्यजातम् । अनुशासनं राज्ञामिवाऽऽज्ञाभूतम् । एतदर्थाननुष्ठाने महतो दुःखस्य प्राप्तैर्विधीयमानत्वात्सखेहमुच्यमानत्वाद्देदसारत्वादकरणे 'दुःखप्राप्तेश्चेत्यर्थः । यत एव तत एवमुक्तप्रकारं सत्यादिकम् । **उपासितद्वयं** नित्यं निरन्तरमा ब्रह्मज्ञानादा श्मशानाद्वाऽनुष्ठातव्यम् । एतदेव न त्वन्यदनुष्ठेयमेव चैतदर्थं पुनराह—एवमु च, एवमेव । चक्रारोऽवगतिसमुच्चयार्थः । अवगत्य चैतत्सत्यवदनाद्यभ्याख्यातेषु वर्तनान्तम् । **उपास्यमुपासनियं** नित्यमनुष्ठेयमित्यर्थः ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां पदबोधिन्यां शिक्षाध्याये दशमोऽनुवाकः ॥ १० ॥

अथैकादशोऽनुवाकः ।

अध्ययनव्याख्यानोपक्रमोपसंहारयोः शान्तिः पठनीयेति शिष्याब्धिशक्षयितुः प्रपाठकान्ते वक्ष्यमाणविद्योपसर्गशान्त्यर्थमपि कृतायाः शान्तेः फलं दर्शयन्नुक्तमेव शान्तिमनुवाकेन पुनः पठति कानिचित्पदान्यन्यथायित्वा—शं नो मित्रः शं वरुणः । शं नो भवत्वर्थमा । शं न इन्द्रो बृहस्पतिः । शं नो विष्णुरुक्रमः । नमो ब्रह्मणे । नमस्ते वायो । त्वमेव प्रत्यक्षं ब्रह्मासि । त्वामेव प्रत्यक्षं ब्रह्मावादिषम् । ऋतमवादिषम् । सत्यमवादिषम् । तन्मामावीत् । तद्भक्तारमावीत् । आवीन्माम् । आवीद्भक्तारम् । ॐ शान्तिः शान्तिः शान्तिः । वदित्प्याम्नातिपदस्थलेऽत्रादिषमवत्विति पदस्थल आवादिति विशेषः । शेषं शमित्यारभ्य शान्तिरित्यन्तं समानपाठं समानार्थम् । अत्रादिषमुक्तवानस्मि । आवात्पालनमकरोत् ।

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां पदबोधिन्यां शिक्षाध्याये एकदशोऽनुवाकः ॥ ११ ॥

इति श्रीमत्परमहंसपरिव्राजकाचार्यश्रीमदानन्ददात्मपूज्यपादशिष्यस्य श्रीशंकरानन्दस्य कृतौ तैत्तिरीयोपनिषद्दीपिकायां पदबोधिन्यां प्रथमः शिक्षाध्यायः समाप्तः ॥ १ ॥

अथ द्वितीयो ब्रह्मब्रह्मल्लयध्यायः ।

एतत् ३५मोऽनुवाकः ।

यदर्थं पूर्वं प्रपाठकः प्रवृत्तस्तां ब्रह्मब्रह्मां विवक्षुस्तस्यामत्यन्तमादरार्थं प्रकारान्त-



रेण पुनः शान्तिं पठति—**सह** समम् । **चावावाम्** । **अश्नुतु** साधनज्ञानेन ब्रह्म रक्षतु । **सह नौ** व्याख्यातम् । **भुन्नक्तु** फलज्ञानेन पालयतु । **सह समं वीर्यं** विद्यातेजोतिशयो जीवन्मुक्तिलक्षणस्तं **करवावहै** करवाव । **तेजस्वि** वीर्यवत्तमं **चावावयोः** । **अधीतं** गुरुमुखादवगतम् । **अस्तु** भवतु । अथवा तेजस्विनावावां भवावेति शेषः । **तेजस्विनोरिति** वा व्याख्येयम् । अधीतमस्तु तेजस्वीति शेषः । किं बहुना **मा विद्दिषावहै** प्राणिभिः परस्परं वा विद्वेषं मा करवावहै । ॐ **शान्तिः शान्तिः शान्तिः**, व्याख्यातम् ।

पूर्वप्रपाठकारम्भे सूचितब्रह्मविद्याया इदानीं सूत्रेण फलमाहाधिकारिप्रवृत्तिसिद्धये—**ब्रह्मविद्ब्रह्मसाक्षात्कारवान्** । **आप्नोति** मोक्षं प्राप्तकण्ठस्थाभरणवत्प्राप्नोति । **पुरं ब्रह्मेदमै-**स्मीत्यविद्यातत्संस्कारशून्यत्वेनाखण्डैकरसमात्मानमवगत्य स एव भवतीत्यर्थः । **तत्र** ब्रह्मणि ब्रह्मविदः परप्राप्तौ च । **एषा** वक्ष्यमाणमन्त्रभूता । **अभ्युक्ता** सर्वतः सर्वार्थप्रकाशकत्वेन कथिता । **ब्रह्मप्ररूपेणेति** शेषः । **सत्यमनृतनकारार्थविलक्षणम्** । तर्हि भावरूपं जडमित्यत आह—**ज्ञानं** जडविलक्षणम् । यद्यभावभावविलक्षणो भावविशेषस्तर्हि घटादिकमपि तथेत्यत आह—**अनन्तं** देशकालवस्तुपरिच्छेदशून्यम् । एतावत्येवोच्यमानेऽभावः स्यात्ततोऽस्य व्यवच्छेदार्थमाह—**सत्यमिति** । सत्यमनन्तमित्युच्यमाने जडमपि स्यात्तद्यावृत्त्यर्थं **ज्ञानमित्याह** । यद्यपि ज्ञानमनन्तमित्युच्यमाने न सत्यपदस्य कृत्यं ज्ञानस्यासद्विलक्षणत्वात् । तथाऽपि ज्ञानमप्यसदिति सर्वासद्वादिनः संगिरन्ते । तत्पक्षाधिकेपार्थं सत्यमित्याह ।

अयं भावः—येनापि सर्वासत्त्वमङ्गी क्रियते तेनाप्यङ्गी क्रियत एव सत्त्वम् । अन्यथाऽसत्त्वस्याप्यनुपपत्तेः । तयोर्निरपेक्षत्वादिभ्यो हेतुभ्यः सत्त्वस्यैवाङ्गीकारः करणायो नासत्त्वस्येति । जडवैलक्षण्यं च स्वयंप्रकाशमानानन्दात्मन एवाविद्यायाः सक्रार्याया जाड्ये सति दुःखानात्मत्वदर्शनात् । एवं चेज्ज्ञानमित्येवास्तु, कृतमनन्तपदेनापीति न मन्तव्यम् । अन्तः—करणाविद्यावृत्त्योरपि ज्ञानशब्दाभिधेयत्वात्तदेव ज्ञानमिदमपीतिबुद्धिनिवारणार्थमन्वपदस्योपयोगात्पदत्रयमिदं स्वरूपलक्षणमखण्डैकरसार्थं प्रकृष्टप्रकाशश्चन्द्र इत्यादिवत् ।

इदानीं लक्ष्यपदमाह लक्षणार्थसमर्थकम् । **ब्रह्म** बृहतेर्घातोरेर्धभूतमभ्यधिकम् । आधिक्यं चासज्जान्तवद्वलक्षाप्यमन्तरेण नोपपद्यते । तत इदं सत्यं ज्ञानमनन्तं **योऽधि-**कारी । **ब्रह्म** जानाति । **निहितं** निक्षिप्तं **गुहायां** बुद्धावधिदैवाधिभूताध्यात्मभेदेन व्यवस्थितायाम् । सा च कुत्रेत्यत आह—**पुरम्** उत्कृष्टे भूताकाशात्, **व्योमन्व्यो-**मन्यव्याकृते बुद्धिकारणेऽविद्याकार्यान्तःकरणवृत्तावभिष्यक्तमेवोक्तलक्षणं ब्रह्म सर्वोऽप्यधिकार्युहमस्यैवव्यवगच्छतीत्यर्थः । **स** ब्रह्मज्ञानी । **अश्नुते** तादात्म्येन प्राप्नोति । **सर्वान्कामान्निखिलान्कामान्** विषयान् । **सह** युगपत्क्रममन्तरेणेत्यर्थः । केन रूपेण

युगपत्सर्वान्कामान्प्राप्नोतीत्यत आह—**ब्रह्मणा** ब्रह्मतादात्म्यरूपेण । ब्रह्मणोऽपि किं रूपमित्यत आह—**विपश्चिता** स्वयंप्रकाशमानज्ञानैकरूपेण । **इति**र्मन्त्रपरिसमाप्तौ ।

ब्रह्मणः स्वरूपलक्षणमुक्त्वेदानीं जगज्जन्मादितटस्थलक्षणं हृदि कृत्वा मन्त्रेण संक्षेपेण व्याख्यातं सूत्रं विस्तरेण व्याकरिष्यंस्तत्त्वंपदार्थयोरैक्येनाऽऽत्मनो जगत्कारणत्वमाह—**तस्मात्सत्यज्ञानान्तलक्षणाद्ब्रह्मणः । वा** आत्मत्वेन स्मर्यमाणात्प्रसिद्धात् । **एतस्माद्वुद्धे-**द्रष्टुः स्वयंप्रकाशमानात् । **आव्यनोऽस्मच्छब्दप्रत्ययव्यवहारालम्बनात् । आकाशः** शब्दगुणत्वेन प्रसिद्धोऽवकाशः **संभूत** उत्पन्नः । इदं पदं यथालिङ्गं यथावचनं पुरुषान्तेष्ववर्तते **आकाशाद्भुक्तात् । वायुः** शब्दस्पर्शगुणो नमस्वान् । **वायोरुक्ताद्भिः** शब्दस्पर्शरूपगुणस्तेजोधातुः । **अग्रेरुक्ताद्वापः** शब्दस्पर्शरूपरसगन्धगुणा द्रवात्मिकाः । **अत्र** उक्ताम्यः **पृथिवी** शब्दस्पर्शरूपरसगन्धगुणा कठिना भूमिः । **पृथिव्या** उक्ताया **ओषधयः** फलपाकान्ताः । **ओषधीभ्य** उक्ताभ्योऽन्नमदनीयं प्रसिद्धम् । **अत्रादु-**क्तात्**पुरुषः** स्थूलदेहः पुरुषशब्दाभिधेयः ।

इदानीमेवं पुरुषमुररीकृत्याऽऽत्मनः कोशपञ्चकातीतं रूपं विवक्षन्प्रथमं कोशानाह—**स** उक्तः पुरुषः । **वै** प्रसिद्धो हस्तपादादिमानेषु प्रत्यक्षः । **पुरुषो** व्याख्यातम् । **अन्न-****रसमयः**, अन्नस्याद्यमानस्य यो रसः सारभूतः शुक्रशोणितरूपस्तस्य विकारोऽन्नरसप्रयः । **तस्य** पुरुषस्य पक्षिणः । **इदमेव** प्रसिद्धं मस्तकमेव । **शिरो** मस्तकम् । **अयं** दक्षिणो मुजः । **दक्षिणो** दक्षिणभागस्थः । **पक्षः** पत्रम् । **अयं** वामो मुजः । **उत्तरो** वामभागस्थः । **पक्षः** पत्रम् । **अयं** गलमारम्याऽऽकटिस्थलं देशः । **आत्मा**ऽऽन्तरा धीः । **इदं** कटिस्थलादधः स्थितं पादद्वयम् । **पुच्छं** लाङ्गूलम् । **लाङ्गूलस्य** पुच्छत्व उपपत्तिः **प्रतिष्ठा** प्रतितिष्ठत्यस्मिन्निति प्रतिष्ठाऽऽधार इत्यर्थः । पक्षिणोऽपि पुच्छाधारत्वमस्माभिरदृष्टमपि प्रतिष्ठेति वचनसामर्थ्यात्कल्पनीयम् । **तदपि** तस्मिन्नुक्तेऽप्यर्थं पक्षिण्येषु वक्ष्यमाणः । **श्रोत्रो** मन्त्रः । **भवति** स्पष्टम् ॥

इति श्रीसत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां पदबोधिन्यां द्वितीये ब्रह्मवल्ग्याये प्रथमोऽनुवाकः ॥ १ ॥

अथ द्वितीयोऽनुवाकः ।

**अन्नाददनीयात् । वै** प्रसिद्धात् । **प्रजा** जन्तवः । **प्रजायन्ते** स्पष्टम् । **याः** काश्च याः काश्चन निरखिलाः, स्वेदजाण्डजरायुजोद्भिजा इत्यर्थः । **पृथिवीं** ब्रह्माण्डान्तर्बहिर्वर्तिनीं भूमिं **थिताः** । **अथो** अपि । अन्नजाः सत्योऽन्नैवादनीयेनैव । अद्यमानेन **जीवन्ति** प्राणान्धारयन्ति । **अथ** जीविकर्मक्षयानन्तरम् । **एतदन्नमग्निभूमिर्धैकीटादि-**

रूपम् । अपिपुन्यपिगच्छन्त्यन्ने विलीयन्त इत्यर्थः । अन्ततोऽन्ते । तथा च न प्रत्यक्ष-  
विरोधोऽपि । सति शरीरेऽन्नेऽप्ययस्यानभिधानात् । अन्नं चतुर्विधप्राणिजातशरीरस्योत्प-  
त्तिस्थितिलयकारणमदनीयम् । हि यस्मात् । भूतानां चतुर्विधानां प्राणिनाम् । ज्येष्ठम-  
तिशयेन वृद्धं कारणमित्यर्थः । तस्मात्ततः । सर्वौषधं सर्वस्य प्राणिजातस्यौषधं क्षुत्त-  
द्भोगस्य वारणम् । उच्यते कथ्यते ।

इदानीमन्नमयस्य पक्षिवत्कालव्याधकदर्शीकृतस्य कारणान्नप्रशंसाप्रसङ्गेनाऽऽत्मज्ञानाभि-  
मुखत्वार्थं फलेन प्रलोभ्यान्नोपासनमाह—सर्वं निखिलं वै प्रसिद्धं ते वक्ष्यमाणाः । अन्न-  
मदनीयम् । आप्नुवन्ति प्राप्नुवन्ति । य उपासकाः । अन्नमदनीयं । ब्रह्म सर्वस्मादधिकं  
ब्रह्मज्ञानेनेत्यर्थः । उपासत एकरूपेण प्रत्ययप्रवाहेण साक्षात्कुर्वते । पूर्वमन्नस्य सर्वभूत-  
कारणत्वार्थमुक्तमिदानीं तदेव ब्रह्मतादात्म्योपासनोपपत्त्ये ब्रह्मसमानधर्मत्वं दर्शयितुं पुनः  
पठति—अन्नं हि भूतानां ज्येष्ठम् । तस्मात्सर्वौषधमुच्यते । यथा ब्रह्म  
भूतानां ज्येष्ठमवगतं सद्भवोगोपवमुच्यते, तथा यस्मादन्नं भूतानां ज्येष्ठं तस्मात्सर्वौषध-  
मुच्यते । व्याख्यातश्च पदार्थः । अपि च यथा ब्रह्मणो भूतानि जायन्ते ब्रह्मणि तिष्ठन्ति च  
तथाऽन्नाददनीयात्, भूतानि चतुर्विधान्यण्डजादीनि । जायन्त उत्पद्यन्ते । जाता-  
न्युत्पन्नानि । अन्नेनादनीयेन । वर्धन्ते वृद्धिं गच्छन्ति । ततो ब्रह्मणा समत्वाद्युक्त-  
मन्नस्य ब्रह्मणा तादात्म्येनोपासनमिति भावः ।

इदानीमन्नशब्दार्थमाह—अन्ने भक्ष्यते । भूतरिति शेषः । अत्ति उ भक्षयत्यपि ।  
चकारः कर्मकर्तृव्युत्पत्त्योरज्ञशब्दे समुच्चयार्थः । भूतान्यण्डजादीनि । तस्माद्यतोऽद्य-  
तेऽत्ति च भूतानि ततः । अन्नमन्नशब्दं तदन्नमुच्यते कथ्यते । इतिः प्रथमकाशपरि-  
समाप्त्यर्थः ।

तस्मादुक्तात् । वै प्रसिद्धात् । एतस्मात्प्रत्यक्षात् । अन्नरसमयादन्नरसविकारा-  
त्स्यूलदेहात् । अन्यः पृथग्भूतः । अन्तरोऽभ्यन्तरः । आत्माऽऽत्मशब्दाभिधेयः ।  
प्राणमग्नः प्राणविकारः । तेज प्राणमयेन । एष प्रत्यक्षः स्यूला देहः । पूर्णः परि-  
पूर्णः । स प्रसिद्धः । वै स्पर्शमाणः । एष साक्षिप्रत्यक्षः प्राणमयः । पुरुषविध एव  
पुरुषाकार एव । मूषानिषिक्तद्रुततान्नरसो यथा तादृगेव न त्वन्यादृशः ।

तर्हि किं पुरुषः पुरुषान्तरसदृश इति चोभयमपि स्वतन्त्रमित्याशङ्क्य नेत्याह—  
तस्य पूर्वस्य पुरुषविभनां पुरुषसदृशताम् । अनु पश्चात् । अयं तस्मादुत्तरः । पुरुष-  
विधः पुरुषसदृशो न तु स्वतन्त्र इत्यर्थः । ततः पूर्ववदस्मिन्नपि कल्पना कर्तुं सुकरोति  
भावः । तस्य प्राणमयस्य । प्राण एवोच्छ्वासकारिणां प्राणवृत्तिरेव न त्वन्यत् । शिरो  
मूर्धा । व्याजो वृक्षिणः पक्षः । अपान उत्तरः पक्षः । आकाश आत्मा ।

[ब्रह्मवह्यध्याये, अ०३] तैत्तिरीयोपनिषद्दीपिका ।

२३

**पृथिवी पुच्छं प्रतिष्ठा । तदप्येष श्लोको भवति ।** व्यानापानौ पूर्वप्रपाठके व्याख्यातौ । आकाश आकाशस्थः समानः । पृथिवी पृथिवीस्थः सर्वप्राणकीलभूत ऊर्ध्व-  
गाम्युदानः । अनेन हि सर्वे प्राणा धियन्ते स्ववृत्तिसंकोचेन । वाय्वधिकारादाकाशपृथि-  
वीशब्दौ यथाकर्तृचित्समानोदानविषयौ नीतौ । अथवा मुख्यार्थतैवानयोः शब्दयोरस्तु ।  
इथा च श्रुतेः कोशेष्वनास्थेति व्याख्येयम् । व्याख्यातमन्यत् ॥

इति श्रीमत्परमहंसपरिमाणकम्भार्यश्रीमच्छंकराचर्यविरचितायां पदार्थबोधिन्वां तैत्ति-  
रीयोपनिषद्दीपिकायां ब्रह्मवह्यध्याये द्वितीयोऽनुवाकः ॥ ३ ॥

अथ तृतीयोऽनुवाकः ।

**प्राणं मुख्यप्राणं देवाश्चक्षुरादयोऽग्न्यादयः । अनु प्राणमनु । प्राणन्ति चेष्टन्ते ।**  
**मनुष्या मनुजाः । पशवश्च गवाद्याः । चुकारः सर्वशरीरसंग्रहार्थः । अ्रे प्रसिद्धार्थाः ।**  
**प्राण्ये मुख्यप्राणः । हि यस्मात् । भूतानामण्डजादीनाम् । आयुर्जीवनकारणम् ।**  
अनेन देहेन्द्रियात्मवादो निराकृतः । तस्माद्यस्मादायुस्ततः । सर्वायुषं सर्वायुरेव सर्वा-  
युषम् । उच्यते कथ्यते । इदानीं मन्त्रोपासनवत्प्राणोपासनाफलं प्राणोपासनं चाऽऽह—  
**सर्वमेव निखिलमेव । ते वक्ष्यमाणाः । आयुर्जीवनकारणं शतसंवत्सररूपम् । यन्ति**  
**गच्छन्ति । ये प्राणं ब्रह्मोप्रासते । प्राणं मुख्यप्राणम् । व्याख्यातमन्यत् । अन्नव-**  
**त्प्राणस्यापि ब्रह्मसमानतां वक्तुं पुनरुक्तस्याभिधानम्—प्राणो हि भूतानामायुः ।**  
**तस्मात्सर्वायुषमुच्यते ।** व्याख्यातम् । ब्रह्मणो यथा सर्वायुष्टं तद्वत्प्राणस्यापीत्यर्थः ।  
**इतिः प्राणकोशपरिसमाप्तर्यः । “ तस्यैष एव शरीर आत्मा यः पूर्वस्य ”**  
एतदनन्तरं यद्यपि त्रिशब्दः पठनीयः प्राणकोशस्यात्र परिसमाप्तेः, तथाऽप्यस्य वाक्य-  
स्यान्नमयादधिकत्वाच्छङ्कोत्तरत्वाच्चैतस्मात्पूर्वपाठ इतिशब्दस्यै । अथवा पाठक्रमार्थक्रमस्य  
बलीयस्त्वादत्र पठितस्यापि तदनन्तरं संगतिरवगन्तव्या ।

**अनु—पूर्वस्मात्पुरुषादनन्यः प्राणमयस्तस्य तदन्तःपातित्वाद्ब्रह्मस्तपादादिवदित्यत आह—**  
**तस्य अमयस्य । एष एव समनन्तरोक्तः प्राणमय एव । शरीरः शरीरे भवः ।**  
**आत्मा सर्वव्यवहारकारणत्वेनाऽऽत्मा । अः प्राणमयः । पूर्वस्य प्राणमयात्पूर्वस्य ।**  
**तस्य पूर्वस्य अः प्राणमय एष एव शरीर आत्मेत्यन्वयः । अयं भावः—प्राणो न च**  
**स्थूलशरीरान्तःपाती । तथा च सति नासापुटनिर्गतस्तद्देव चाक्षुषः स्यादिति । तस्माद्वा**  
**एतस्मात्प्राणमयात् । अन्योऽन्तर आत्मा मनोमयः । तेनैष पूर्णः । स वा एष**  
**पुरुषविध एव । तस्य पुरुषविधताम् । अन्वयं पुरुषविधः । तस्य यजुरेव**

**शिरः । ऋग्दक्षिणः पक्षः । सामोत्तरः पक्षः । आदेश आत्मा । अथर्वाङ्गिरसः पुच्छं प्रतिष्ठा । तदप्येष श्लोको भवति । प्राणमयादुक्तात् । मनोमयो मनोविकारः । तस्य यजुर्व्यजुर्विषया वृत्तिः । ऋग्गुर्विषया वृत्तिः । साम सामविषया वृत्तिः । आदेशो यजुर्ऋक्सामसु ब्राह्मणमादेशस्ताद्विषया वृत्तिः । अथर्वाङ्गिरसोऽथर्वणाऽङ्गिरसा च दृष्टा मन्त्रा ब्राह्मणानि च तद्विषया वृत्तिः । अन्यत्पूर्वेण समानपाठम् । अत्रमयार्थस्थले प्राणमयं प्राणमयार्थस्थले मनोमयं चोक्त्वा पूर्ववद्धार्येयम् ॥**

इति श्रीमत्परमहंसपरिव्राजकाचार्यश्रीसच्छंकरानन्दविरचितायां पदार्थबोधिन्यां तैत्तिरीयोपनिषद्दीपिकायां ब्रह्मवल्गुध्याये तृतीयोऽनुवाकः ॥ ३ ॥

अथ चतुर्थोऽनुवाकः ।

अत्र हि मनोमयस्य चतुर्वेदवृत्तिप्राधान्यमुक्तम् । वेदाश्च ब्रह्मप्रकाशकत्वान्न ब्रह्मणो भिन्नाः । ततो वेदेभ्योऽभिन्नं सर्वस्य जगतः कारणं विशेषतश्च मनसः “तन्मज्जोऽकुर्व्व” इतिवचनान्मनसाऽप्यगम्यरूपं ब्रह्म वदन्मनोमयं स्तौति—यतः सर्वस्य जगतः कारणाद्विशेषतश्च मनसः सत्यज्ञानानन्दरूपाद्ब्रह्मणः । वाचो यजुर्ऋक्सामादेशाथर्वाङ्गिरसरूपा अन्याश्च । निवर्तन्ते ब्रह्म वक्ष्याम इति संकल्प्य प्रवृत्तास्तस्मिन्ब्रह्मणि प्रवेशमलभमाना नेति वदन्त्यो वाराङ्गना इव राजगृहाभ्याशाद्यथागतं निवृत्य भ्रष्टसंकल्पा भवन्ति । निवृत्तिस्तु प्राप्तावप्राप्तौ च संकल्पितस्य दृष्टा । तथा च किं प्राप्य निवर्तन्त इत्याशङ्क्य नेत्याह—अप्राप्यालब्ध्वाऽऽनन्दमित्यन्वयः । ननु वागगम्यानामपि जातीचम्पककेतकीकुसुमादिगन्धभेदानां मनसाऽवगतिर्यथा तथाऽस्त्वित्यत आह—मनसा यजुरादिपञ्चवृत्तिमता । सद्द्वयं समम् । आत्तन्दं हिरण्यगर्भस्याऽऽनन्दादप्यतिशयमनन्तमानन्दं ब्रह्मणः सत्यज्ञानादिलक्षणस्य । पृथीयं ‘शिलापुत्रकस्य शरीरम्’ इतिवद्धार्येया । विद्वान्साक्षात्कारवान् । साक्षात्कारोणापगताविद्यो द्वितीयाभावान्न बिभ्रेति भयं न गच्छति । कदाचन कदाऽपि । यस्मादेतादृशं ब्रह्मास्य कारणं तस्मादतिश्रेष्ठो मनोमय इति भावः । इतिर्भन्त्रसमाप्तौ । अथवा मनोमयकोशपरिसमाप्तौ पूर्ववदवगन्तव्यम् ।

प्राणस्यैवैकदेशो मन इति शङ्कां वारयति—तस्यैष एव शारीर आत्मा यः पूर्वस्य । पूर्वस्य प्राणमयस्य । यः प्रसिद्धो मनोमय एष एव शारीर आत्मेत्यन्वयः । व्याख्यातः पदार्थः । अनेन प्राणस्याऽऽत्मत्वं निवारितम् । तस्माद्वा एतस्मान्मन्त्रोमयात् । अन्योऽन्तर आत्मा विज्ञानमयः । तेनैष पूर्णः । स वा एष पुरुषविध एव । तस्य पुरुषविधताम् । अन्वयं पुरुषविधः । तस्य शब्दैव शिरः । कृतं दक्षिणः पक्षः । सत्यमुत्तरः पक्षः । योग आत्मा । महः पुच्छं प्रतिष्ठा ।

**तदध्वेष श्लोको भवति ।** मनोप्रयादुक्तात् । विज्ञानमयो बुद्धिविकारः । श्रद्धाऽऽस्तिक्य-  
संपन्नबुद्धिवृत्तिः । ऋतं शास्त्रार्थविषये मानसव्यापारविषया वृत्तिः । सुत्यं तस्मिन्नेव वाक्काया-  
भ्यामनुष्ठायमाने तद्विषया वृत्तिः । योगः शास्त्रार्थविषये संदेहविपर्ययरहिता वृत्तिः । ग्रहः ,  
अनया हि यागाद्यनुष्ठाने मनोभास्वरबुद्धितत्त्वं प्रथमजं महत्तत्त्वाख्यम् । प्राणमयार्थस्थले  
मनोमयं मनोस्यार्थस्थले विज्ञानमयं पठित्वा शेषं समानपाठं पूर्ववद्व्याख्येयम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिण्यां तैत्तिरी-  
योपनिषद्दीपिकायां ब्रह्मवह्न्यध्याये चतुर्थोऽनुवाकः ॥ ४ ॥

अथ ब्रह्मवह्न्यध्याये पञ्चमोऽनुवाकः ।

**विज्ञानं** बुद्धिः । **यजं** दर्शादिकं **तनुते** विस्तारयति । **कर्माणि** वैदिकानि  
स्मार्तान्याग्निहोत्रसंध्यावन्दनादीनि लौकिकानि च कृषिवाणिज्यादीनि । **तनुते** विस्तारयति ।  
**अपि च** यज्ञविस्तारेणाभ्युच्चयार्थावपि चै । विज्ञाने कर्मविस्तारादेः **विज्ञानं** बुद्धिं **देवा**  
वागादयोऽन्यादयश्च । **सर्वे** निखिलाः । **ब्रह्म** सत्यज्ञानादिलक्षणं **ज्येष्ठ**मतिशयेन वृद्धं  
कारणमित्यर्थः । ज्येष्ठत्वं विज्ञानस्य ब्रह्मणश्च साम्यं तयोस्तादात्म्योपासनार्थमुक्तमित्यवग-  
न्तव्यम् । **उपासते** ब्रह्मतादात्म्येनोपासनं कुर्वते । **विज्ञानं** ब्रह्म व्याख्यातम् ।  
**चेद्यदि** । वेद् देवव्यतिरिक्तोऽपि जानात्युपासीतेत्यर्थः । **तस्माद्द्विज्ञानब्रह्मोपासनात्** ।  
**चेद्यदि** । न प्रमाद्यति प्रमादं न गच्छति बहिर्मुखो न भवतीत्यर्थः । **शरीरे** स्थूलश-  
रीरे । **पाप्मनो** हिरण्यगर्भप्राप्तिप्रतिबन्धकारणानि । **हित्वा** परित्यज्य । **सर्वान्निखि-**  
**लान्** । **कामान्कामनाविषयान्** । हिरण्यगर्भतादात्म्येन **समश्नुते** सम्यक्प्राप्नोति । **इति-**  
**र्मन्त्रसमाप्तौ** विज्ञानमयकोशसमाप्तौ वा पूर्ववत् ।

**तस्यैष एव शरीर आत्मा । यः पूर्वस्य । तस्य पूर्वस्य मनोमयस्य यो विज्ञान-**  
**मय एष एव शरीर आत्मैत्यन्वयः ।** व्याख्यातः पदार्थः । अनेन मनस आत्मत्वं  
निवारितम् । **तस्माद्वा एतस्माद्द्विज्ञानमयात् । अन्योऽन्तर आत्माऽऽनन्द-**  
**मयः । तेनैष पूर्णः । स वा एष पुरुषविध एव । तस्य पुरुषविधताम् ।**  
**अन्वयं पुरुषविधः । तस्य प्रियमेव शिरः । मोदो दक्षिणः पक्षः ।**  
**आनन्द आत्मा । ब्रह्म पुच्छं प्रतिष्ठा । तदप्येष श्लोको भवति । विज्ञानम-**  
**यादुक्तात् । आनन्दमय आनन्दविकारः सोपाधिकानन्द इत्यर्थः । प्रियं पुत्रादिदर्शनजन्यं**  
**सुखम् । मोदः पुत्रादिसंभाषणसहासनादिजन्यं सुखम् । प्रमोदः सहाऽऽसनादौ स्थिताना-**  
**मपि पुत्रादीनामन्यानुविधेयत्वजन्यं सुखम् । अभीष्टविषयस्य दर्शनं लाभो भोगश्च**

प्रियमोदप्रमोदा इत्यर्थः । **आनन्दः** सुखसामान्यं प्रियमोदप्रमोदेष्वुगतं सुखं ब्रह्म निर-  
तिशय आनन्दो यस्य मात्रामुपजीवन्ति ब्रह्मादयः । यथा देहावयवाः पादयोः प्राणभेदाः  
पृथिव्यामुदाने वा वेदाश्च त्रयोऽपि मन्त्रब्राह्मणरूपा अथर्वाङ्गिरःसु दृष्टकर्मसाधनत्वेन, यथा  
बुद्धिभेदाः प्रथमजायां हिरण्यगर्भवुद्धौ च प्रतिष्ठितास्तद्वत्सुखसामान्यविशेषा निरांतशयसुखे-  
कस्वभावे सत्यज्ञानादिरूपे ब्रह्मणि सर्वाधारे प्रतिष्ठिताः । स्थूलस्य देहस्याध्यात्माधिभूताधि-  
दैवभेदभिन्नस्य ब्रह्मणः प्रथमकोशत्वम् । सूक्ष्मस्य स्थूलात्मभूतस्याज्ञानकार्यस्य क्रियाज्ञानश-  
क्तेश्चतुर्था भिन्नस्य सकारणस्य कोशचतुष्टयत्वं च । सूक्ष्मोऽपि विभागः स्वयं प्राणनिमित्तं  
हि स्थूलशरीरस्य सर्वव्यवहारं मत्वा स्थूलशरीरात्मभूतः प्राणः क्रियाशक्तिर्द्वितीयः कोशः ।  
प्राणस्यापि मनसेतस्ततो नायमानत्वाद्दालेनेव मृत्सेभवलीवदस्य । ततोऽनिश्चयात्मिका ज्ञान-  
शक्तिः प्राणात्मभूता मनआख्या तृतीयः कोशः । मनसोऽप्यनिश्चयात्मनो निश्चयपरतन्त्र-  
त्वान्निश्चयात्मिका बुद्धिर्मनभात्मभूता चतुर्थः कोशः । बुद्धेरपि सुखपरतन्त्रत्वादवस्थात्रये  
कार्यकारणोपाध्यवाच्छिन्नं सुखं पञ्चमः कोशः । तत्रापि प्रियमोदप्रमोदा जागरणस्वप्नं  
आनन्दः सोपुप्ते व्याकृतोपाधिः । इतः परं भूतभौतिककार्यस्य कारणस्य चाभावादकार्य-  
कारणं ब्रह्म सर्वस्याऽऽधारभूतं कोशपञ्चकवाक्प्रवृत्तिकारणनिमित्तं प्रथमसूत्रेण सूचितम् ।  
मन्त्रेण च व्याख्यातमुक्तवती श्रुतिरित्यर्थः । मनोमयार्थस्थले विज्ञानमयं विज्ञानमयार्थस्थल  
आनन्दमयं च पठित्वा शेषं समानपाठं पूर्ववद्वाख्येयम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिन्यां तैत्ति-

रियोपनिषद्भाषिकायां ब्रह्मवह्यध्याये पञ्चमोऽनुवाकः ॥ ५ ॥

अथ ब्रह्मवह्यध्याये षष्ठोऽनुवाकः ।

आनन्दब्रह्मणोरभेदाद्ब्रह्माभिधानमेवाऽऽनन्दाभिधानमिति मन्वानः पठति—**असन्नेवा-**  
विद्यमान एव जनैरज्ञातोऽभिभूतश्चेत्यर्थः । स वक्ष्यमाणः । **भुवति** स्पष्टम् । **असद-**  
विद्यमानं स्वरविषाणसममित्यर्थः । **ब्रह्मा**ऽऽनन्दमयस्य पुच्छं कारणं चेत्युक्तेनासत्त्वप्रकारेण ।  
**वेद** जानाति । **चेद्यदि** । असत्त्वज्ञानादनर्थमुक्त्वा सत्त्वज्ञानादर्थमाह—**अस्ति** विद्यते  
सर्वस्य कारणत्वेन सर्वात्मत्वेन च । **ब्रह्मो**क्तम् । इत्युक्तेन सत्त्वप्रकारेण । **चेद्यदि** । **वेद**  
जानाति । **सन्तं** विद्यमानं वाचा मनसा कायेन च पूज्यमित्यर्थः । **एनं** ब्रह्मारितत्वज्ञा-  
निनम् । **ततो** ब्रह्मास्तित्वज्ञानात्कारणात् । **विदुर्**जानन्ति । सर्वे जना इति शेषः ।  
**इविर्मन्त्रसमाप्त्यर्थमानन्दमय** [ कोश ] परिसमाप्त्यर्थं वा पूर्ववत् । **दस्यैष एव शरीर**

**आत्मा । युः पूर्वस्य ।** तस्य पूर्वस्य विज्ञानमयस्य य आनन्दमय एष एव शरीर आत्मेत्यनयोर्व्याख्यातः पदार्थः ।

**अथ** कोशपञ्चकाधारब्रह्मास्तित्वनास्तित्वविज्ञानफलकथनानन्तरम् । **अतो** ब्रह्मणः सर्वात्मत्वं यतोऽस्तित्नास्तित्वप्रत्ययौ च कर्तुं मुशकावस्मात्कारणात् । **अनुप्रश्ना** ब्रह्मणोऽस्तित्वे च तज्ज्ञानिनो ब्रह्मप्राप्तावप्राप्तौ च संदेहमनु प्रश्नाः प्रष्टव्या ईप्सितार्थविषयाः शब्दसंदर्भाः । पठन्त इति शेषः । **उतापि** । **अविद्वान्ब्रह्मणि** संदेहविपर्ययज्ञानवान् । **अमुमानन्दमयकारणभूतं** पुच्छरूपं चास्तित्नास्तित्वाभ्यामनिश्चितं वस्तुवृत्तेन । **लोकं** लोक्यमानं स्वयंप्रकाशत्वेन तज्ज्ञानिभिः । **प्रेत्य** परलोकमागत्य शरीरं परित्यज्येत्यर्थः । **कश्चन** कोऽपि । **गच्छति** प्राप्नोति । प्लुतिविचारार्थं । **आहो** पक्षान्तरे, **विद्वान्ब्रह्मणि** संदेहविपर्ययरहितज्ञानवान् । **अमुं लोकं** प्रेत्य व्याख्यातम् । **कश्चित्कोऽपि** । **सम-इनुता** ३ समश्नुते व्याप्नोति । प्लुतिविचारार्थं । **उ** अपि । अयं भावः—यद्यस्ति सत्यज्ञानादिलक्षणं ब्रह्म तर्हि प्राप्तव्यमविदुषाऽपि । न ह्यज्ञानसंशयविपर्ययैर्वस्तुनोऽन्यथात्वम् । सर्वात्मकं चेदविद्वान्न प्राप्नोति विद्वानपि न प्राप्नुयान्नियामकाभावात् । अथ नास्ति तत्तर्हि विदुषाऽपि न प्राप्तव्यम् । न हि नरविषाणादिकं तस्मिन्संदेहविपर्ययरहितज्ञानिनाऽपि प्राप्तुं शक्यम् । अथाशेषविशेषशून्यमप्यनेन प्राप्यते तर्ह्यविदुषा न प्राप्यत इति न नियामकं पश्याम इति । अनेनोक्तश्लोकार्थस्याऽऽक्षेपः कृतः ।

आस्तां विद्वदविदुषोः प्राप्स्यप्राप्तौ । ब्रह्मणोऽविद्वदप्राप्त्या यत्तस्य नास्तित्वमापादयितुमिष्टं तज्जागत्कारणत्वकथनेन पूर्वोक्तेन पुनः केनचिद्विशेषेणाभिधीयमानेन निराकुर्वन्सत्त्वपक्षमर्थादादत्ते—**सु** सूत्रमन्त्राभ्यां ब्रह्मत्वेनोक्त आत्माऽऽनन्दमयस्य कारणभूतः पुच्छभूतश्च प्रसिद्धः । कथमसौ नास्तौत्यर्थः । **ननु** सतां चेतनानां किञ्चित्कारित्वं दृष्टमस्य तस्मिन्सत्यस्तित्वं श्रद्धधार्मात्यत आह—**अकामयत** कामनामकुरुत । कामनाविषयमाह—**बहु स्यां** नाना भवेयम् । नानाभवेनऽप्युपायमाह—**प्रजायेयोत्पद्येय** । इत्यनेन प्रकारेणोमां कामनां कृत्वा । **स** कामी **तपः** पर्यालोचनमिदमनेनेत्यमित्यादिरूपम् । **अतप्यत** सृज्यविषयमकरोत् । **स** कामुकस्तापसः । **तप** उक्तम् । **तप्तवो** क्तविषयं कृत्वा कार्यकारणादिकं प्रथमं विचार्य निश्च्येयं चेत्यर्थः । अनन्तरमिदं विविधप्रत्ययगम्यं कार्यजातं भूतभौतिकं चेतनाचेतनात्मकम् । **सर्वं** निखिलम् । **असृजतो**त्पादितवान् । सर्वशब्दार्थमाह—**यदिदं किञ्च** । यत्किञ्चिदं प्रसिद्धमस्तित्नास्तीत्यादिप्रत्ययगम्यं यत्किमपि । **तत्कार्यजातम्** । **सृष्टो**त्पाद्य । **तदेव** स्वसृष्टमेव । अयमेवकारो देहलीप्रदीपन्यायेन तदनुना प्राविशदित्यनेन च संबध्यते । **अनु** कार्यसृष्टिमन्वेवाप्रविष्टोऽपि त सर्वत्रावस्था-



नादाकाशवत्प्राविशत्प्रवेशमकरोदेव । प्रविष्टशब्दप्रत्ययविषयोऽभूदित्यर्थः ।

तदनु कार्यं सृष्टमनु प्रविश्य प्रवेशं कृत्वा । किं तदस्थ एवायं सूत्रधारिवद्गृहं निर्माय तत्र प्रविश्य स्थितः । तथा चाऽऽत्मनो बहुभवनोपायः प्रजायेयेति दृष्टो विपरीत इत्याशङ्क्य त्रेत्याह—सञ्च तेजोबलरूपमपि । त्यञ्च वाय्वाकाशरूपमपि । चक्रारौ तद्बुद्धिं समुच्चिनुतः । अभवत्सृष्टम् । इदं क्रियापदं वक्ष्यमाणेष्वपि चतुर्षु पर्यायेषु संबध्यते । निरुक्तं चानिरुक्तं च । निःशेषमुक्तं निरुक्तं, घटः पृथुबुध्नोदराकार इत्यादि । तद्विपरीतमात्रिरुक्तं, जातीचम्पककेतकीकुसुमगन्धभेदादि । चक्रारौ पूर्ववत् । निलयनं चानिलयनं च, आश्रयोऽनाश्रयश्च । चक्रारौ पूर्ववत् । विज्ञानं चाविज्ञानं च । स्मृतिसंशयविपर्ययनिश्चयादि विज्ञानं तत्कारणं वा चिन्मात्रं वा । तद्विपरीतमविज्ञानम् । चक्रारौ पूर्ववत् । सत्यं चानृतं च, भावात्मकत्वे सति काश्चित्कुत्रचित्कथंचित्केनचिदपि बाधरहितं सत्यं व्यवहारतो वा बाधरहितम् । तद्विपरीतमनृतम् । चक्रारौ पूर्ववत् । अस्ति-नास्तीतिप्रत्ययविषयः सर्वः कार्यकारणवर्गो ब्रह्म च ब्रह्मैवाभूदित्यर्थः । ननु—स सर्वकारणं सर्वमभूदित्येतावत्प्रतीयते न तु तदसत्यं नेति वचनादित्यत आह—सत्यं सर्वबाधशून्यं भावरूपं ब्रह्म । अभवदुक्तं मूर्तादिकमभवत् । असतः सर्वात्मत्वे सर्वमिदं सर्वं प्रत्ययैरसदिति प्रतीते नरविषाणवन्ध्यापुत्रादिवत् । ततो नासत्सर्वात्मकं किंतु सदेव । प्रतीतेरविश्वासे जीवनादिः व्यवहारस्यापि दुर्लभत्वमित्यर्थः ।

किं सदादिकं दशविधं तद्बुद्धयश्चेत्येतावदेव सत्यमभवदित्याशङ्क्य नेत्याह—यदिदं किञ्च, उक्तमनुक्तं चोत्प्रेक्ष्यमाणं युक्तिकेदं निखिलमपीत्यर्थः । इतिखिलमपि सत्यादृक्षणोऽभिन्नं तस्मिन्मध्येस्तत्त्वेन प्रतीयमानं प्रसिद्धम् । सत्यं सत्यशब्दार्हं व्यवहारक्षमत्वेन मूर्तामूर्तत्वेन च । मूर्तामूर्तविभागो भूतपञ्चक एव । तेजोबलानि मूर्तानि । वाय्वाकाशाव-मूर्तौ । कार्यकारणधारिणो मूर्तामूर्तत्वे एवमवगन्तव्ये । कार्यं सर्वं प्रपञ्चो भूतभौतिकरूपो मूर्तं स्थूलत्वात्कारणतः । विद्या त्वमूर्तं तद्विपर्ययाद्प्रतीयमानत्वेन वा । इति, अनेन प्रकारेण । आचक्षते कथयन्ति ब्रह्माविदः । तत्र सर्वकार्यशून्ये ब्रह्मण्यपि युक्त्यभ्युच्चयार्थस्तुच्छब्दः । ब्रह्मणः सत्यत्वेऽन्यस्य चासत्यत्वे युक्तश्चेदम् । ब्रह्मण्यतिरिक्तं यत्सत्यं तन्नित्यमनित्यं वा, नित्यत्वे कार्यता कार्यत्वे चासत्यत्वमनिच्छतोऽपि प्रामादिकस्वजिह्वाचर्वणददागतम् । नित्यत्वेऽप्यसद्वृत्तत्वे सर्वगतत्वेऽपि जाड्यत्वेऽपि भेदे स एव दोषः । तस्माद्ब्रह्मैव सत्यं न त्वन्द्यत् । ब्रह्मण्यध्यासोत्तत्स-

त्यशब्दाहम् । यथेदंतायामध्यस्तं रजतमिदंशब्दाहम् । एष श्लोको भवति व्याख्या-  
तम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिण्यां तैत्ति-  
रीयोपनिषद्दीपिकायां ब्रह्मवलयध्याये षष्ठोऽनुवाकः ॥ ६ ॥

अथ ब्रह्मवलयध्याये सप्तमोऽनुवाकः ।

असद्वै सत्येऽध्यस्तं सत्यशब्दाहं सन्नामरूपकर्मात्मकत्वेन स्थवीयो बुद्धिविषयत्वात् ।  
तद्रहितमसत्सत्यज्ञानादिलक्षणं ब्रह्म शास्त्रप्रसिद्धं विद्वत्प्रसिद्धं वा नामरूपक्रियाहीनं जग-  
त्कारणं सुद्धा इति वक्तव्येऽसत्त्वभ्रमस्य नामरूपक्रियाहीनत्वेनोत्पादादिति कथनार्थमु-  
सुद्धा इत्याह । इदं विविधप्रत्ययगम्यं विश्वम् । अग्रे विश्वोत्पत्तेः प्राक् । आसी-  
द्भव । अविद्याशब्दं ब्रह्म जगत्कारणमेवाऽऽसीन्न तु कार्यजातमित्यर्थः । ततोऽसच्छ-  
ब्दाभिधेयात्कारणात् । वै, एव प्रसिद्धं वा । सत्सच्छब्दाभिधेयं स्पष्टनामरूपकर्म ।  
अजायतोदपद्यत । तूदविद्याशब्दं जगत्कारणम् । अविद्यात्मानमेकं चिदानन्दस्व-  
भावम् । स्वयमात्माऽविद्याया आश्रयो विषयश्च । अकुरुत बहुधा कृतवान् । तस्मा-  
द्वात्मानमा (त्मन आ) त्मनैव बहुधा करणात्ततोऽविद्याश्रयविषयभूतमानन्दात्मस्वरूपं  
सुकृतम् । स्वार्थेऽयं श्लोः प्रयोगः । रवेन स्वकृतवत्स्व (कृतं स्व)कृतं स्वकृतमेव  
परोक्षेण सुकृतं पुण्यमुच्यते कथ्यते देवैः । इन्द्रिर्मन्त्रसमाप्तौ ।

ननु — “ब्रह्मविदाप्नोति परम् ” इत्युपक्रान्तं तत्र किं ब्रह्मेत्याशङ्कायां सत्यादिलक्षणं  
तत्स्वरूपमभिधाय तत्प्रतिपत्त्यर्थं च तस्याऽऽकाशादिकारणत्वाभिधानप्रसङ्गेन कोशपञ्चक-  
मवतार्य पञ्चमकोशाधारब्रह्मास्तित्वनास्तित्वज्ञानाभ्यामर्थान्तरिथोरभिधानेन प्रश्नेषु समागतेषु  
सन्निर्णयार्थमिदं ‘सोऽकामयत’ इत्यारभ्य ‘सुकृतम्’ इत्यन्तमुक्तमस्तौ तत्तथाऽपि सर्व-  
कारणब्रह्मावाप्तौ न पुरुषार्थ आनन्दावाप्तेरेव तथात्वादित्यत आह—यत्प्रसिद्धं जगत्कारणम् ।  
वै स्मर्यमाणं ब्रह्म । सुकृतम् विद्यायाः स्वारूपमेव कर्म कर्तृभावेन कृतवत् ।  
अ आनन्दद्रवः स्वयंप्रकाशमानानन्द इत्यर्थः । वै प्रसिद्धो वैपथिवः सुस्वरूपेण सर्वप्रियतमत्वेन  
वा स्मर्यमाणो वा । स मोक्षे भार्वादानां परोक्ष एव प्राणिनां रसः इत्सं सुकृताभिन्नमानन्दा-  
त्मस्वरूपम् । हि यस्मादेव । रसं लब्ध्वेति द्वाभ्यां शुङ्खलान्यायेन संबध्यते । रसमेव न  
त्वन्यत् । अयमधिकारी । लब्ध्वा प्राप्तेव न त्वन्दथा । आनन्दी प्रत्यवप्रकाशमा-  
नानन्दात्मस्वरूपः । भवन्ति स्पष्टम् । तस्मात्पुरुषार्थो ब्रह्मप्राप्तिरित्यर्थः ।

अनु—सुकृतस्य ब्रह्मण आत्माभिन्नस्याऽऽनन्दत्वं भवतोच्यते । प्रतीतिश्च विपरीते-

स्याशङ्क्य तदुत्तरत्वेनान्यथारुपपत्तिमाह— क आत्मनोऽनानन्दत्व आनन्दात्मव्य-  
तिरिक्तः । हिर्हेत्वर्थः । एव नाम । कसु नामान्यादपानचेष्टां कुर्यात् । क्रो व्याख्या-  
तम् । प्राण्यात्प्राणचेष्टां कुर्यात् । यद्यद्येष स्वयंप्रकाशमानः । आकाशः आकाश-  
वत्सर्वगत आकाशशब्दाभिधेयो वा । देशकालवस्तुपरिच्छेदशून्य इत्यर्थः । आकाश  
इति सप्तम्यन्तत्वपक्षे हार्दाकाशोऽविद्याशबलित इति व्याख्येयम् । आनन्दः परप्रेमालम्ब-  
नत्वेनोपलक्षित आनन्दात्मा । न स्यान्न भवेत् । अयमर्थः—आत्मकामाय सर्वा लौकि-  
क्यो वैदिक्यश्चेष्टाः । प्राणधारणमपि । आत्मा चेदुःखं दुःखसाधनं वा स्यात्तदानीं वृश्चि-  
कतज्जन्यदुःखवद्वेयः स्यात् । दुःखसाधनत्वे वाऽऽत्मार्थं भार्यादिकं प्रियं न स्यात् । ततः  
सुखत्वं परिशिष्यते । अभावस्यासत्त्वे नामाऽऽत्मनो दुःखाभावत्वं प्रतीतिविरुद्धम् ।  
सुखस्यापि जायमानस्य वेद्यस्याऽऽत्मार्थत्वेन प्रियता दृष्टा । न तु स्वरूपेण । अन्यथा वैर्या-  
दिगतस्यापि तस्य प्रियता स्यात् । तेन नित्यस्वयंप्रकाशमानानन्दात्मा परप्रेमालम्बनत्वेना-  
ङ्गीकरणीयः । परप्रेमालम्बनत्वं च तदर्थलौकिकवैदिकजीवनचेष्टान्यथारुपपत्त्या कल्प्यते ।  
आत्मनोऽनानन्दत्वे न काऽपि चेष्टा स्यादिति । ननु—यद्ययमानन्दरूपस्तर्हि किमर्थ-  
मयमानन्दार्थं लोकः साधनमादत्त इत्यत आह—एष आकाश आनन्दात्मा स्वयंप्रकाश-  
मानोऽप्यनाद्यविद्यावृतः साधनसाध्यादिभावेन व्यवस्थितो हि यस्मात्तस्मादिति शेषः ।  
एवैषशब्देन संबध्यते । एष एव साधनं साध्यं च वस्तुतोऽज्ञातात्मयाथात्म्यसाधनतार-  
तम्येनापसारिताविद्यातारतम्यादाविर्भूतात्मसुखतारतम्यरूपः । अविद्यादशायामानन्द्याति,  
आकीटपतङ्गमाब्रह्म च निखिलं जगदा योनिप्रादुर्भावादा मोक्षसाक्षात्काराच्चाऽऽनन्द-  
यति । आनन्दात्मनि साक्षात्कृते न साध्यसाधनादि(दी)ति भावः । तत्साक्षात्करणात्प्रा-  
क्साध्यसाधनादरपि वस्तुतस्तदात्मकत्वात्तस्मैव सुखदातृत्वमविरुद्धमित्यर्थः ।

ननु—आत्मनोऽस्तित्वे स्थिते विद्वानेव कदा कथं प्राप्नोतीत्यत आह—यदा यस्मि-  
न्काले । हि यस्माद्विदुषो ब्रह्मप्राप्तौ नियामको हेतुर्हिनोच्यते । ब्रह्मसाक्षात्कारवत्त्वे-  
नापगताविद्यत्वादित्यर्थः । एव, अयं पार्थसारथिवत्कालवाचिना विद्वद्वाचिना लभवाचिना  
च संबध्यते । यदैव न त्वन्यदा । एष विद्वानेव न त्वन्यः । एतस्मिन्नात्मनो भेदरहिते  
सत्ये रसे । अदृश्ये बाह्यान्तरेन्द्रियज्ञानाविषये । अज्ञात्स्य आत्मन इदमात्म्यं त्रिविधं  
शरीरं न यस्यासावनात्म्यस्तस्मिन् ।

ननु—सर्वज्ञानाविषयोऽशरीरोऽपि वाग्गोचरः पदार्थो नराविषाणादिर्दृश्यत इत्यत  
आह—अनिकृते निरुक्तिशून्ये वाचामगोचर इत्यर्थः । ननु—वाचामगोचरोऽपि  
साश्रयः पदार्थो दृष्टो यथाऽविद्या सदसद्युक्त्याविषयेत्यत आह—अनिलयने निल-

यन्माश्रयस्तद्धाने । ननु—प्राकृते प्रलये तत्रैव प्रतिष्ठां सर्वोऽपि विन्दत इत्यत आह—  
**अभयं** भयं प्रकृतिस्थाः संस्काराः प्रकृतिश्च भयानकसंसारहेतुत्वात्तच्छून्यमभयमित्यर्थः ।  
**अभयं** यथा तथेति व्याख्येयम् । **प्रतिष्ठा**मिदमहमस्मीति तादात्म्येन प्रतिकूलसंस्काररा-  
हित्यलक्षणेन प्रकषेण स्थितिम् । **विन्दते** लभत एव । **अथ** तदा सोऽस्मिन्प्रतिष्ठां  
प्राप्तो विद्वान् । **अभयं गतः**, भयमविद्यात्संस्कारा द्वैतरूपास्तच्छून्यमभयं स्वयंप्रकाश-  
मानानन्दात्मस्वरूपाविर्भावं **गतः** प्राप्तः । **भवति** स्पष्टम् । जीवन्मुक्तः सर्वदा  
भवतीत्यर्थः ।

ननु विद्वानविद्वानपि ब्रह्मणि प्रतिष्ठित एव तस्य सर्वाधारत्वात्ततोऽविदुषोऽपि प्रेतस्य  
ब्रह्मप्राप्तिः स्यादित्यत आह—**यदा** यस्मिन्काले । हिंहेतौ । यस्माद्ब्रह्मणि प्रतिष्ठितोऽ-  
प्यविद्वान्ब्रह्माहमस्मीति ब्रह्म न प्रतिपद्यते निधिस्थ इव जात्यन्यो निधिम् । **एव** पूर्ववत् ।  
**एष** प्रसिद्धः संदिहानो विपर्यस्तोऽज्ञानी च । **एतस्मिन्**स्वात्माभिन्ने ब्रह्मणि, **उदपि** ।  
**अरप्रल्पम्** । **अन्तरं** भेदम् । **कुरुते** स्पष्टम् । **अथ** तदा **तत्तु**स्य संदिग्धस्य विपर्य-  
येत्यस्याज्ञानिनश्च । **भयमविद्यात्कार्यतत्संस्कारजन्यमध्यात्माधिभूताधिदैवभेदभिन्नं** वाचि  
मनसि कायेऽसह्यदुःखवारणं जन्मादि । **भवति** ब्रह्मैव संदेहविपर्ययाज्ञानैरुक्तभयरूपं  
भवति स्त्रीगव सर्पाद्याकारैः । ननु अविदुषस्तथाऽस्तु यस्तु शास्त्राये कर्मण्यधिकृतो विद्वान्-  
स्तस्य ब्रह्मविद इव ब्रह्मप्राप्तिरित्यत आह—**तत्तु**क्तं ब्रह्म भयरूपम् । **तुशब्दः** शङ्का-  
निवारणार्थः । शास्त्राये कर्मण्यधिकृतस्य विदुषो ब्रह्मविदश्च न साम्यं भिन्नाभिन्नबुद्धित्वेन  
विरुद्धत्वात् । **एव** तदेव न त्वन्यत् । **भयं** व्याख्यातम् । **विदुषः** कर्मविद्याविदः ।  
**अमन्वानस्याहं** ब्रह्मास्मीत्यभेदेन मननरहितस्य । इदमेव वैषम्यं कर्मब्रह्मविदोः । **तत्त-**  
**त्राऽऽत्मत्वेनाज्ञाते** ब्रह्मणि भयंकरेऽपि । **एष श्लोको भवति** व्याख्यातम् । अपि-  
शब्दसूचिता युक्तिः संक्षेपेण्यम् । अमृतं माता पिता बन्धादि वाऽविपरीतरूपमपि रवस्वे-  
ष्टकारित्वेन स्वयं विपरीतगृहीतं तदनिष्टमकुर्वदपि स्वस्यानिष्टकारि दृष्टं यथा तद्ब्रह्मापि ॥  
इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिध्यानां तैत्ति-  
रीयोपनिषद्दीपिकायां ब्रह्मवह्न्यध्याये सप्तमोऽनुवाकः ॥ ७ ॥

अथ ब्रह्मवह्न्यध्याये षष्ठोऽनुवाकः ।

**मीषा** भीत्या । **अस्माद्ब्रह्मण** आत्मत्वेनाज्ञानात् । **वातो** वायुः । **एवते** वाति ।  
**मीषा** भीत्या । **उदेत्युदयं** गच्छति । **सूर्य** आदित्यः । अस्मादित्यनुवर्तते । **मीषाऽ-**  
**स्माद्वा**ख्यातम् । **अग्निश्च** वह्निरपि दहनादिकं करोतीति शेषः । **इन्द्रश्च** त्रिलोकाना-

थोऽपि त्रिलोकी भवतीति शेषः । आद्यश्चक्रोऽनुक्तानां सर्वेषां महतां व्यापारसमुच्चयार्थः । द्वितीयो भीषाऽस्मादिति संबन्धार्थः । **मृत्युः** स्थावरजङ्गमविनाशकारी । **धावति** सर्वेषां मभावाय सर्वाप्रतिगच्छति । **पञ्चमः** पञ्चसंख्यापूरणो भीषाऽस्मादित्यनुषङ्गः । **इतिः** श्लोकसमाप्तौ ।

**ननु**—प्रकृता ब्रह्मप्रभा व्याख्यातास्तत्रैव ब्रह्मप्राप्तेरपुरुषार्थत्वे शङ्किते प्रसङ्गाद्ब्रह्मण आनन्दरूपत्वमुक्तं सोऽयमानन्दो दुःखाभावो भावो वा सातिशयस्ततोऽपुरुषार्थ इत्याशङ्क्याऽऽह—**सा** प्रसिद्धा । **एषा** वक्ष्यमाणा । **आनन्दस्य** भावरूपस्य सुखस्य **भीमासा** ब्रह्मविदां सुखकारित्वेन पूजितो विचारः आनन्दस्योत्कर्षवत्त्वेनाभावत्वव्यावृत्तिलो ब्रह्मानन्दस्य सर्वस्मादधिकत्वेनापुरुषार्थत्वव्यावृत्तिफलः । **भवति** स्पष्टम् ।

**युवा** षोडशवर्षमारभ्याऽऽपलितदर्शनमुपघातमन्तरेण मध्यमं वयो यौवनं तद्वानक्षीणेन्द्रियशक्तिरित्यर्थः । **स्यादवेत्** । यौवनेऽपि स्वभावतः शरीरस्थेन्द्रियाणां वा वैरूप्यं संभावितं रोगादिनिमित्तं वा तन्निवारणार्थमाह—**साधुयुव** कन्दर्पसमानरूपः सन् यौवनसंपन्नः । तादृशोऽपि मूर्खो मा भूदित्याह—**अध्यायको**ऽर्थात्साङ्गोपाङ्गवेदः सर्वज्ञ इत्यर्थः । तादृशोऽपि केवलं स्वोदरभरिरतिमन्दो वा तद्वयं तन्त्रेण वारयति—**आशिष्टो**ऽतिशयेनाऽऽशास्ताऽतिशयेनाऽऽशुकारी च । अथाप्यतिमन्दत्वाद्व्यर्थजीवित एवेत्यत आह—**द्विष्टो**ऽतिशयेन दृष्टोऽविकृतवाक्यायमना इत्यर्थः । तादृशोऽपि बलहीनः स्यादित्यत आह—**बलिष्टो**ऽतिशयेन बलसंपन्नः । एवंभूतोऽपि वित्तहीनः स्यादित्यत आह—**तस्यो**क्तविशेषणविशिष्टस्य । **इयं** सप्तद्वीपाब्धिवलयलोकमेखला । **पृथिवी** भूमिः । **सर्वा** निखिला । **वित्तस्य** वित्तेन दृष्टादृष्टसुखकरेण गोहिरण्यादिना । **पूर्णा** परिपूर्णा । **स्यद्** वेत्सर्वलक्षणसंपन्नस्य चक्रवर्तिन इत्यर्थः । **स** सर्वलक्षणसंपन्नस्य चक्रवर्तिनो जायमान आनन्दः । **एकः** एकत्वसंख्याक्रान्तः । **मानुषो** मनुष्येषु भवः । **आनन्दो** भावरूपः सुखात्मा । नातः परं मनुष्याणां सुखमित्यर्थः । **ते** परोक्षाः । **ये** प्रसिद्धाः । **शतं** शतसंख्याका **मानुषा आनन्दाः** । व्याख्यातम् । वचनं तु विशेषः ।

**स** परोक्षः प्रसिद्धः । **एक** एकत्वसंख्याक्रान्तः । **मनुष्यगन्धर्वाणां** मनुष्याः सन्तो जन्मान्तरे गन्धर्वत्वं प्राप्ता मनुष्यगन्धर्वा अन्तरिक्षलोकनिवासिनोऽन्तर्धानादिशक्तिमन्तस्तेषाम् । **आनन्दः** सुखात्मा । अस्माकं चक्रवर्तिनां यथोक्तगुणविशिष्टानां शतगुणसुखं मनुष्यगन्धर्वाणां परमं सुखमित्यर्थः । **श्रोत्रियस्य** त्रार्थात्वेदस्याप्यवृत्तिजनत्वं चात्रार्थसिद्धमिति न पठितम् । श्रोत्रियत्वं च चक्रवर्तिनोऽस्य च समानम् । **उक्तो** मनुष्यगन्धर्वानन्दसमुच्चयार्थः । मनुष्यगन्धर्वानन्दप्राप्तौ कारणमाह—**अकाम** **हतस्य** तथोक्तगुणविशिष्टचक्रवर्तिसुखकामेनानिपातितस्य तदभिलाषरहितस्येत्यर्थः ।

यो हि यन्नाभिलाषरहितस्तस्य तद्विषयप्राप्तेः शतगुणं सुखं भवतीत्यत एव प्रथमे पर्याये श्रोत्रियस्य चाकामहतस्येति न पठितम् ।

ते ये शतं मनुष्यगन्धर्वाणामानन्दाः । स एको देवगन्धर्वाणामानन्दः । श्रोत्रियस्य चाकामहतस्य । ते ये शतं देवगन्धर्वाणामानन्दाः । स एकः पितृणां चिरलोकलोकानामानन्दः । श्रोत्रियस्य चाकामहतस्य । ते ये शतं पितृणां चिरलोकलोकानामानन्दाः । स एक आजानजानां देवानामानन्दः । श्रोत्रियस्य चाकामहतस्य । ते ये शतमाजानजानां देवानामानन्दाः । स एकः कर्मदेवानां देवानामानन्दः । ये कर्मणा देवानपियन्ति । श्रोत्रियस्य चाकामहतस्य । ते ये शतं कर्मदेवानां देवानामानन्दाः । स एको देवानामानन्दः । श्रोत्रियस्य चाकामहतस्य । ते ये शतं देवानामानन्दाः । स एक इन्द्रस्याऽऽनन्दः । श्रोत्रियस्य चाकामहतस्य । ते ये शतमिन्द्रस्याऽऽनन्दाः । स एको बृहस्पतेरानन्दः । श्रोत्रियस्य चाकामहतस्य । ते ये शतं बृहस्पतेरानन्दाः । स एकः प्रजापतेरानन्दः । श्रोत्रियस्य चाकामहतस्य । ते ये शतं प्रजापतेरानन्दाः । स एको ब्रह्मण आनन्दः । श्रोत्रियस्य चाकामहतस्य । देवगन्धर्वाणां देवाश्च ते गन्धर्वाश्च देवगन्धर्वास्तेषां चाऽऽकल्पगन्धर्वशरीरप्राप्तिहेतुभूतकर्मणामित्यर्थः । पितृणां, पितृविशेषणं चिरलोकलोकानां चिरादीर्घस्थायिनो लोकाः कर्मफलविशेषास्ते येषां लोकास्तत्स्थानानि च चिरलोकलोकानामानन्देण कालस्थायिनामित्यर्थः । आजानजानां कल्पादावुत्पन्नानामाजाने देवलोके जाता आजानजास्तेषां, विशेषणमिदम् । विशेष्यमाह—देवानां द्योतनात्मकानाम् । कर्मदेवानाम् । इदं श्रुतिरेव व्याकरिष्यति । पूर्ववद्विशेषणमुक्त्वा विशेष्यमाह—देवानामानानामेभ्य ऊत्कृष्टानां द्योतनात्मकानाम् । कर्मदेवानामित्येतद्व्याकरोति । ये प्रसिद्धा याज्ञिकाः । कर्मणाऽग्निहोत्राद्यध्वमेधान्तेन । देवानद्योतनात्मकानपियन्ति प्राप्नुवन्ति देवत्वमुपगता इत्यर्थः । देवानां त्रयस्त्रिंशत्संख्याकानां हविर्भुजामग्न्यादीनाम् । इन्द्रस्य त्रिलोकीपत्युः(तेः) शक्तस्य । ब्रह्मणोर्देवगुरोः । प्रजापतेर्विराजः । ब्रह्मणो हिरण्यगर्भस्य । नवसु पर्यायेषु प्रायः समानपाठम् । शेषं पूर्वं पूर्वं तदार्थत्वेन व्याकृत्य यथोचितं गन्धर्वादिपदैर्योजनीयम् । अकामहतत्वं च पूर्वपूर्वविषयत्वेन हिरण्यगर्भस्य यावानानन्दस्तावानानन्दो निरतिशयवैराग्य इ(गम्य)ति तात्पर्यार्थः । हिरण्यगर्भादुत्कृष्टस्य ब्रह्मानन्दस्य वाङ्मनसयोरगोचरत्वाद्विरण्यगर्भानन्दमेव ब्रह्मानन्दस्य समुद्रस्योदबिन्दुसमं दिङ्मात्रमुक्त्वोपरराम श्रुतिः । अतः परं स्वयंप्रकाशानन्दात्मैव प्रमाणं नाहमिति श्रुतेरभिप्रायः ।

१ क. 'विशिष्टास्ते । २ ख. 'लोकः स्मार्तकर्मानुष्ठानपरा देवलोकं प्राप्तास्ते' । ३ ख. 'इदं श्रौतकर्मोनुष्ठानतारोऽविद्वांसो देवत्वं प्राप्ताः क' । ४ ख. उत्कृष्टानां । ५ ख. 'धैः । देवाः । समुषय-कारिणो देवयानमार्गगामिनो देवाः । देवानां ।

अनेन भावरूपो निरतिशयश्च ब्रह्मानन्द उक्तः । तथाऽपि स तु हिरण्यगर्भादपि परतो देहाद्युपाधिस्थो वा नास्मदादिरूप इत्यत आह—**अ** परोक्षो हिरण्यगर्भादुत्कृष्ट आनन्दः । **य**श्च प्रसिद्धोऽपि, **अ**यं स्वयं प्रकाशमानः । **पुरुषे** पञ्चकोशात्मके पुरुषशब्दाभिषेये ब्रह्मपुच्छत्वेनोक्तः । **यश्च** प्रसिद्धोऽपि, **असौ** परोक्षोऽस्मदादीनां प्रत्यक्षश्च विदुषः । **आदित्य** आदित्यमण्डले । **त्रकारौ** पुरुषादित्ययोर्वाचारम्भणमाहर्तुर्वाक्यद्वयगतौ । **अ** आदित्ये पुरुषे च वर्तमानः । **एको** भेदरहितः । विदुषो ब्रह्मप्राप्तिरुक्ता **युदेत्यादिना** यद्यपि तथाऽपि स्वप्नमिति नोक्तं तदर्थं प्रासङ्गिकमैक्यमभिधाय पुनस्तत्प्राप्तिसमाह—**सोऽ**धिकारी । **यो** यः कश्चन । **एवंविदादित्ये** पुरुषे च ब्रह्मानन्दमभेदेन विद्वान् । **अस्मा-**त्प्रत्यक्षात् । **लोकाद्दृष्टादृष्टसाधनफलात्मकात्** । **प्रेत्य** प्रकर्षणाऽऽगत्य मृतवदत्राभिलाष-शून्य इत्यर्थः । **एतदु(मु)**क्तम**ब्रह्मयम**न्नविकारम् । **आत्मानमिन्द्रियद्वारा** विषयप्राप-कम् । **उपसंक्रामति**, अन्नमयमध्यात्माधिभूताधिदैवभेदाभिन्नमप्यध्यस्तं वस्तुतस्त्वहमेवेद-मिति सामीप्येन सम्यगवगच्छति । **एतं प्राणमयमात्मानमुपसंक्रामति** । **एतं मनोमयमात्मानमुपसंक्रामति** । **एतं विज्ञानमयमात्मानमुपसंक्रामति** । **एतस्मानन्दमयमात्मानमुपसंक्रामति** । स्पष्टम् । पर्यायचतुष्टयमन्नमयव्याख्येयम् । सर्वात्मत्वज्ञानेनाऽऽनन्दं ब्रह्म प्राप्नोतीत्यर्थः । **तदपि** तस्मिन्पञ्चकोशाधिष्ठाने पुच्छरूपे ब्रह्मणि रसे सर्वानन्दातिशायिन्यधिदैवादिभेदशून्येऽहमस्मीत्यवगतेऽपिशब्दाद्यो हि यदात्मा भवति सोऽसौ तस्मान्न विभेति । न च ब्रह्मणोऽन्यदत्रास्ति किञ्चिद्ब्रह्माऽऽत्मा चायं ततो नास्य भीतिः कुतश्चिदिति युक्तिरुक्ता । **एष श्लोको भवति व्याख्यातम्** ॥

इति श्रीसत्परमहंसपरिश्रजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां पदबोधेन्यां द्वितीये ब्रह्मवह्यध्यायेऽष्टमोऽनुवाकः ॥ ८ ॥

अथ नवमोऽनुवाकः ।

**यतो वाचो निवर्तन्ते । अप्राप्य मनसा सह । आनन्दं ब्रह्मणो विद्वान्** बिभेति कुतश्चनेति । **कृतश्चन** कस्मादपि । शेषं समानपाठं मनोमयपर्यायव्याख्ये-यम् । पूर्वं यतो मनसः कारणादिति व्याख्यातं मनोमयपर्यायप्रसङ्गात् । इदानीं संकोचे कारणाभावात्सर्वकारणादानन्दात्मन इति व्याख्येयम् । **ननु**—भीतिरहिताः सन्ति सहस्रशः पुण्यात्मानः संसारिण इत्यत आह—**एतं ब्रह्मविदं ह** प्रसिद्धं **ब्राह्मैव ज तपति** संतापं न कुरुते न संतापयतीत्यर्थः । **मानसप्रत्यय** इति शेषः । कुत्रेत्यय-

मभित्तयेनाऽऽह—वृद्धादेः शोकजे विचारे क्रिमहं क्षीणशक्तिः । साधु शोभनं पुण्यात्मकं कर्म । नाकरुहं न कृतवान् । आः कष्टमिति शेषः । क्रिमहं व्याख्यातम् । पापं श्रुत्यादिनिन्दितं कर्म । अकरुहं कृतवान् । आः कष्टमिति शेषः । इत्यभिनयार्थः । अनेन प्रकारेण भयरहितानामपि संसारिणां पुण्यपापाम्यां भीतिनास्य सृष्टेत्यभिप्रायः ।

जुह—तर्हि किं लोकायतिक इत्याशङ्क्य नेत्याह—सोऽधिकारी । युः प्रसिद्धः । एवं विद्वानहमेव निरतिशयज्ञानानन्दो न मत्तोऽन्यत्किंचिद्वस्तुभूतमस्तीतिज्ञानवान् । एते पुण्यपापे । आत्मानमानन्दात्मरूपं नेजं स्पृणुते प्रीणयति । सुकृतदुष्कृते अहमेवास्मीत्यवगच्छतीत्यर्थः । ततो न लोकायतिकसम इत्याह—उभे पुण्यपापे । हि यस्मादेवैष विद्वानेवैते आत्मानं स्पृणुते व्याख्यातम् । सर्वात्मत्वात्पुण्यपापात्तुष्टानानुष्टानजन्यः संतापो न तु लोकायतिकवन्नास्तिक्येनेत्यर्थः । तदेतदाह—य एवं वेद प्रसिद्धोऽधिकार्युक्तमानन्दरूपं निर्भेदमात्मत्वेन जानाति । य एवं वेदेष एवैते उभे आत्मानं स्पृणुते हीत्यन्वयः । ततो लोकायतिकाद्विलक्षण इति शेषः । इतिरानन्दवल्लीसमाप्तवुक्तात्मज्ञानानुकरणार्थं वा । उपनिषत्सर्वकारणं सर्वाधारभूतं निरतिशयानन्दैकस्वभावं निर्भेदमपगतसमस्तप्रपञ्चं ब्रह्माहमस्मीति सामीप्येन नितरां गमायेत्वाऽहंममादिबन्धनानि शिथिलीकृत्याविद्यां सकार्यां ससंस्कारां सादयति विनाशयतीत्युपनिषद्ब्रह्मविद्या प्रतिपादको ग्रन्थो वोपनिषत् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचित्यां पदार्थबोधिण्यां तैत्तिरीयोपनिषद्दीपिकायां द्वितीये ब्रह्मवह्यध्याये नवमोऽनुवाकः ॥ ९ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यस्य श्रीशंकरानन्दस्य कृतौ तैत्तिरीयोपनिषद्दीपिकायां द्वितीयो-

ब्रह्मवह्यध्यायः समाप्तः ॥ २ ॥

अथ तृतीयो भृगुवल्ल्यध्यायः ।

तत्र प्रथमोऽनुवाकः ।

उक्ता ब्रह्मविद्या । ब्रह्मावगतौ चोपाया अन्नमयादयः पञ्च कोशाः । तांश्चेत्तयाऽवगन्तुमशक्तः कुतश्चिदप्रतिबन्धात्, तस्य तत्प्रतिबन्धकारणापाकरणभूतानि तपआदीनि । तपसि कारणे च ब्रह्मदृष्टिं विधातुं प्रसङ्गादुपासनान्तरार्थमपीयं बह्व्यारभ्यते । तत्राऽऽख्यायिकाः गुरूपदेशादेर्ब्रह्मविद्याङ्गत्वं दर्शयितुं विद्यां स्तोतुं च । भृगुर्नामतः । वै प्रसिद्धः ।



वाराणिर्वरुणस्यापत्यं वारुणिः । वरुणं वरुणनामानं पितरं भृगोर्जनकमुपससार  
शास्त्रदृष्टेन मार्गेण विद्यार्थं समीपमागतवान् । आगत्य चेदमूचे—अधीह्यध्ययनं कुरु ।  
अयमर्थः—स्मरसि त्वं ब्रह्म, ततो मह्यं वद । भृगवो भगवन्हे पूजावन् । ब्रह्मातिशयेन  
वृद्धं जगज्जन्मादिकारणमित्यनेन मन्त्रेणोपससार । अनन्तरं पिता तस्मै भृगवे पुत्र-  
द्वक्ष्यमाणं प्रोवाच प्रकर्षेणोक्तवान् । अन्नमद्यतेऽस्ति च शरीरमध्यात्मादिभेदभिन्नम् ।  
प्राणं शरीरान्तर्वर्तित्वेन वायुमत्तारमेव क्रियाशक्तिम् । इदानीं ज्ञानक्रियाशक्तीनि  
भोगसाधनान्याह—चक्षु रूद्रग्रहणकारणम् । श्रोत्रं शब्दोपलब्धिकारणम् । उपलक्षण-  
मिदं त्वग्रसनप्राणानाम् । मनः सर्वकरणसाधारणमन्तःकरणं ज्ञानशक्तिः (क्तिम्) । वाचं  
वक्तव्यकारणभूताम् । उपलक्षणमिदं पाणिपादपायूपस्थानाम् । इत्यनेन प्रकारेण ।  
अयमर्थः—भोग्यं भोक्ता भोगसाधनं चेति समग्रोऽपि प्रपञ्चस्तं ब्रह्मलक्षणं च  
कथयिष्यामि । यावच्चास्याऽऽत्मज्ञानं न भविष्यति तावत्पण्डितमन्यः क्वचित्क्वचिद्ब्र-  
ह्मोपासनं करोतु । तेनोपासनेन क्षीणपापो ब्रह्मावगन्तुं शक्यते न त्वन्यथेति । तदभिप्रायेण  
श्रुतिराह—तमुपदिष्टप्रपञ्चम् । ह किल । उवाचोक्तवान्वरुणः । यतोऽभिन्ननिमित्तो-  
पादानात् । वै प्रसिद्धानि । इमानि विविधप्रत्ययगम्यानि । भूतान्याकाशादीनि  
स्वेदजादीनि च । जायन्त उत्पद्यन्ते । येन जीवनकारणेन जातान्युत्पन्नानि सन्ति  
जीवन्ति प्राणधारणोपलक्षितां स्थितिं कुर्वन्ति । गृह्यस्थानं घटस्येव मृतं । प्रयन्ति  
गच्छन्ति स्वस्वकार्यस्वभावं परित्यजन्ति सन्तीत्यर्थः । अभिसंविशन्ति सर्वतः सम्य-  
क्प्रवेशं कुर्वन्ति । तदुक्तलक्षणं जगज्जन्मस्थितिध्वंसकारणम् । विजिज्ञासस्व विशेषेण  
'अहं तदस्मि' इति ज्ञातुमिच्छं कुरु जानीहीत्यर्थः । ननु मया ब्रह्म पृष्टं, भवताऽन्य-  
दुच्यत इत्यत आह—तदुक्तलक्षणं ब्रह्म ब्रह्मशब्दाभिधेयं नान्यदित्यर्थः । इतिः पितु-  
र्वचनसमाप्तौ ।

अ श्रुतपितृवाक्यो भृगुः । तपः पर्यालोचनमन्नादिपूक्तेषु लक्षणाक्रान्तं कतमदित्ये-  
वंरूपम् । अतप्यत कृतवान् । अथवा स्वधर्मवृत्तित्वं तपः कृच्छ्रचान्द्रायणादि वा ।  
अस्मिन्पक्षे तपसा शुद्धान्तःकरणस्य मनस इन्द्रियाणां चैकाग्र्यं जायत इति व्याख्येयम् ।  
अ तापसो भृगुः । तप उक्तरूपम् । तपसा संपाद्य ।

इति श्रीमत्परमहंसपरिव्राजद्वाचार्यश्रीमच्छंकरानन्दविरचित्तायां पदार्थबोधिन्यां तैत्तिरीयोप-  
निषद्दीपिकायां तृतीये भृगुवल्ल्यध्याये प्रथमोऽनुवाकः ।

अथ द्वितीयोऽनुवाकः ।

अतिस्थवीय(यो) बुद्धित्वेनान्नं ब्रह्मानमेव ब्रह्मलक्षणाक्रान्तं ब्रह्मशब्दाभिधेयम् ।  
इत्यनेन प्रकारेण ब्रह्मजन्माद्विशेषणावगतवान् ।

[भृगुवल्लयध्याये, अ० ३-४] तैत्तिरीयोपनिषद्दीपिका ।

३५

तद्विज्ञानप्रकारं श्रुतिराह—**अब्रह्म**दुक्तात् । द्वि यस्मात् । **एवा**नादेव न त्वन्य-  
स्मात् । **खलु** निश्चितम् । **इमानि भूतानि जायन्ते । अन्नेन जातानि जीव-  
न्ति । अन्नं प्रयन्त्यभिसंविशन्ति**, व्याख्यातम् । ग्रस्पदस्थलेऽन्नपदमिति विशेषः ।  
**इत्यनेन** प्रकारेण । **तदन्नं ब्रह्मरूपं विज्ञायावगत्य प्रत्यक्षेणोपपत्त्या चान्नस्य नाशमव-  
लोक्यान्नताब्रह्मलक्षणाभ्यां संशयाविष्टहृदयः । पुनर्भूय एव वरुणं पितरमुपससार ।  
अधीहि भगवो ब्रह्मेति । त\* होवाच**, व्याख्यातम् । **वरुणं पितरमुपससारैवेत्य-  
न्वयः । तपसा** व्याख्यातेन स्वया स्वयं ज्ञानेनोपायेनेत्यर्थः । **ब्रह्म विजिज्ञासस्व**  
पर्यालोचनेन ब्रह्मणोऽवगतिं कुरु ।

इदानीमुपेयदृष्टया स्तौति—**तपो ब्रह्म** ब्रह्मप्रतिपत्त्युपायभूतं तपो ब्रह्मोपेयमित्य-  
नेनार्थादिदमुक्तं ब्रह्मज्ञानार्थिना नित्यानित्यवस्तुविवेकादिकं साधनं संपादनीयम् ।  
तत्संपादयितुमशक्तश्चेत्तस्मिन्ब्रह्मदृष्टिं कुर्यादिति । अन्यथाऽत्र वक्ष्यमाणपर्यायत्रये च तपो  
ब्रह्मेत्यभिधानं व्यर्थं स्यात् । **स तपोऽतप्यत । स तपस्तप्त्वा ।** [ व्याख्यातम् । ]

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिन्यां तैत्ति-  
रीयोपनिषद्दीपिकायां भृगुवल्लयध्याये द्वितीयोऽनुवाकः ॥ २ ॥

अथ तृतीयोऽनुवाकः ।

प्राणो ब्रह्मेति व्यजानात् । प्राणाद्भवेव खल्विमानि भूतानि  
जायन्ते । प्राणेन जातानि जीवन्ति । प्राणं प्रयन्त्यभिसंविशन्तीति ।  
तद्विज्ञाय । पुनरेव वरुणं पितरमुपससार । अधीहि भगवो ब्रह्मेति ।  
त\* होवाच । **तपसा ब्रह्म विजिज्ञासस्व । तपो ब्रह्मेति । स तपोऽतप्यत ।  
स तपस्तप्त्वा ॥**

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिन्यां तैत्ति-  
रीयोपनिषद्दीपिकायां भृगुवल्लयध्याये तृतीयोऽनुवाकः ॥ ३ ॥

अथ चतुर्थोऽनुवाकः ।

मनो ब्रह्मेति व्यजानात् । मनसो ह्येव खल्विमानि भूतानि जायन्ते ।  
मनसा जातानि जीवन्ति । मनः प्रयन्त्यभिसंविशन्तीति । तद्विज्ञाय । पुनरेव  
वरुणं पितरमुपससार । अधीहि भगवो ब्रह्मेति । त\* होवाच । **तपसा  
ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥**

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिष-  
द्दीपिकायां पदार्थबोधिन्यां भृगुवल्लयध्याये चतुर्थोऽनुवाकः ॥ ४ ॥

अथ पञ्चमोऽनुवाकः ।

विज्ञानं ब्रह्मेति व्यजानात् । विज्ञानान्द्वयेव खल्विमानि भूतानि  
जायन्ते । विज्ञानेन ज्ञातानि जीवन्ति । विज्ञानं प्रयन्त्यभिसंविश-  
न्तीति । तद्विज्ञाय । पुनरेव वरुणं पितरमुपससार । अग्नीहि भृगुब्रह्मो  
ब्रह्मेति । तं ह्योवाच । तपसा ब्रह्म विजिज्ञासस्व । तपो ब्रह्मेति । स  
तपोऽतप्यत । स तपस्तप्त्वा ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपि-  
कायां पदबोधिन्यां भृगुबलपध्याये पञ्चमोऽनुवाकः ॥ ५ ॥

अथ षष्ठोऽनुवाकः ।

आनन्दो ब्रह्मेति व्यजानात् । आनन्दान्द्वयेव खल्विमानि भूतानि  
जायन्ते । आनन्देन ज्ञातानि जीवन्ति । आनन्दं प्रयन्त्यभिसंविश-  
न्तीति ।

यथाऽन्नस्य विनाशित्वं दोषो ब्रह्मत्वे तथाऽचेतनत्वं प्राणस्य, अनिश्चयात्मकत्वं मनसः,  
मुखदुःखभोक्तृत्वं विज्ञानस्य च दोषः । यद्यपि चक्षुः श्रोत्रं मनो वाचमित्युपदिष्टं न विज्ञा-  
नमिति तथाऽपि क्रियाशक्तीनां वागादीनां ज्ञानशक्तीनां च चक्षुरादीनां प्राणमनःसमानयो-  
गक्षेमत्वात्पृथक्कद्विज्ञानं च नोक्तम् । मनसोऽपि विज्ञानतन्त्रत्वान्मनसाऽभिधीयमानत्वेन  
विज्ञानमप्यर्थादुक्तमेव । ततस्तद्दर्शनं दोषदृष्ट्या पितरं प्रत्यागमनं चेत्यविरुद्धम् । प्राण-  
मनोविज्ञानानि प्राणमयमनोमयविज्ञानमयकारणान्यानन्दश्चाऽऽनन्दमयकारणम् । पुच्छं च  
तस्य ब्रह्मशब्दाभिधेयो मुख्यः । ततोऽस्य दर्शनानन्तरं पितरं प्रत्यागमनाभावः । स तप इत्या-  
रभ्येतीत्यन्ताः प्राणमनोविज्ञानानन्दपर्यायाश्चत्वारोऽपि समानपाठा अन्नपर्यायबद्धाख्येयाः ।

इदानीमाख्यायिकसिद्धमर्थं श्रुतिराह विद्यास्तुतये—सा प्रसिद्धा । एषेदानीमुक्ता ।  
भार्गवी भृगुणाऽवगता भार्गवी । वारुणी वरुणेन प्रोक्ता वाश्रुणी । विद्या ब्रह्म-  
विद्या । परम उत्कृष्टे । व्योमन्व्योम्यानन्दात्मनि । प्रतिष्ठिताऽवस्थानं प्राप्ताऽऽन-  
न्दात्मन्येव पर्यवसितेत्यर्थः ।

इदानीमानन्दात्मविज्ञानोक्तं फलमाह—[ स प्रसिद्धः । ] योऽधिकारी । एवमन्न-  
प्राणमनोविज्ञानेभ्योऽन्तरतम आनन्दोऽहमस्मीति । वेद जानाति साक्षात्करोतीत्यर्थः ।  
प्रतिष्ठिति, एवं ज्ञानवान्मोऽयमविद्यासंस्कारशून्यो ब्रह्मण्येवावतिष्ठते । अत्रैवं प्रतिपत्तुम-  
शक्तोऽन्नादिकोशपञ्चकारणे ब्रह्मदृष्टिं कुर्यात् । सोऽप्यन्तःकरणशुद्धिद्वाराऽस्मिन्शरीरे  
शरीरान्तरे वा प्रतितिष्ठति ।

य एवं वेदेत्येनाज्ञादिषु ब्रह्मदृष्टेरप्यभिधातुं शक्यत्वात्तादृशस्य प्रलोभनार्थं दृष्टं फला-  
न्तरमप्याह—**अन्नवा**न्नित्यमन्नसंपन्नः । **अन्नादो**ऽन्नभक्षको नीरोग इत्यर्थः । **भवति**  
स्पष्टम् । **महान्नाधिकः** । **भवति** स्पष्टम् । कथं—**प्रजया** पुत्रादिसंतत्या । **पशुभिर्ग-**  
**वादिभिः** । **ब्रह्मवर्चसेन** ब्राह्मणजात्युचिततेजसा । न केवलमेव किंतु **महान्नाधिकः** ।  
कथं—**क्रीत्यां** यशसा । प्रथमो महच्छब्दस्तस्मिन्विद्याधिक्यमाह । द्वितीयस्तु प्रजादीनां  
कीर्त्यन्तानाम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां  
पदार्थबोधिन्यां तृतीये भृगुवल्क्यध्याये षष्ठोऽनुवाकः ॥ ६ ॥

अथ सप्तमोऽनुवाकः ।

इदानीमस्यान्नब्रह्मोपासकस्य व्रतमाह—**अन्नमदनीयं** न **जिन्व्या**न्निन्दां न कुर्यात् ।  
तदन्नानिन्दनं **व्रतं** व्रतधारणम् । पूर्वमन्नमन्नादश्च यथास्थितमुपासनीयमिति सिद्धवत्कृत्येदानीं  
वैपरीत्यमाह—**प्राणो** वै पञ्चवृत्तिरेव । **अन्नमदनीयम्** । **शरीरं** स्थूलो देहः । **अन्ना-**  
**न्नभक्षकम्**, अन्नाश्रयत्वात् । **प्राणे** पञ्चवृत्तौ **शरीरमुक्तं** तदधीनस्थितित्वेन **प्रतिष्ठितं**  
प्रतिष्ठां प्राप्तम् ।

इदानीं वैपरीत्यमाह—**शरीरे प्राणः प्रतिष्ठितः** स्पष्टम् । तदुक्तम् । **एतच्छरीरं**  
प्राणरूपं प्रत्यक्षम् । **अन्नमदनीयम्** । शरीरं प्राणश्च । **अन्ने** शरीरे प्राणे च **प्रतिष्ठितम-**  
**वस्थितं** वंशतृणादिष्विव गृहं, गृहे च वंशतृणादि । **अ** प्रसिद्धः । **यो** यः कश्चनोपासकः ।  
**एतदन्नमन्ने प्रतिष्ठितं** वेद प्रतिष्ठिति । **अन्नवानन्नादो भवति** । **महान-**  
**न्भवति** । **प्रजया** पशुभिर्ब्रह्मवर्चसेन । **महान्क्रीत्यां** । **एतदन्नमन्ने प्रतिष्ठितं**  
**वेद** जानाति जानीयादित्यर्थः । व्याख्यातमेतत् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां  
पदार्थबोधिन्यां तृतीये भृगुवल्क्यध्याये सप्तमोऽनुवाकः ॥ ७ ॥

अथाष्टमोऽनुवाकः ।

**अन्नमुक्तं न परिचक्षीत** दीयमानमन्नं न निराकुर्यात्पात्रस्थं वा न परित्यजेत् ।  
**तद्व्रत्तापरित्यागलक्षणं व्रतं** व्रतधारणम् । इतः परं मनो विज्ञानं चेति वक्तव्यं यद्यपि  
तथाऽपि तयोरपि भूतकार्यत्वात्प्राणशब्देन वायुभूतमङ्गीकृत्यान्नशब्देन भौतिकं भूतप्र-  
सङ्गं प्रस्तावयति—**आपो वा अन्नम्** । **ज्योतिरन्नादम्** । **अप्सु ज्योतिः प्रति-**

**द्वितम् । ज्योतिष्यापः प्रतिष्ठिताः । तदेतदन्नमन्ने प्रतिद्वितम् । स य एत-  
दन्नमन्ने प्रतिष्ठितं वेद प्रतितिष्ठति । अन्नवानन्नादो भवति । महान्भ-  
वति । प्रजया पशुभिर्ब्रह्मवर्चसेन । महान्कीर्त्या । अप्रो द्रवात्मिकाश्चतुर्गुणाः ।  
ज्योतिः प्रकाशात्मकं त्रिगुणम् । शेषं प्राणशरीरपर्यायवत्समानपाठं व्याख्येयम् ॥**

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोप-  
निषद्दीपिकायां तृतीये भृगुवल्लयध्यायेऽष्टमोऽनुवाकः ॥ ८ ॥

अथ नवमोऽनुवाकः ।

**अन्नमुक्तं ब्रह्मधिकं शास्त्रोक्तेरुपायैर्याजनादिभिः कुर्वीत स्पष्टम् । तद-  
न्नबहुकरणं व्रतं व्रतधारणम् । पृथिवी वा अन्नम् । आकाशोऽन्नादः । पृथि-  
ष्यामाकाशः प्रतिष्ठितः । आकाशे पृथिवी प्रतिष्ठिता । तदेतदन्नमन्ने  
प्रतिष्ठितम् । स य एतदन्नमन्ने प्रतिष्ठितं वेद प्रतितिष्ठति । अन्नवानन्नादो  
भवति । महान्भवति । प्रजया पशुभिर्ब्रह्मवर्चसेन । महान्कीर्त्या । पृथिवी  
कठिना पञ्चगुणा । आकाशश्छिद्रात्मा शब्दगुणः । शेषं समानपाठमब्ज्योतिःपर्यायवद्या-  
ख्येयम् ॥**

इति श्रीमत्परमहंसपरिव्राजकाचार्यश्रीमच्छंकरानन्दविरचितायां तैत्तिरीयोपनिषद्दीपिकायां  
पद्मोधिन्वां तृतीये भृगुवल्लयध्याये नवमोऽनुवाकः ॥ ९ ॥

अथ दशमोऽनुवाकः ।

न केचन कमपि चण्डालान्तं ब्राह्मणादिकं वसतावद्य राज्ञौ त्वद्गृहे वासं करिष्या-  
मीति वसतिनिमित्तं समागतम् । प्रत्याचक्षीत न निराकुर्वीत । तद्वसतिनिमित्तं समाग-  
तानिवारणं व्रतं व्रतधारणम् । एवमेतान्युपासनानि सन्नतानि समानफलत्वादिच्छाविकल्प्या-  
र्थानि । उक्तफलकाम उक्तेष्वन्यतममुपासनं कुर्यादित्यवगम्यते । अत्र च भूतपञ्चकस्य च  
परस्परमुपकार्योपकारकभावकथनेन सर्वाद्वैते पर्यवसानं तद्दर्शितमिति तात्पर्यार्थः ।

इदानीं ब्रह्मज्ञानोत्पादे सश्रद्धमज्जदानं कारणं तथाऽन्नमन्तरेण कर्तुमशक्यं वसता-  
वप्यप्रत्याख्यानं नान्नमन्तरेण स्यात् । न हि पूर्णोदरा अप्रार्थितान्ना वसत्यर्थं गृहस्थस्य  
गृहेष्वागच्छन्तो दृश्यन्ते । किंतु क्षुधार्ता एव । ततोऽन्नसंपादनार्थं गृहस्थाश्रमवा-  
सिना मुमुक्षुणाऽपि महान्यत्नः करणीय इत्याह—**तस्माद्यस्मादन्नमन्तरेण न पुरुषा-  
र्थसिद्धिर्गृहस्थस्य ततो यथा कथा च येन केनापि विधया, उपायप्रकारेण याज-**

नाद्यन्यतमेनेत्यर्थः । बह्वधिकमन्नं व्रीह्यादिकं प्राप्नुयाद्भवेत् । यद्यप्यन्नं बहु कृतीतेत्यने-  
नैव तदुक्तं तथाऽपि तदन्नतामित्यभिधानादुपासनाङ्गोऽयं नियमविधिरितिबुद्धिनिवारणार्थं स्वात-  
न्त्र्येण पुरुषार्थत्वं दर्शयितुं पुनराह । ननु—अन्नं स्वोपभोगायैव संपाद्यं न त्वन्यस्मै दानाय,  
प्रमाणाभावात्, इत्यत आह—अराधि संसिद्धम् । अस्मै गृहे समागतायातिथये ।  
अन्नमदनीयम् । इत्यनेन प्रकारेण स्वभार्यादीन्प्रति । आचक्षते कथयन्ति विद्वांसो  
गृहस्थाः । अनेन गृहस्थप्रसिद्धिः प्रमाणमन्नदाने कथिता ।

इदानीं दीयमानेऽन्ने देशकालपात्रश्रद्धासत्कारादिसंपत्तिरङ्गमित्येतदर्थं यथा दत्तं  
तथैव फलं भवतीत्याह—एतद्वै प्रसिद्धम् । मुखतो मुखे मुख्ये देशे काले पात्रे च  
मुख्यया श्रद्धाप्रणिपातसत्कारादिरूपया वृत्त्या मुख्यमन्नमदनीयम् । राद्धं संसिद्धं दत्त-  
मित्यर्थः । यदि तदा मुखतो मुख्ये देशे काले मुख्यया वृत्त्या मुख्यं मुख्याय ।  
अस्मा अन्नस्य दात्रे । अन्नमदनीयम् । राध्यते संसिद्धं भवति । एतद्वै मध्य-  
तोऽन्नं \* राद्धम् । मध्यतोऽस्मा अन्नं \* राध्यते । एतद्वा अन्ततोऽन्नं \*  
राद्धम् । अन्ततोऽस्मा अन्नं \* राध्यते । मध्यतो मध्यदेशे काले पात्रे च मध्य-  
मया वृत्त्या मध्यमम् । अन्ततोऽन्ते जवन्यदेशे काले पात्रे च जवन्यया वृत्त्या-  
तिरस्कारादिरूपया जवन्यम् । व्याख्यातमन्यत्पर्यायद्वयेऽपि । यत्र देशे यस्मिन्काले यद्वर्णा-  
श्रमिणे यादृशाचाराय यस्मिन्वयसि यद्वत्तमन्नमन्यद्वा दातुरपि तस्मिन्देशे तस्मिन्काले  
तद्वर्णाश्रमिणस्तादृशाचारस्य तस्मिन्वयसि तादृशं तदन्नमन्यद्वा संपद्यत इत्यर्थः ।

इदानीं यथोक्तविशेषणविशिष्टस्य दाने यत्फलमुत्कृष्टं तदेव तद्दानज्ञानेऽपीत्याह—  
योऽन्नदानस्य फलभिज्ञः । एवमुक्तेन प्रकारेण । वेदान्नदानफलमुत्तममुपास्ते । सोऽपि मुख्य-  
(ख)तोऽन्नं लभत इति शेषः । तस्मान्मुखतोऽन्नं देयमिति संदर्भार्थः । एवमन्नप्राणमनोवि-  
ज्ञानानां कार्यरूपेण केनचित्कारणरूपेण चोपासनान्युक्त्वेदानीमानन्दस्य ब्रह्मण उपासना-  
न्याह—क्षेमः प्राप्तस्य रक्षणम् । इत्यनेन प्रकारेण । वाचि वाग्निद्रये मदीया वैग्न-  
धरूपेत्युपासीत । तदुपासनाच्च क्षेमरूपं फलमिति तात्पर्यार्थः । अत्र क्रियापदादर्शन उपा-  
सितेत्यध्याहारः । फलादर्शने च गुणानुरूपं फलमिति सर्वत्रावगन्तव्यम् ।

योगक्षेमः, अप्राप्तस्य प्राप्तिर्हि योगः प्राप्तस्य परिरक्षणं क्षेमः । तदुभयरूप

१ ख. गृहस्थं । २ ख. ब्राह्मणाः । ३ ख. हृत्स्थान्प्रति प्रमां । ४ ख. कथितम् । ५ ख.  
मख्यं ह्यायास्मा अन्नदात्रेऽन्नं । ६ ख. वाक्क्षेमब्रह्मं ।

आनन्दो योगक्षेमः । इत्यनेन प्रकारेण । प्राणापानयोः । स्पष्टम् । कर्म व्यापाररूपं ब्रह्म । इत्यनेन प्रकारेण । हस्तयोः स्पष्टम् । गतिर्गमनव्यापाररूपं ब्रह्म । इत्यनेन प्रकारेण । पादयोः स्पष्टम् । विमुक्तिर्मलविमोचनव्यापाररूपं ब्रह्म । इत्यनेन प्रकारेण । प्रायौ गुदेन्द्रिये । इत्यध्यात्मोपासनासमाप्त्यर्थः । मानुषीर्मनुष्यसंबन्धिनीः । समाज्ञाः सम्यगाज्ञा उपासनाः । जानीयादिति शेषः ।

अथ मातृपुत्रोपासनाकथनसमनन्तरम् । देवीर्देवसंबन्धिनीः । समाज्ञा इत्यनुषङ्गः । कथयामीति शेषः । तुष्टिर्ब्रह्माशनपानजा तुष्टिः । इत्यनेन प्रकारेण । वृष्टौ वर्षकरकासु मेघोदराभिर्गितासु नीरधारासु । ब्रह्मं ब्रह्मभूयसामप्यभिभवकारणं सत्त्वम् । इत्यनेन प्रकारेण । विद्युन्वचिरप्रभायाम् । यज्ञः कीर्तिरूपं ब्रह्म । इत्यनेन प्रकारेण । प्रशुषु गवादिषु । ज्योतिः प्रकाशरूपं ब्रह्म । इत्यनेन प्रकारेण । नक्षत्रेषूद्बुषु । प्रजातिर्ब्रह्म प्रजननरूपम् । अमृतं ब्रह्म प्रियालिङ्गनदर्शनादिरूपं मैथुनं क्षुद्रसुखरूपम् । आनन्दो ब्रह्म मैथुनक्रियानिवृत्तिजं सुखं पुत्रफलम् । इत्यनेन प्रकारेण । उपस्थ उपस्थेन्द्रिये । सुप्तं निखिलमाकाशादिवाक्कायजातं ब्रह्म । इत्यनेन प्रकारेण । आकाशे भूताकाशोऽव्याकृते वा । तद्ब्रह्म । प्रतिष्ठा प्रतिष्ठित्यस्मिन्कार्यकारणजातामिति प्रतिष्ठा सर्वाधार इत्यर्थः । इत्यनेन प्रकारेण । उपासीतोपासनं कुर्यात् ।

तत्र फलमाह—प्रतिष्ठावानाधारवान्भवति स्पष्टम् । तन्मह इत्युपासीत । महान्भवति । महो व्याहृतिरूपं तेजो वा । महान्तसर्वस्मादभ्यधिकः । व्याख्यातमन्यत् । तन्मन इत्युपासीत । मानवान्भवति । मनः संकल्पविकल्पात्मकम् । प्रातोऽभिमानो मननं वा तद्वान् । अभिमानपक्षेऽखण्डिताभिमान इत्यर्थः । व्यख्यातमन्यत् । तन्नम इत्युपासीत । नमो नमनगुणवत् । व्याख्यातमन्यत् ।

तत्र फलमाह—नम्यन्ते नता भवन्ति प्राप्नुवन्तीत्यर्थः । अस्मै ब्रह्म नम इत्युपासकाय । कामाः कामनाविषयाः पुत्रादयः । तद्ब्रह्मेत्युपासीत । ब्रह्मवान्भवति । ब्रह्म परिवृढं वेदरूपं वा । तद्ब्रह्मब्रह्मवान् । परिवृढपक्षे स्वयं परिवृढो भवतीत्यर्थः । व्याख्यातमन्यत् । तद्ब्रह्म ब्रह्मणोऽसङ्गोदासीनस्य । परिमरः परिम्रियन्ते विद्युद्वृष्टिश्चन्द्रमा आदित्योऽर्धा रश्मिरिति वायुः परिमरस्तज्जनक आकाशोऽपि परिमरः । अथवा सर्वविनाशकः कालः परिमरः । ब्रह्मणा संबद्धश्च स इत्याकाशः । परिमरगुणविशिष्टः काल एव वा । सर्वोपसंहारकार्यं । इति, अनेन प्रकारेण । उपासीतोपासनं कुर्यात् । पर्येषां सर्वत उपासकं म्रियन्ते विनश्यन्ति । दिषन्तो द्वेषं

कुर्वन्तः । सपत्न्याः कामादयो बाह्या वा वैरिणः । सपत्नीमातृजा वा । स्वस्य प्रिया अप्यसाधुत्वादज्ञानाद्वा । पुरि सर्वतः । अत्रे प्रसिद्धाः । अप्रियाः कर्णनेत्रमनोदाहकाः । स्वस्य भ्रातृव्या वैरिणो द्विषन्तोऽपि, अयमस्मार्क वैरी, अस्यानिष्टमस्माभिः करणीय-मित्युपासके संकल्पयन्त उपासको वैते मयि वैरिण इति संकल्पं करोति येषु वैरमकुर्वाणे-ष्वपि ते सर्वे विनश्यन्तीत्यर्थः ।

एवमानन्दे ब्रह्मण्युपासनान्युक्त्वेदानीं स्थिरचेतसमधिकारिणमुपलभ्य पूर्वबल्लघुक्तमेवा-धिदैवादिभेदरहितमानन्दात्मानमाह—स यश्चायं पुरुषे । अश्वासानादित्ये । स एकः । स य एवंवित् । अस्माल्लोकात्पेत्य । एतमन्नमयमात्मानमुपसं-क्राम्य । एतं प्राणमयमात्मानमुपसंक्राम्य । एतं मनोमयमात्मानमुपसंक्राम्य । एतं विज्ञानमयमात्मानमुपसंक्राम्य । एतस्मानन्दमयमात्मानमुपसंक्राम्य । व्याख्यातं पूर्वबल्लघाम् । इयांस्तु विशेषः । पूर्वं विदेहकैवल्यस्याभिधानात्पञ्चकोशेषु लटः प्रयोगः । इदानीं तु जीवन्मुक्तेरभिधानात्तेष्वेव ल्यपः प्रयोगः ।

इमान्भ्रातृल्लोकान्कर्मफलभूतान् ' कामाक्षी कामं यथाभिलाषमन्नमदनीयमस्या-स्तीति कामार्त्नी । कामरूपी कामं यथाभिलाषं रूपमस्यास्तीति कामरूपी । अनु-संचरन्नात्मसाक्षात्कारमनु, इमान्लोकान्सम्यक्चरन्पर्यटन्मारुषेण शरीरेणाऽऽधिकारिकेण वा । एतद्वक्ष्यमाणं लोकानुग्रहार्थम् । साम समस्वप्रतिपादकं वचनं संसारशूलापितान्प्रा-णिनो निरीक्ष्य भृशं करुणाक्रान्तमना गम्यन्नत्युन्नतान्शब्दान्कुर्वन् । दग्धपटन्यायेन \*शरीरं गृहीत्वाऽऽरुणे तिष्ठति । अतः संगच्छत हे जना मा संसारशूले पततेति श्रुतेः करुणावत्या मातुरिवाभिप्रायः । हाश्नु हाश्नु हाश्नु लोकत्रयीस्थानसंबोधयति वचनै-त्रयेण । अहो अहो अहो इति प्लुतिः पदत्रयेऽप्याश्चर्यार्था । अहम, आनन्दात्माऽसङ्को-दासीनोऽनाद्यनिर्वाच्याविद्यया । अन्नमदनीयमुपभोग्यमित्यर्थः । इदं भूलोकस्थान्प्रति । अहमन्नमहमन्नं व्याख्यातम् । अन्तरिक्षस्वलोकस्थान्प्रति वचनद्वयम् । अहं व्याख्या-तम् । अन्नादोऽन्नमत्तीत्यन्नादो भोक्ता । इदं भूलोकस्थान्प्रति । अहमन्नादोऽह-मन्नादः, व्याख्यातम् । इदमन्तरिक्षस्वलोकद्वयस्थान्प्रति ।

इदानीं कीर्तिकारित्वमपि स्वस्यैवेति लोकत्रयीस्थान्प्रति पूर्ववत्कथयति—अह\*

\* यथा दग्धोऽपि पटः किञ्चित्कालपर्यन्तं स्वाकारं न जहाति तथा ज्ञानाग्निदग्धकर्मा वास-नाक्षयेण नष्टमपि शरीरं भूत्वा करुणाक्रान्तो गायत्र्यास्त इति भावः ।



**श्लोककृदह\* श्लोककृदह\* श्लोककृत् । श्लोकः** कीर्तिस्तां करोतीति **श्लोककृत् ।** व्याख्यातमन्यत् । पूर्वं वाक्यत्रयेण संबोधनेनाज्ञानादश्लोककृत्त्वमात्मन उक्त्वा लोक-  
त्रयीं प्रति विभागेन कार्यकारणरूपत्वमात्मन आह—**अहमानन्दात्मा । अस्मि** भवामि ।  
**प्रथमजाः** प्रथमजो हिरण्यगर्भ इत्यर्थः । **ऋताश्स्य**, ऋतस्य मूर्तामूर्तात्मिकस्य सत्यस्य  
प्रपञ्चस्य कर्ता प्रथमेत इत्यर्थः । **ऋता** इति प्लुतिराश्वर्यार्था ।

**ननु**—संसारतात्पूर्वं देवाः प्रसिद्धा इत्यत आह—**पूर्वं** प्रथमः । **देवेभ्यो** विराड-  
व्यवभूतेभ्योऽग्न्यादिभ्यः । **अमृतस्यामरणाधर्मिणो** वेदस्य । **नाश्भाषि** नाभिर्मध्यं  
वेदरहस्यमित्यर्थः । अत्रापि नकारे प्लुतिराश्वर्यार्था । कार्यकारणहीनोऽसङ्गोदासीनोऽहं  
वेदगर्भ इत्येवंरूप इति **योऽन्नस्य** दाताऽऽत्मनो वा सर्वाभिन्नस्य **त्वत्प्रसीत्या** दिवाक्येभ्यो  
दाता क्षुधार्तेभ्यः संसारतापतप्तेभ्यो वा **मा** माम् । अन्नमानन्दात्मैरूपं वा **ददाति** प्रय-  
च्छति । **स** उक्तो दाता । तद्विष्यं दानं कुर्वन् । **एन्नमनेन** दानेन । **आश्वा**, अवोऽ-  
वतीत्यर्थः । अकारप्लुतिराश्वर्यार्था । मां सर्वाभिन्नमपि रक्षयतीति ।

**ननु**—अन्ने दीयमाने कथं भवान्दत्त इत्यत आह—**अहमन्नं** व्याख्यातम् ।  
**ननु**—अन्नस्य दानेनाऽऽत्मनो वा त्वद्रक्षणजं सुकृतं भवतु दातार्यस्य तु तस्मिन्नाभि-  
लापः स तु त्वामन्नमात्मानं वा परस्मै मा प्रयच्छतु । भक्षयतु स्वयं काममन्नं कोऽ-  
स्यानर्थ इत्यत आह—**अन्नमदनीयं** मां तद्रूपमात्मानं वा दत्त्वा । **अदन्तं** भक्षय-  
न्तम् । **आश्नि**, अग्नि भक्षयाम्यन्नभक्षकम् । अकारे प्लुतिराश्वर्यार्था । सर्वाभिन्नोऽ-  
प्येवं भक्षयामीति ।

**ननु** यथा त्वमेनं भक्षयसि तथा त्वामप्यन्यः । यथा मण्डूकः क्षुद्रं जीवं तं सर्पः सर्पं  
मकरो विश्वस्य विचित्रशक्तिभूताक्रान्तत्वात्ततो न भवतः प्राप्तिः पुरुषार्थ इत्यत आह—  
**अहमानन्दात्मा विश्वं** निखिलं **भुवनं** भवन्यस्मिन्भूतानीति भवनं भवनमेव **मुवन्तम्** ।  
अविद्यातत्कार्यतत्संस्कारजातं कार्यकारणरूपमित्यर्थः । **अभ्यभवा** अभ्यभवं स्वकीयेनाऽऽ-  
नन्दात्मरूपेण देशकालवस्तुपरिच्छेदशून्येन चरमवृत्तिसाक्षात्कारविषयेण निखिलमिदमात्म-  
रूपकारणेन परिभवामि । अतो न मम कश्चन भक्षकः किंत्वहमेव सर्वस्य । ततो न मत्प्रा-  
प्तिरपुरुषार्थ इत्यर्थः ।

**ननु**—सर्वाभेदेऽन्येभ्यः कस्त्वैय्यतिशय इत्यत आह—**सुवर्नं**, **सुवर्णं**स्तत्समानवर्णं  
आदित्य इव **सुवर्णः** । **ज्योतीर्ज्योतिः** प्रकाशः स्वयंप्रकाशानन्दरूपोऽहं ततो मय्य-  
तिशय इत्यर्थः । इदानीं श्रुतिराह—**योऽधिकारी** । **एवमुक्तप्रकारमानन्दात्मानम्** ।

१ क. °मज इ° । २ ख. °मस्वरू° । ३ क. ग. °स्वति° । ४ ख. °इ-सुवर्णस्त° । ५ ख. °भ्यस्वति° ।

[भृगुवल्हयध्याये, अनु० १० ] तैत्तिरीयोपनिषद्दीपिका ।

४५

**वेद** जानाति साक्षात्करोतीत्यर्थः । सोऽपीमाँल्लोकानित्यादिनोक्तं फलं प्राप्नोतीत्यभिप्रायः ।  
**इत्युपनिषत्** । व्याख्यातं पूर्ववल्ह्याम् ॥

इति श्रीमत्परमहंसपरिव्राजकाचार्यश्रीमच्छंकरानन्दविरचितायां पदार्थबोधिण्यां तैत्तिरी-  
योपनिषद्दीपिकायां भृगुवल्हयध्याये दशमोऽनुवाकः ॥ १० ॥

इति श्रीमत्परमहंसपरिव्राजकाचार्यश्रीमदानन्दालम्पूज्यपादशिष्यस्य  
श्रीशंकरानन्दभगवतः कृतौ तैत्तिरीयोपनिषद्दीपिकायां तृतीयो  
भृगुवल्हयध्यायः समाप्तः ॥ ३ ॥

समाप्तेयं शंकरानन्दी तैत्तिरीयोपनिषद्दीपिका ।













